
Shri Dayasahasram by Lakshmidasa

ಶ್ರೀಲಕ್ಷ್ಮೀದಾಸವಿರಚಿತಂ ದಯಾಸಹಸ್ರಂ

Document Information



Text title : Dayasahasram by lakShmIdAsa

File name : dayAsahasram.itx

Category : devii, vedAnta-deshika

Location : doc_devii

Author : lakShmIdAsa revealed by vedAntadeshika

Transliterated by : M N Ramanuja

Proofread by : M N Ramanuja

Latest update : March 17, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.


Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 18, 2025

sanskritdocuments.org

ಶ್ರೀಲಕ್ಷ್ಮೀದಾಸವಿರಚಿತಂ ದಯಾಸಹಸ್ರಂ



1. ಪ್ರಥಮಶತಕಂ

ಶ್ರೀಃ .

ಶ್ರೀ ಪದ್ಮಾವತೀಸಮೇತಾಯ ಶ್ರೀನಿವಾಸಾಯ ನಮಃ .

ಶ್ರೀಮತೇ ರಾಮಾನುಜಾಯ ನಮಃ .

ಶ್ರೀಮದ್ವರವರಮುನಯೇ ನಮಃ .

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ .

ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತಂ ದಯಾಸಹಸ್ರಂ .

ಅಥ ದಯಾಸಹಸ್ರೇ ಪ್ರಥಮಶತಕಂ .

ವಂದೇ ವಂದಾರುಮಂದಾರಂ ತಂ ವೃಷಾದ್ರಿ ವಿಹಾರಿಣಂ .

ಯತ್ಕೃ ಪಾವಿತರತ್ಯಾರಾತ್ ಪುರುಷಾರ್ಥ ಚತುಷ್ಟಯಂ .. 1..

ಫಣಾಸಹಸ್ರೋ ದ್ವಿಸಹಸ್ರಜಿಹ್ವಃ

ಶುದ್ಧಾತ್ಮಕೋ ಭೋಗಿಪತಿಸ್ತ್ವದೀಯಾಂ .

ದಯಾಂ ನ ದಕ್ಷೋ ಗದಿತುಂ ಕಥಂ ವಾ

ತಾಂ ವರ್ಣಯಾಮ್ಯದ್ಯ ವೃಷಾದ್ರಿನಾಥ .. 2..

ಅಥವಾ ಮದ್ರಸಜ್ಜಾಯಾಂ ತಾಂ ವಾಣೀಮನಣೀಯಸೀಂ .

ನರ್ತಯತ್ಯಹಿಶೈಲೇಶ ಕರುಣಾ ಚಿರಕಾಂಕ್ಷಿತಾ .. 3..

ಕರುಣಾವರುಣಾಲಯಾರ್ತಿಹಾರಿನ್!

ಕರುಣಾ ತೇ ತರುಣಾಗಸಿ ಪ್ರಕಾಮಂ .

ಚಿರಜೀವಿನಿ ಮಯ್ಯಪಿ ಪ್ರಸನ್ನಾ

ಶರಣಂ ಹಂತ! ರಮೇರಿತಾ ಬಭೂವ .. 4..

ಶರಣಾಗತವತ್ಸಲತ್ವಮಂಭೋ-

ರುಹನೇತ್ರಸ್ಯ ಹರೇ! ಕಥಂ ಭವೇತ್ತೇ .

ಕರುಣಾ ಯದಿ ವಲ್ಲಭಾ ನಹಿ ಸ್ಯಾತ್

ತ್ವಯಿ ನಿತ್ಯಂ ಪರತಾ ಲಸೇದ್ಗಭೀರಾ .. 5..

ದಯಾ ಪಯೋಧಿತನಯಾ ಹೃದಿ ಚೇನ್ನ ದ್ವಯಂ ತವ .

ನಿರ್ಭಯಶ್ಶರಣಂ ಪಾಪೋ ವ್ರಜೇಯಂ ತ್ವಾಂ ಕಥಂ ಹರೇ .. 6..

ಇಂದ್ರನೀಲಮಣಿಗ್ರಾವಪ್ರಸ್ರವತ್ಕರುಣಾರಸಂ .
 ಪಾಯಂಪಾಯಂ ಭವಾರಣ್ಯಶ್ರಮಮತ್ಯಜಮಾದರಾತ್ .. 7..
 ಅಯಿ! ದಯೇ! ಹೃದಯೇ ಕಮಲಾಪತೇಃ
 ಕೃತಪದೋರಸಿ ಸಿಂಧುಸುತಾ ಸ್ಥಿತಾ .
 ಅಪರತಂತ್ರಮಪಿ ಶ್ರಿತವಶ್ಯತಾ-
 ಮನಯತಾಂ ತಮುಭೇ ಮಹದದ್ಭುತಂ .. 8..
 ಸಾ ಕಲ್ಪವಲ್ಲೀ ಸುಕೃತಿಭ್ಯ ಏವ ದದಾತಿ ಕಾಮಾಂಸ್ತ್ರಿದಿವೇ ಯಥೇಚ್ಛಂ .
 ಹರೇ! ದಯಾಖ್ಯಾ ತವ ಕಲ್ಪವಲ್ಲೀ ಪಾಪಾತ್ಮನಾಂ ಪೂರಯತೀಪ್ಸಿತಾನಿ .. 9..
 ಅನುಕಂಪಾ ಸದಾಕಂಪಾ ಪಂಕಜಾಕ್ಷ! ದೃಶೋಸ್ತವ .
 ಯದ್ ದೃಶ್ಯತೇ ಕಟಾಕ್ಷಂ ತತ್ಕಾಂಕ್ಷೇ ಮಂತುಕೃದಪ್ಯಹಂ .. 10..
 ಅನುದಿನಮನುಕಂಪಾ ಕಂಪಿತಂ ಪಾಪಸಂಘೈಃ
 ಅಹಿಗಿರಿನಿಲಯ! ಶ್ರೀ ಶ್ರೀನಿವಾಸ! ತ್ವದೀಯಾ .
 ಸ್ಮೃತಿಪಥಮನುಯಾತಾ ಸಾಂತ್ವಯತ್ಯಾದರಾನ್ಮಾಂ
 ತ್ಯಜ ಭಯಮಿಹ ವತ್ಸೇತ್ಯಾಶು ಮಾತೇವ ದೀನಂ .. 11..
 ಅಚಿದನಲ್ಪಗುಣಂ ತವ ಚಿದ್ಗುಣಂ
 ಕರಣಕಾಯಗಣೈರ್ಘಟಯನ್ ಹರೇ! .
 ಇಹ ಪುಮರ್ಥಚತುಷ್ಟಯಭಾಜನಂ
 ಸಮಕರೋಃ ಕರುಣಾ ಕಿಲ ಕಾರಣಂ .. 12..
 ಪುಪುಷುಷ್ಪದ್ರಸಾ ಮಾಂತು ಷಡ್ವರ್ಗೋ ಮಿತ್ರತಾಂ ಗತಃ .
 ನಾಪರಾಧೀ ಕಥಂ ಸ್ಯಾಂ ತ್ವದ್ಧಯಾ ಮಾಮುದ್ಧರೇದ್ಧರೇ! .. 13..
 ಕರುಣಾಕರ! ಶೇಷಶೈಲವಾಸಿನ್!
 ಕರುಣಾ ತೇ ಮಧುರೇ ಸ್ಮಿತೇ ದೃಗಬ್ಜೇ .
 ಪ್ರಚುರಾ ವರದಾಯಿ ಪಾಣಿಪದ್ಮೇ
 ಜನತಾಂ ಸಾಂತ್ವಯತಿ ಪ್ರಕಾಮಪಾಪಾಂ .. 14..
 ಸರ್ವಾನ್ ಗುಣಾನ್ ಸಫಲಯತ್ಯವನೌ ಮುರಾರೇ!
 ಸಾ ತೇ ದಯಾ ಜಲಧಿಜಾಸಹಚಾರಿಣೀ ಯಾ .
 ವೈಕುಂಠಧಾಮ್ನಿ ಪರತೈಕಗುಣೋಜ್ಜ್ವಲಸ್ಯ
 ತೇಽನ್ಯೈರ್ಗುಣೈಃ ಕಿಮಮಲೈಃ ಪರಿಶುದ್ಧಸತ್ತ್ವೇ .. 15..
 ಅಹಿಶೈಲಪತೇಃ ಪ್ರಿಯೇ! ದಯೇ! ತ್ವಂ
 ಗುಣಿನಸ್ತತ್ತ್ವವಿದೋ ವಿಹಾಯ ದೂರೇ .
 ಅಘದುಃಖಿಜನೌಘಮಾರ್ಗಣೇ ಕಿಂ
 ನಿರತಾ ಕಾರಣಮತ್ರ ವೇದಯಾಂಬ .. 16..

ಪ್ರವಿಘಟಯ್ಯ ರಮಾಮಪಿ ಸತ್ವರಂ
 ಗಜಪತೇಃ ಕರುಣೋಕ್ತಿವಿಚೋದಿತಾ .
 ಅಯಿ ದಯೇ! ಗರುಡೇನ ತದಂತಿಕಂ
 ಸಮನಯಃ ಪ್ರಜವಂ ಬತ ಚಕ್ರಿಣಂ .. 17..
 ದ್ರುಪದಜಾವಸನಾಭಿವಿವೃದ್ಧಯೇ
 ನನು ದಯೇ! ಭಗವಂತಮಚೋದಯಃ .
 ಜಗತಿ ನಾರ್ಯವಹೇಲನಮಾರ್ತಿತಃ
 ಸಪದಿ ವೇತ್ಯಬಲೈವ ಪುಮಾನ್ನ ಹಿ .. 18..
 ಕಾರುಣ್ಯಶ್ರೀಸ್ತ್ವಯಿ ವಸತಿ ಯಜ್ಞೇನಿವಾಸೋಽಸಿ ತಸ್ಮಾತ್
 ಭಕ್ತಾಭೀಷ್ಟಂ ವಿತರಸಿ ತತಶ್ಚೇಷಲೈಲೇ ವಸನ್ನನ್ .
 ಆರ್ತತ್ರಾಣಂ ವಿದಧದಮಿತ ಕ್ಲಿಷ್ಟಭಕ್ತಾಗ್ರದೃಷ್ಟಃ
 ದತ್ತಂ ಸ್ವಲ್ಪಂ ಸುಬಹು ಗಣಯಸ್ಯದ್ಭುತಾ ತೇಽನುಕಂಪಾ .. 19..
 ಭವಘೋರಮಹಾರಣ್ಯೇ ದುಃಖಧ್ವಾಂತಗತಂ ಹರೇ!
 ಮಾಂ ದಯಾದೀಪಶಿಖಯಾ ಕದಾ ನೇಷ್ಯಸಿ ಸತ್ಪಥಂ .. 20..
 ಭವಕೂಪನಿಮಗ್ನಾನಾಮಾಭೀಲಜಲಪಾಯಿನಾಂ .
 ಶ್ರೀನಿವಾಸಾನುಕಂಪೇ! ತ್ವಂ ರಜ್ಜುರುದ್ಧರಣೇ ಹ್ಯಸಿ .. 21..
 ಸಂಕಲ್ಪಿತಾನಲ್ಪ ಜಗತ್ಪ್ರವೃತ್ತಿಃ
 ನಾರಾಯಣಶ್ಯಾಸ್ತಮತಾನುಯಾಯೀ .
 ದಂಡೋನ್ಮುಖೋ ಹಂತ! ದಯೇ! ಬಭೂವ
 ತ್ವದ್ವೀಕ್ಷಿತಃ ತ್ವನ್ಮತಬದ್ಧದೀಕ್ಷಃ .. 22..
 ಕುಚೇಲಮಮಿತಂಪಚಂ ಚಿಪಿಟಮುಷ್ಟಿಸಂತುಷ್ಟಹೃತ್
 ಚಕಾರ ಗರುಡದ್ವಜೋ ಭಜನಶೀಲಮಿಭ್ಯಂ ಭುವಿ .
 ವಿದಾರಿತಕುದೀನತಾವಿಷಲತಾನಿದಾನಾಂ ದಯೇ!
 ವದಂತಿ ಭವತೀಂ ಜನಾಃ ಜಲಜವಾಸಿನೀಸೋದರಿ! .. 23..
 ಆಶ್ರಿತಾವನಗುರುತ್ವರೇ! ದಯೇ! ಸ್ವಾಮಿ ಮಾನಸರಯಂ ವಿಚಿಂತ್ಯ ಚ .
 ತತ್ರ ವಾಸರಸಿಕಾಸಿ ಕಿಂ ಸದಾ ಶ್ರೀಶಚೋದನಕೃತೇ ಪ್ರಸೂರಿವ .. 24..
 ವಿಚಿತ್ರಾ ಲೀಲಾ ತೇ ವೃಷಗಿರಿಪತೇರಂಬ! ಕರುಣೇ!
 ವಸಂತಂ ವೈಕುಂಠೇ ಪರಮಪುರುಷಂ ಭಕ್ತವಶಗಂ .
 ವಿಧಾಯ ಪ್ರಾಣಾರ್ತಿಪ್ರಶಮನಕೃತೇ ಚಾರಯಸಿ ತಂ
 ಧರಿತ್ಯಾಂ ತುಚ್ಛೈರ್ಯುತ್ಕಮರಕಿಟಿರೂಪೈಃ ಪ್ರತಿಯುಗಂ .. 25..
 ಆಶ್ರಿತಾನ್ ಶ್ರೀನಿವಾಸೋಽಯಂ ತೋಷಯತ್ಯನುಕಂಪಯಾ .
 ಮಹಾನ್ ಮಹೀರುಹಃ ಸ್ಥಿತಚ್ಛಾಯಯೇವ ಜನಾನ್ಭುವಿ .. 26..

ಪುರುಷೋತ್ತಮಂಚ ಕರುಣೇ! ಶ್ರಿಯಃಪತಿಂ
 ಶ್ರಿತಭಕ್ತರಕ್ಷಣಕೃತೇ ಪುರಾಕರೋಃ .
 ವ್ರತಿನಂ ಮೃಗಾಜಿನಧರಂ ಸುವಾಮನಂ
 ಬಲಿಸದ್ಮದೇಹಲಿಚರಂ ಧರಾರ್ಥಿನಂ .. 27..
 ಪುರುಷೋತ್ತಮಸ್ಯ ಲಲನಾಸ್ವರೂಪಮ-
 ಪ್ಯದಿಶಸ್ಸುಧಾವಿತರಣೇ ಕರುಣೇ! .
 ಶ್ರಿತರಕ್ಷಣಾಯ ಕಥಮಪ್ಯಹೋ! ಹರಿಂ
 ಬಹುವೇಷತೋಽಪಿ ಭುವಿ ಯೋಜಯಸಿ .. 28..
 ಶೇಷಾಚಲೇಶಹೃದಯಾಚ್ಛಸರೋವರಾಂತಃ-
 ಕ್ರೀಡೈಕತಾನರಮಣೀಯದಯಾಮರಾಲೀ! .
 ಕ್ಷೀರಾಂಬುವತ್ಸುಕೃತದುಷ್ಕೃತರಾಶಿಮಾಶು
 ಶಕ್ತ್ಯಾ ವಿಭೇದ್ಯ ಸುಕೃತೈಕಫಲಂ ದದಾತಿ .. 29..
 ಉಲ್ಲಾಘಾತಾಂ ಸುಗುಣತಾಂ ಶತವತ್ಸರಾಂತ-
 ಮಾಯುಃ ಕಲಾ ನಿಗಮಶಾಸ್ತ್ರಯಥಾರ್ಥಬುದ್ಧಿಂ .
 ಸೌಂದರ್ಯಮುಚ್ಚಕುಲಜನ್ಮ ಚ ಕಾಯದಾರ್ಢ್ಯ-
 ಮೈಶ್ವರ್ಯಮಬ್ಧಿತನಯೇಶದಯಾ ದದಾತಿ .. 30..
 ನಾಹಂ ಶರೀರಿದುರಿತಾನ್ಯವಲೋಕಯಾಮೀ-
 ತ್ಯಾಚ್ಛಾದ್ಯ ಲೋಚನಯುಗಂ ಘನಸಾರಧೂಲ್ಯಾ .
 ಮಂದಸ್ಥಿತೇನ ವರದಾನಪರಃ ಶ್ರಿತಾನಾಂ
 ಕಿಂ ತ್ವಂ ಘೃಣಾಮಹಿಗಿರೌ ಪ್ರಕಟೀಕರೋಷಿ? .. 31..
 ಕೌಮುದೀವ ಕರುಣಾ ತವ ಶೌರೇ! ಚಕ್ಷುಷೀ ಶಿಶಿರಯತ್ಯನಿಶಂ ನಃ .
 ಪುಲ್ಲಯತ್ಯವಗುಣಾಪನಯಾರ್ಥಂ ಕುಂಚಿಕೇವ ಹೃದಯಾರರಮಾಶು .. 32..
 ಅಪರಾಧ ಸ್ವಭಾವಾನಾಂ ಮಾದೃಶಾನಾಂ ದುರಾತ್ಮನಾಂ .
 ತ್ವದ್ಧಯೈಕಾ ಗತಿನಾನ್ಯಾ ವೃಷಾದ್ರಿತ್ರಿದಶದ್ರುಮ .. 33..
 ನವವಾರಿವಾಹಹೃದಯಕ್ಷಪಾಕರಪ್ರಸೃತಾತಿಸುಂದರದಯಾಚ್ಛಕೌಮುದೀ .
 ಧನಿದುರ್ಗತಾದಿತನುಮದ್ರೃಜಂ ಸಮಂ ಪರಿತಸ್ಸುಶೀತಲಯತಿ ಸ್ವಯಂ ಬತ .. 34..
 ಕ್ಷಣಮಪಿ ಕರುಣೇ! ತ್ವಂ ಕ್ಷೀಣಪುಣ್ಯಾವನಾಶೇ
 ಮುರರಿಪುಹೃದಯಾಚ್ಛೇದ್ ದೂರತೋ ಹಂತ! ತಿಷ್ಠೇಃ .
 ಅಮಲಸಲಿಲಪೂರಾದುಧೃತಾ ಜಾಲಮೀನಾಃ
 ಇವ ದುರಿತನಿವಾಸಾಶ್ಚೇತನಾಸ್ಸ್ಯವಿಸತ್ತಾಃ .. 35..
 ಲಕ್ಷ್ಮೀಸ್ವಯಂ ನಿಜಕಟಾಕ್ಷವಿಶೇಷತೋಽತ್ರ

ನಿಮ್ಮೋನ್ನತಸ್ಥಿತಿಜುಷೋ ವಿತನೋತಿ ಜಂತೂನ್ .
 ತ್ವಂ ಕಾರಯಸ್ಯಯಿ ದಯೇ! ಭುಜಗಾದ್ರಿನೇತ್ರಾ
 ನಿಮ್ಮಸ್ಥಿತೇರುಪಶಮಂ ತದವೇಕ್ಷಣೇನ .. 36..
 ಪರವಾಸುದೇವಮಪಿ ಮಾನುಷಂ ದಯೇ!
 ಪ್ರವಿಧಾಯ ಸಿಂಧುರಶನಾಮನೀನಯಃ .
 ಅವಮನ್ಯತೇ ಸ್ಮ ಜನತಾ ತಮಪ್ಯಹೋ!
 ಭವತೀ ತಥಾಪಿ ಸಮರಕ್ಷದತ್ರ ತಾಂ .. 37..
 ಶಬರೀಮಮರೀಂ ಚಕಾರ ಶಾರ್ಙ್ಗನ್!
 ಕರುಣಾ ತೇ ಪರಿಣಾಮ ಪಕ್ಷ ಭೋಗ್ಯಂ .
 ಪ್ರವೀರ್ಣಮನಲ್ಪಭಕ್ತಿಸಾರಂ
 ಫಲಮಾದಾಯ ವನೈಕವಾಸಜೀರ್ಣಾಂ .. 38..
 ಸರ್ವೇಶ್ವರೋಪಿ ಭಗವಾನ್ ಧೃತಮರ್ತ್ಯರೂಪಃ
 ಸಂಚೋದಿತೋ ನನು ದಯೇ! ನಿತರಾಂ ಭವತ್ಯಾ .
 ಸಖ್ಯಂ ಪ್ರಕಲ್ಪ್ಯ ಕಪಿನಾ ವಿಪಿನೇ ಧನುಷ್ಮಾನ್
 ತಸ್ಮೈ ದದೌ ಪ್ರಗುಣಸಂಪದಗಾರರಾಜ್ಯಂ .. 39..
 ಉಲೂಖಲನಿಬಂಧನಪ್ರಕಟಿತಾನ್ಯವಶ್ಯಾಕೃತಿಂ
 ದಯೇ! ವೃಷಗಿರೀಶ್ವರಂ ಕುಟಯುಗಾಂತರಾಕರ್ಷಣೇ .
 ಪ್ರಚೋದ್ಯ ಬಹುವತ್ಸರಾಮರಮಹಾಮಹೀರುಟ್ಟಿತಿ-
 ಪ್ರಬಂಧನಮಪಾಕರೋಸ್ತದಹಮಸ್ಮಿ ಧೀರೋಽಘಕೃತ್ .. 40..
 ಸಂಪ್ರೇರಿತೋ ನನು ದಯೇ! ಭುಜಗಾದ್ರಿನಾಥಃ
 ದಿವ್ಯಸ್ವರೂಪಮಭಿದರ್ಶ್ಯ ಗವಾಂ ಪ್ರಜೇಶಃ .
 ಅಕ್ರೂರಮರ್ಯಮಸುತಾಸಲಿಲೇ ನಿಮಗ್ನಂ
 ಆನಂದಸಿಂಧುವಿನಿಮಗ್ನಮಹೋ ವ್ಯತಾನೀತ್ .. 41..
 ಭುಜಂಗಮ ಮಹೀಧರೇ ಪ್ರಕಟಿತಾತ್ಮದಿವ್ಯಾಕೃತಿಃ
 ಸುಘೋರಸಮರೇ ಧನುಷ್ಠವರಪಾಣಿರಭ್ರದ್ಯುತಿಃ .
 ದಶಾನನಮಸಂಜ್ಞಕಂ ರಘುಪತಿಸ್ತದಾ ಪ್ರಾಹಿಣೋತ್
 ನಿಜಶ್ರಮವಿನುತ್ತಯೇ ನನು ದಯೇ! ತ್ವಯಾ ಚೋದಿತಃ .. 42..
 ಪಾಪಾತ್ಮನಾಂ ಅಯಿ! ದಯೇ! ಭುವಿ ಮಾದೃಶಾನಾಂ
 ನೋಚೇಜ್ಜನಿಃ ಕಿಮಪಿ ನಾಮ ತವಾಸ್ತಿ ಕಾರ್ಯಂ .
 ಜ್ಯೋತಿರ್ಮಯೇ ದುರಿತದೂರತರೇಽಪವರ್ಗೇ
 ತೂಷ್ಟೀಂ ತದನ್ಯಗುಣಭಾವನಯಾಸಿ ಲೀನಾ .. 43..
 ದೋಷಾಕರೇ ಜಗತಿ ಯತ್ಸ್ಪೃಹಣೀಯ ರೂಪಃ

ಶೇಷಾಚಲೇ ಸಕಲಲೋಕವಿಲೋಕಿತಸ್ತ್ವಂ .
 ಭೂಷಾಂಚಿತೋಽಸಿ ಕಮಲೇಶ! ತದೇವ ದೇವ!
 ಕೇಷಾಂ ನ ಸೂಚಯತಿ ತೇ ಕರುಣಾಮಪಾರಾಂ .. 44..
 ಕರುಣೇ! ತರುಣಾಪರಾಧಶಿಕ್ಷಾ-
 ಕೃತಯತ್ನಂ ಭುಜಗಕ್ಷಮಾಭ್ಯುದೀಶಂ .
 ವಿನಿವಾರ್ಯ ಚ ದಾಪಯಸ್ಯಭೀಷ್ಠಂ
 ಕಿಮಿದಂ ಮಂತುಕೃತೇ ವಿಚಿತ್ರಮೇತತ್ .. 45..
 ಕನಕಾಂಬರ! ನೀರದಾಭ! ಶೌರೇ!
 ಕರುಣಾ ತೇ ತರುಣಾಯತೇ ಪರಾರ್ಥಂ .
 ಅಪರಾಧಿನಿ ಮಯ್ಯಪಿ ಪ್ರಸನ್ನಾ
 ವೃಷಶೈಲೇಶ! ಯದೀಕ್ಷಿತೋ ಮಯಾಪಿ .. 46..
 ಆಹ್ವಯಂತು ಜನಾಃ ಶ್ರೀಶ! ಶ್ರೀನಿವಾಸೇತಿ ಭಕ್ತಿತಃ .
 ದಯಾವಾಸೇತ್ಯಹಂ ತು ತ್ವಾಂ ಬ್ರವೀಮಿ ಕೃತದುಷ್ಕೃತಃ .. 47..
 ಕರುಣಾ ವರಕಾಮಿನೀವ ನಿತ್ಯಂ
 ಹೃದಯಂ ತೇ ಪರಿವರ್ತಯತ್ಯಮೋಘಂ .
 ಅಹಿಶೈಲಪತೇ! ತತಸ್ತವಾಸೀತ್
 ಜಗತಾಂ ರಕ್ಷಕ ಇತ್ಯಹೋ! ಪ್ರಸಿದ್ಧಿಃ .. 48..
 ದುರ್ವಾಸಃಪ್ರಮುಖಾತ್ತಪೋಧನಗಣಾದಭ್ಯಾಗತಾದ್ವಹ್ಯತಃ
 ತ್ರಾತುಂ ಪಾಂಡುಸುತಾನ್ವನೇ ದ್ರುಪದಜಾಭುಕ್ತಾವಶಿಷ್ಟಾಲ್ಪಕಂ .
 ಭುಕ್ತ್ವಾ ಶಾಕಮಮತ್ರಗಂ ಯದುಪತೇ! ತತ್ಕುಕ್ಷಿಪೂರ್ತಿಂ ವ್ಯಧಾಃ
 ಕಿಂ ಕಿಂ ವಾ ಭವತಾ ನ ಕಾರಯತಿ ತೇ ಸ್ವಾಂತಸ್ಥಿತೇಯಂ ದಯಾ .. 49..
 ಯವನಾದವನೀಪತೇಸ್ಸುಭೀತೋ
 ಜವನಾತೀತವನೋ ಗುಹಾತ್ತನಿದ್ರಂ .
 ಮುಚುಕುಂದಮಹೋ! ವಿಬೋಧ್ಯ ತಸ್ಮೈ
 ದಯಯಾ ದರ್ಶಿತವಾನ್ ಮುಕುಂದ ರೂಪಂ .. 50..
 ವಾರಾಂಗನಾನರ್ತನವೀಕ್ಷಣಾರ್ಥಂ
 ತ್ವನ್ಮಂದಿರಂ ಪ್ರಾಪ್ತವತೋಽಪಿ ನಾಸ್ತಿಕಾನ್ .
 ಅಂಗೀಕರೋಷ್ಯಾತ್ಮವಿಲೋಕನಾರ್ಥಂ
 ಸಮಾಗತಾನ್ ಶ್ರೀಶ! ತವಾದ್ಭುತಾ ದಯಾ .. 51..
 ಪೃಥಾಕುಗಿರಿಮಂದಾರ! ವಂದಾರುಜನಚಂದನ .
 ಕುಬ್ಜಾಮಬ್ಜಮುಖೀಂ ಚಕ್ರೇ ದಯಾ ತೇ ಚಂದನಾರ್ಥಿನಃ .. 52..

ಕಿಂ ಭುಕ್ತಾ ಭವತಾಧ್ವಮೃತ್, ನಹಿ ಮಯಾ ಭುಕ್ತಾ ಸುಹೃದ್ಭಿಃ ಸ್ತಥಾ
 ಪ್ರೋಕ್ತಂ ತೈರನೃತಂ, ಪ್ರದರ್ಶಯ ಮುಖಂ ವ್ಯಾಧಾಯ ಪಶ್ಯಾಮ್ಯಹಂ .
 ಪಶ್ಯಾಂಭೇತಿ ತಥಾ ವಿಧಾಯ ವದನೇ ಲೋಕಾಸ್ತಸ್ಯಾ ದರ್ಶಿತಾಃ
 ಭಕ್ತಾನಾಂ ವಶವರ್ತಿತಾ ತವ ಹರೇ! ಕಾರುಣ್ಯಮೂಲಾ ಕಿಲ .. 53..
 ತ್ರಿವಿಕ್ರಮಸಮುದ್ಭೃತಪ್ರಯತಪಾದಪಂಕೇರುಹಾತ್
 ವಿರಿಂಚಿಪದಪಂಕಜಸ್ನಪಿತಪೂತಪಾಥಸ್ತುತೇಃ .
 ಧರಾತಲಮುಪಾಗತಾ ಸುರಧುನೀ ಪುನಾನಾ ಜನಾನ್
 ತನೋತಿ ಕರುಣಾಪಗಾಧಿಯಮಯೇ! ವೃಷಾದ್ರೀಶ್ವರ .. 54..
 ಜ್ವಲನೋಜ್ವಲಿತಾತ್ಮಹೇಯಕಾಯಂ
 ಕರುಣಾದೃಕ್ಪ್ರಧಯಾ ವಿಧಾಯ ಸಿಕ್ತಂ .
 ಶರಭಂಗಮಭಂಗುರವೃತಂ ತಂ
 ಕರುಣಾನೀನಯದದ್ಭುತಂ ಪದಂತೇ .. 55..
 ಅಚಿಂತ್ಯಗುಣವೈಭವಪ್ರಕಟಿತಾತ್ಮಸೌಲಭ್ಯತಃ
 ಚರಾಚರ ನಿರಂತರೇ ಜಗತಿ ಲಬ್ಧಜನ್ಮಾ ಭವಾನ್ .
 ಕೃತಾದಿರುರಿತ್ಯೈರ್ಜನೈರ್ಜಡಮನೀಷಿಭಿದೂಷಿತಃ
 ದಯಾ ತವ ನಿರಂಕುಶಾ ನಿರವಧಿಃ ಕಿಮು ಬ್ರೂಮಹೇ .. 56..
 ಅಧಿಗತಸಕಲಾರ್ಥೋಪಪ್ರಾಪ್ತಗೋಷ್ಠೇ ಚರನ್ ಸನ್
 ವ್ರಜಜನಪರಿಭೀತೋ ಲೀನದೇಹೋ ಗೃಹಾಂತಃ .
 ಪ್ರಮುಷಿತನವನೀತೋ ರಜ್ಜುಬದ್ಧೋ ಜನನ್ಯಾ
 ನನು ಚಿರಮರುದಸ್ತ್ವಂ ಕೃಷ್ಣ! ಹಂತಾನುಕಂಪಾ .. 57..
 ಮಹಾರಣ್ಯೇ ಶೀಲವ್ಯಪಗಮನದೂರಿಕೃತಸುಖಾಂ
 ಅಹಲ್ಯಾಂ ಪಾಷಾಣಸ್ಥಿತಿಮುಪಗತಾಂ ವಲ್ಲಭರುಷಾ .
 ದಯಾಸೀಮಾಭೂಮೇ! ದಶರಥಸುತ! ಸ್ವಾಂಘ್ರಿಕಲನಾತ್
 ವಿಶುದ್ಧಾಂ ದಿವ್ಯಾಭಾಂ ಸಪದಿ ಕೃತವಾನ್ ಹಂತ! ಕರುಣಾ .. 58..
 ಜಂಬಾಲಚಂಕ್ರಮಣಲಬ್ಧಪದಾಭಿಷೇಡಂ
 ಕಾಂತಾರಸಂಚರಣಧೂಲ್ಯವಗುಂಠಿತಂ ತ್ವಾಂ .
 ತೇ ನ ಸ್ಮರಂತಿ ನವನೀತಮುಷಂ ವದಂತಿ
 ಧಿಕ್! ಬಾಲಿಶಾನ್ ವ್ರಜಜನಾನ್ ಬತ! ತೇನುಕಂಪಾ .. 59..
 ಸಮೋ ಭವಾನ್ ಭಕ್ತರಿಪುಂ ನಿಜಾರಿಂ ಜಾನನ್ನಪಿ ಸ್ಥಿತದಯಾವಿನುನ್ನಃ .
 ತದ್ರಕ್ಷಣಾಯಾಪಿ ಕೃತಪ್ರಯತ್ನೋ ದೌತ್ಯಂ ನಿಹೀನಂ ಶ್ರಿತವಾನ್ ಮುಕುಂದ .. 60..
 ಬಲಿಭುಜಮಪರಾಧಿಮುಖ್ಯಗಣ್ಯಂ
 ತ್ರಿಭುವನದುರ್ಲಭರಕ್ಷಮಭ್ಯರಕ್ಷಃ .

ಚರಣತಟನಿಪಾತಮಾತ್ರತುಷ್ಟೋ
 ವೃಷಗಿರಿನಾಥ! ದಯಾ ತವಾದ್ಭುತಾ ಹಿ .. 61..
 ಕರ್ಣಾರುಂತುದವಾಕ್ ಕ್ಷುರಪ್ರನಿಕರೈಃ ಹೃದ್ವಾರಯಂತಂ ಹಿಧಿ-
 ಕ್ಕುವಂತಂ ಸಮಿತೌ ಸಭಾಜನಪರಂ ಕುಂತೀಸುತಂ ರೋಷತಃ .
 ಚೇದೀಶಂ ಪ್ರವಿಲೂಯ ತತ್ರ ಕದಲೀಲಾವಂ ಶಿರೋಧೌ ಹಸನ್
 ಶೇಷಾದ್ರೀಶ! ಭವತ್ಪದಾಂಬುಜಮದಾಸ್ತಸ್ಮೈ ದಯಾ ತೇ ಬತ .. 62..
 ವೃಷಗಿರಿಶಿಖರೇ ಶ್ರೀಶ್ರೀನಿವಾಸಾಭಿಧೋಽಯಂ
 ಸುರತರುರತಿತುಂಗಃ ಪ್ರಾರ್ಥಿತಾರ್ಥ ಪ್ರದಾಯೀ .
 ನಿರತಿಶಯದಯಾಖ್ಯಾಚ್ಛಾಯಯಾ ಸ್ವಾಶ್ರಿತಾನಾಂ
 ಹರಿತಿ ಸಪದಿ ತಾಪಾಂಸ್ತಿಪ್ರಕಾರಾನ್ ಭವಾಗ್ನೇಃ .. 63..
 ವೃಷಾದ್ರಿಶೃಂಗಶೀತಾಂಶೋ! ದಯಾಜ್ಯೋತ್ಸಾನ್ ತವಾಮಲಾ .
 ವಿಕಾಸಯತಿ ಸುಸ್ನಿಗ್ಧಂ ಸ್ಥಿತಂ ಕುವಲಯಂ ಸದಾ .. 64..
 ಭುಜಗಗಿರಿಪತೇ! ತವಾನುಕಂಪಾ-
 ವ್ರತತಿತತಿಃ ಪರಿತಸ್ಸಪುಷ್ಪಿತಾಗ್ರಾ .
 ಜಗದಖಿಲಮಪಿ ಸ್ವಕೀಯಗಂಧೈಃ
 ದುರಿತಮಲಂ ಪರಿನೋದಯತ್ಯನಲ್ಪೈಃ .. 65..
 ಹೃದಯಾಲವಾಲದೃಢರೂಢದುಷ್ಕೃತ-
 ದ್ರುಮದಾರಣಾಸಿಲತಿಕಾಸಿ ದಾರುಣಾ .
 ವೃಷಶೈಲನಾಥಕರುಣೇ! ನೃಣಾಂ ಮನ-
 ಸ್ಯಧಿರೋಪಯಸ್ಯನುಗುಣಾನ್ ಗುಣದ್ರುಮಾನ್ .. 66..
 ಲಕ್ಷ್ಮೀಸ್ವಯಂ ಕೃತಜನಿರ್ಭುವನಾವನಾಯ
 ಕ್ಷೀರಾಂಬುಧೌ ಭಗವತೋ ಹೃದಯಂ ಪ್ರವಿಷ್ಟಾ .
 ಶೇಷಾದ್ರಿನಾಥಕರುಣೇ! ಭವತೀ ತು ತಸ್ಯ
 ಸ್ವಾಂತೇ ಜನಿಂ ಗತವತೀ ಪರಿವರ್ತನಾಯ .. 67..
 ವೇಲೋಲ್ಲಂಘನಮಾದಿತೋ ಜಡಮಯೋ ರತ್ನಾಕರೋಽಪಿ ಸ್ವಯಂ
 ಶೇಷಾದ್ರೀಶ್ವರ! ತೇಽನುಶಾಸನವಶಾನ್ವೈವಾಚರತ್ಯದ್ಭುತಂ .
 ಕೃತ್ಯಾಕೃತ್ಯವಿವೇಕಬುದ್ಧಿವಿಭವಂ ದತ್ತಂ ವಿಹಾಯೋದ್ಧತಃ
 ವೇಲೋಲ್ಲಂಘನಮಾಚರಾಮಿ ಕರುಣೇ! ತತ್ಪಾಹಿ ಮಾಮೀದೃಶಂ .. 68..
 ಅವಸಿತಸಮರಂ ರಥೇ ನಿಷಣ್ಣಂ
 ಶಿಬಿರತಟೇ ತ್ವವತಾರ್ಯ ಫಲ್ಗುನಂ ತಂ .
 ಸ್ವಯಮಪಿ ರಥತೋಽವತೀರ್ಯ ಶೌರೇ!
 ಜ್ವಲನಭಯಾದ್ಧಯಯಾನ್ವಪಾಲಯೋ ಹಿ .. 69..

ದಯಾ ಕಾಪಿ ಕಾಂತಾ ಭುಜಂಗಾದ್ರಿನೇತುಃ
 ಕಯಾಪಿ ಪ್ರವೃತ್ತಾ ಪ್ರಿಯೇವ ಪ್ರಕಾಮಂ .
 ಮನೋವಾಸ್ತುವಾಸಾ ಜಗಜ್ಜನ್ಮಿಯಾಂಚಾಂ
 ವಿನಾ ಮಾತೃಕಲ್ಪಾ ದದಾತೀಪ್ತಿತಾರ್ಥಾನ್ .. 70..
 ಸೀತಾನ್ವೇಷಣತತ್ಪರೋ ರಘುಪತೇ! ಪೃಚ್ಛನ್ ವನೇ ಪಕ್ಷಿಣೋ
 ವೃಕ್ಷಾನ್ ಪರ್ವತ ಕಂದರಾಂಶ್ಚ ವಿಲಪನ್ ಹಾ! ಜಾನಕೀತ್ಯಾಹ್ವಯನ್ .
 ಮಧ್ಯೇಮಾರ್ಗಮವೇಕ್ಷ್ಯ ಭೂಮಿಪತಿತಂ ಗೃಧ್ರಾಧಿಪಂ ದುಃಖಿನಂ
 ತಸ್ಮೈ ಸದ್ಗತಿಮಂತ್ಯಕರ್ಮಕರಣಾತ್ಪ್ರದಾಃ ದಯಾ ತೇಽನಘಾ .. 71..
 ರುಕ್ಮಿಣೀಂ ಭವದವಾಪ್ತಿಕಾಂಕ್ಷಿಣೀಮನ್ಯಮರ್ತ್ಯಸಹವಾಸದೂಷಿಣೀಂ .
 ಪ್ರಾಪ್ತಸನ್ನಿಧಿರಚೂಚುರೋ ಹರೇ! ಪಾಣಿಪೀಡನಕೃತೇ ದಯಾನಘಾ .. 72..
 ಸುರಭಿಷು ಮುಷಿತಾಸು ವೇಧಸಾ ದ್ರಾಕ್
 ಅಧಿಗತತಾದೃಶವಿಗ್ರಹೋ ಮುಕುಂದ .
 ವ್ರಜಜನಮಭಿಹರ್ಷಯನ್ನಭೂಸ್ತ್ವಂ
 ತವ ಕರುಣಾ ನನು ವಿಸ್ಮಯಂ ತನೋತಿ .. 73..
 ದಾವಾಗ್ನಿಂ ವಿಪಿನತಟೇ ವ್ರಜಾರ್ಭಕಾನಾ-
 ಮಾಬಾಧಾಮುಪಜನಯಂತಮಂತಕಾಭಂ .
 ಶೌರೇ! ತ್ವಂ ಸಪದಿ ನಿಗೀರ್ಯ ಮೋದದೋಽಭೂಃ
 ಕಾರುಣ್ಯಂ ಕಿಮಿವ ನಕಾರಯತ್ಯಚಿಂತ್ಯಂ .. 74..
 ವೃಷಾಚಲಶಿಖಾಮಣೇ! ತವ ಗುಣೇಷು ಭದ್ರಾತ್ಮಕೇ-
 ಷ್ವಚಿಂತ್ಯವಿಭವಾಂ ದಯಾಂ ಗದಿತುಮಕ್ಷಮಾ ಸಾ ತ್ರಯೀ .
 ಕ್ರಿಯಾ ಕಿಲ ಪರಾಜ್ಞುಖೀ ಸ್ಥಿತವತೀ ಚಿರಾದಪ್ಯಹೋ!
 ಕಥಂ ತು ಕಥಯೇಯಮಪ್ಯಚಲದುಷ್ಮತಸ್ತೇ ದಯಾಂ .. 75..
 ದಯಾ ದೂರೀಭೂತಾ ತವ ತು ಹೃದಯಾಚ್ಛೇದ್ಗುಣನಿಧೇ!
 ತದೈತಾನ್ ಪಾಪಸ್ತ್ವಂ ಶ್ರುತಿವಿಹಿತಕರ್ಮಪ್ರತಿಭಟಃ .
 ಮದಾಜ್ಞಾಚ್ಛೇದೀ ತ್ವಂ ನಿರಯಕುಹರೇ ಘೋರತಿಮಿರೇ
 ಕ್ಷಿಪಾಮೀತಿ ಬ್ರೂಯಾಸ್ತದಿಹ ಶರಣಂ ಯಾಮಿ ಕರುಣಾಂ .. 76..
 ಭವಸಾಗರತಾರಣೇ ಮುರಾರೇ! ನನು ನೌರಸ್ಯಘಭಾರವಾಹಕಾನಾಂ .
 ಪರಿತಸ್ಸುಸುಖಂ ಪ್ರವರ್ತಯಿತ್ರೀ ಕರುಣಾ ಕ್ಷೇಪಣಿಕಾ ಹಿ ಯಾತ್ರಿಕಾನಾಂ .. 77..
 ಮಾಲಾಕಾರೋ ಗ್ರಥಿತಸುಮನೋಜೀವಕಃ ಕಂಸವಶ್ಯಃ
 ಭಕ್ತ್ಯಾ ನಮ್ರಃ ಸ್ವಯಮುಪಗತಂ ಶೇಷಶೈಲಾಗ್ರದೀಪ .
 ತ್ವಾಮಭ್ಯರ್ಚ್ಯ ಸ್ರಜಮತಿಗುಣಾಮರ್ಪಯಿತ್ವಾ ಸ್ವವಂಶೈಃ

ಸಾಕಂ ಮೋಕ್ಷಂ ಸಮಧಿಗತವಾಂಸ್ತೇನುಕಂಪಾ ವಿಚಿತ್ರಾ .. 78..

ಭಗವನ್! ದುಹಿತುರ್ವಿವಾಹಸಿದ್ಧಿ^{ಛೇ}
ಹರಚಾಪಂ ನಿಹಿತಂ ವಿಭಜ್ಯ ಶೌರ್ಯಾತ್ .

ಕೃತತತ್ಕರಪೀಡನೋ ವ್ಯತಾನೀಃ
ಜನಕಂ ಹೃಷ್ಟಮಹೋ! ತವಾನುಕಂಪಾ .. 79..

ಕರುಣಾ ತವ ಮುಗ್ಧವಲ್ಲವೀನಾಂ ಸ್ಮರತಾಪಪ್ರಶಮೈಕಬದ್ಧದೀಕ್ಷಾ .
ಶರಣಾಗತವತ್ಸಲ! ತ್ವದೀಯಂ ಪರಿರಂಭಂ ಸಮದಾಪಯದ್ಧಿ ತಾಭ್ಯಃ .. 80..

ಕರುಣಾ ವಶವರ್ತಿನೀ ವಶೇವ
ಸ್ವವಶೇ ತ್ವಾಂ ಪರಿಕಲ್ಪ್ಯ ಯೂಧಪಾಭಂ .

ವೃಷಶೈಲವಿಭೋ! ಗಜಾಭಮರ್ತ್ಯಾನ್
ಭವವನ್ಯಾನ್ ವಿವಶೀ ಕರೋತಿ ಮತ್ತಾನ್ .. 81..

ಅವಿನಾಭಾವಿನೀ ಕಾಂತಾ ದಯೇ! ಸಾ ಕಮಲಾಲಯಾ .
ಅವನೀಭಾವಿನೀ ತ್ವಂತು ವೇಂಕಟೇಶಸ್ಯ ಹೃದ್ಗತಾ .. 82..

ವಿಹಿತಕರ್ಮಕೃದಪ್ಯಹಮಲ್ಪಧೀಃ
ಅನವಧಾನತಯಾ ವಿಧಿತಸ್ಸ ಲನ್ .

ದುರಿತಕೃದ್ ವೃಷಶೈಲಶಿಖಾಮಣೇ!
ಶರಣಮೇಮಿ ಭವತ್ಕರುಣಾಂ ಸದಾ .. 83..

ತೈಲಧಾರಾವದಚ್ಛಿನ್ನಸ್ತೃತಿಸಂತಾನತೋ ಹರೇ .
ಧ್ಯಾತುಂ ತ್ವಾಮಸಮರ್ಥಸ್ತ್ವತ್ಕರುಣಾ ಶರಣಂ ಮಮ .. 84..

ವೃಷಶೈಲವಲ್ಲಭದಯಾಖ್ಯಾದೀಪಿಕಾ
ಹೃದಯಾಂತರಸ್ಥತಿಮಿರಂ ನುದತ್ಯದಃ .

ಕಮಲೇಶಪಾದಸರಸೀರುಹೇ ಸ್ಥಿತಾಂ
ವಿತನೋತಿ ಭಕ್ತಿರುಚಿರದ್ಯುತಿಂ ನೃಣಾಂ .. 85..

ನವಕಜ್ಜಲಾಭಯಮುನಾಪಯೋಧುನೀ-
ಮವಗಾಹ್ಯ ಗೋಪವನಿತಾಭಿರಚ್ಛುತ .

ಝಷತಾಂ ಪ್ರದರ್ಶ್ಯ ತದವಾಪ್ತಿಖೇಲನೇ
ಸಮನಂದಯೋ ಹಿ ಕರುಣಾ ತವಾನುಘಾ .. 86..

ನ ಹಿ ಮಯಿ ಮಹಾವಿಶ್ವಾಸೋಽಪಿ ಪ್ರಪತ್ತಿಕರಣೇ ಹರೇ!
ನ ಚ ದುರವಗಾಹೇ ಶಾಸ್ತ್ರೇ ಬುದ್ಧಿರಸ್ತ್ಯಮಿತಪಕ್ಷಕೇ .

ನ ಚ ಕಿಮಪಿ ಕರ್ಮ ಜ್ಞಾನಂ ಭಕ್ತಿರಸ್ತ್ಯಹಿಗಿರೇ ಪ್ರಭೋ!
ತವ ತು ಕರುಣಾಂ ಯಾಚೇ ನೀಚೋಽಪ್ಯನಾರತರತಿಪ್ರಿಯಃ .. 87..

ರಾಸಕ್ರೀಡಾಕಲಿತಲಲನಾಮಂಡಲೇ ವಾಸುದೇವ!

ಸ್ವೀಯಂ ಕಾಯಂ ಸುಬಹು ಕಲಯನ್ ಕಾಮಿನೀಕಾಮಿತಾರ್ಥಾನ್ .
 ದತ್ತಾಕ್ರೀಡೋ ಮುರಲಿವದನಃ ಪೀತಚೇಲೋಪವೀತಃ
 ಕಾರುಣ್ಯೈಕಪ್ರಣಯಿ ಖಲು ತೇ ಮಾನಸಂ ಮಾನನೀಯಂ .. 88..
 ಕಮಲಾಕಟಾಕ್ಷಕರಣೇಽಪಿ ಕಾರಣಂ
 ಕರುಣೇ ತ್ವಮೇವ ಘಣಿಶೈಲಚಕ್ರಿಣಃ .
 ಅತ ಏವ ಸಾ ತು ತವ ಸನ್ನಿಧೌ ವಸ-
 ತ್ಯಮಲಾಯತಾಸಿತಮೃಗೇಕ್ಷಣಾ ಸದಾ .. 89..
 ಸುಮಸಾಯಕೋಽಪಿ ಗತವಿಗ್ರಹೋಽಪ್ಯಯಂ
 ರುಷಕೇತನಸ್ತು ವಿಷಯಾನ್ ಪ್ರದರ್ಶ್ಯ ಮಾಂ .
 ವನಿತೈಕಸಕ್ತ ಹೃದಯಂ ಮದೋದ್ಧತಂ
 ವಿತನೋತಿ ನಾಥ! ಶರಣಂ ದಯಾಸ್ತು ತೇ .. 90..
 ಅಮರ್ಷೋ ನಿತ್ಯಂ ಮಾಂ ಕಥಮಪಿ ವಶೇ ಹಂತ! ಕಲಯನ್
 ಪಿಶಾಚಾಭೋ ರಕ್ತಪ್ರಚುರನಯನಂ ಕ್ರೂರವಚನಂ .
 ಪ್ರತೀಕ್ಷ್ಯಾಣಾಮಪ್ಯತ್ಯತಿಭವನಸಕ್ತೈಕಮನಸಂ
 ತನೋತಿ ಶ್ರೀಶ! ತ್ವದ್ರುಚಿರಕರುಣಾ ಮೇಽಸ್ತು ಶರಣಂ .. 91..
 ಲೋಭೋ ಲಾಭಮುಖೋ ವ್ಯಯೇ ನತಮುಖಃ ಸ್ವಾಂತೈಕವಾಸೋಽಸ್ಮಿ ಮೇ
 ಸ್ವಾತ್ಮಾರ್ಥೇಽಪಿ ಪರಾಜ್ಞುಖೋ ವಿತರಣೇ ಮೂಕಾನುಭಾವೋನ್ಮುಖಃ .
 ಶೀಷಗ್ರಾವಶಿಖಾಮಣೇ! ತವ ಪದನ್ಯಾಸಪ್ರಸೂನಾಯ ವಾ
 ದತ್ತಾ ಕಾಕಣಿಕಾಪಿ ಹಂತ! ನ ಮಯಾ ತತ್ತೇ ದಯಾ ಮೇ ಗತಿಃ .. 92..
 ಮೋಹೋಹಂಕೃತಿಕಲ್ಪಕಲ್ಪನಪಟುಸ್ತಲ್ಪಾಯಮಾನೋ ಮಹಾ-
 ಮೌಖ್ಯಸ್ಯ ಪ್ರಥಮಪ್ರವೃತ್ತಿಕರಣವ್ಯಗ್ರೋ ದುರಧ್ವೋದ್ಗತೇಃ .
 ದೇಹಾತ್ಮಭ್ರಮವಿಭ್ರಮಭ್ರಮಣಕೃನ್ಮನ್ನಿತ್ರಭಾವಂ ಗತಃ
 ತ್ವತ್ಪೂಜಾವಿಮುಖೋಽಸ್ಮಿ ವೇಂಕಟಪತೇ! ತತ್ತೇ ದಯಾ ಮೇ ಗತಿಃ .. 93..
 ಮದೇನ ಶಿಥಿಲೇಂದ್ರಿಯೋ ಗುರುವರಾನ್ನಮಸ್ಯೋಚಿತಾನ್
 ತಿರಸ್ಕರಣವೀಕ್ಷಣೈರ್ವ್ಯಥಿತಮಾನಸಾನಾಚರನ್ .
 ವೃಷಾಚಲಪತೇ! ವಯಃಕುಲಕಲಾದಿಭಿರ್ಗರ್ವಿತಃ
 ತ್ವದಂಘ್ರಿನತಿಮಪ್ಯಹಂ ನ ಕೃತವಾನ್ ದಯಾ ಮೇ ಗತಿಃ .. 94..
 ಪರಧನಪರಿವೀಕ್ಷಣೈಕತಾನ್ಃ
 ಪರಶುಭದರ್ಶನದರ್ಶಿತಾತ್ಮವೈರಃ .
 ಸ್ಮರಣಮಪಿ ನ ತೇ ತನೋಮಿ ತಸ್ಮಾತ್
 ವೃಷಶಿಖರೀಶ! ದಯಾ ಗತಿಸ್ತ್ವದೀಯಾ .. 95..
 ಕಾಮಾದ್ಯವಕರಪೂರ್ಣೇ ಹೃದಾಲವಾಲೇ ದಯಾಖ್ಯಲತಿಕಾಂ ತಾಂ .

ಪರಿಷಿಚ್ಛ್ಯ ವೇಂಕಟೇಶ! ತ್ವದ್ಗುಣಸಲಿಲಂ ಪ್ರರೋಪಯಾಮ್ಯಧುನಾ .. 96..
 ಕಂಸಂ ನಿಹತ್ಯ ಪರಹಿಂಸನ ಮಾನಸಂ ತಂ
 ಸಂಸಾರಚಕ್ರ ಇವ ಬಂಧನಮಂದಿರೇ ತೌ .
 ಬದ್ಧೌ ವಿಮೋಚ್ಯ ಪಿತರೌ ಚಿರದುಃಖಿತೌ ತ್ವಂ
 ಪ್ರಾಹರ್ಷಯೋ ಹಿ ನೃಹರೇ! ಕರುಣಾ ತವೇಡ್ಯಾ .. 97..
 ಶಕಟಂ ನಿಕಟೇ ಕುಟೇ ತಟೀಸ್ಥಂ ಪ್ರಕಟಾಟೋಪಪದಾಭಿಘಟ್ಟನೇನ .
 ತ್ರುಟಿತಂ ಪ್ರಕಟಯ್ಯ ಪಾಟವೇನ ವ್ರಜರಕ್ಷಾಮತನೋಃ ಕೃಪಾ ತವೇಡ್ಯಾ .. 98..
 ನಿಶಿತಬಾಣಹತಿವ್ರಣಿತಾಂಗಕಃ
 ಕ್ರುದಭಿದರ್ಶಿತಚಕ್ರಕರೋ ಹರೇ .
 ನುತಿವಿವರ್ಜಿತಭೀಷ್ಮಹತಿಹ್ಯಭೂಃ
 ವಚನದೂರತರಾ ಕರುಣಾ ತವ .. 99..
 ಬಾಲೋಽಪಿ ಬಾಹುಶಿಖರೇಣ ವೃಷಾದ್ರಿನಾಥ!
 ಗೋವರ್ಧನಾಭಿಧಮುದೂಹ್ಯ ಶಿಲೋಚ್ಚಯಂ ಗಾಃ .
 ಘೋರಾತಿವೃಷ್ಟಿಹತಿಭಿರ್ವಿನಿವಾರ್ಯ ಧೈರ್ಯಾ-
 ದಾಮೋದಯೋ ಹಿ ಕರುಣಾ ತವ ಮಾನನೀಯಾ .. 100..
 ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
 ಪ್ರಥಮಶತಕಂ ಸಂಪೂರ್ಣಂ .

2. ದ್ವಿತೀಯಶತಕಂ

ಶ್ರೀಃ .
 ಶ್ರೀಮತೇ ರಾಮಾನುಜಾಯ ನಮಃ .
 ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
 ಶ್ರೀಮತೇ ನಿಗಮಾಂತ ದೇಶಿಕಾಯ ನಮಃ .
 ಅಥ ದಯಾಸಹಸ್ರೇ ದ್ವಿತೀಯಶತಕಂ .
 ದಿವಾಕರಾತ್ಮಜಾಹ್ವದೇ ನಿಲೀನಮದ್ಭುತಾಕೃತಿಂ
 ಪೃದಾಕುಮುಚ್ಚಮಸ್ತಕೇ ವಿಚಿತ್ರತಾಂಡವೈರ್ನಟನ್ .
 ನಿವಾರ್ಯ ದರ್ಪಮಂಬುಧಿಂ ಭವಾನ್ನಿನಾಯ ಹಿಂಸಕಂ
 ದಯಾ ತವಾನಘಾ ಹರೇ! ಭುಜಂಗಮಾದ್ರಿ ಶೇಖರ .. 101..
 ದಶಾನನಹತಿಃ ಕೃತಾ ನ ಹಿ ತಥಾಪಿ ಬದ್ಧಾಂಜಲಿಂ
 ವಿಭೀಷಣಮರಿಂದಮಂ ರಿಪುಸಕಾಶತೋಽಭ್ಯಾಗತಂ .
 ಪಯೋಧಿತಟ ಏವ ತಂ ಸಮಭಿಷಿಚ್ಛ್ಯ ರಾಜ್ಯೇಽಕರೋಃ
 ರಘೂತ್ತಮ! ದಯಾನಘಾ ತವ ವೃಷಾಚಲಸ್ವಾಮಿನಃ .. 102..

ಸುಕೇತು ತನಯಾಂ ವನೇ ನಿಜಗುರೂಪದೇಶೋನ್ಮುಖಃ
 ನಿಹತ್ಯ ಮುನಿಘಾತಿನೀಂ ಸಪದಿ ಶೈಶವೇ ರಾಕ್ಷಸಾನ್ .
 ನಿಪಾತ್ಯ ಗುರುಕೌಶಿಕಕೃತಮಪಿ ಪ್ರಪೂರ್ಯಾದರಾತ್
 ಪ್ರಹೃಷ್ಟಹೃದಯೋ ಹ್ಯಭೂಃ ತವಕೃಪಾ ವಿಚಿತ್ರಾ ಹರೇ! .. 103..
 ಸಂಕಲ್ಪಮಾತ್ರಪರಿಕಲ್ಪಿತಸರ್ವಲೋಕಃ
 ಕರ್ಮಾನುರೂಪಕೃತಜನ್ಮಿಶರೀರಯೋಗಃ .
 ತತ್ರಾಪಿ ತತ್ಸುಕೃತದುಷ್ಕೃತಯೋಗ್ಯಭೋಗ-
 ದಾತಾಸಿ ದೇವ! ಕರುಣಾ ಸ್ವಹಣೀಯರೂಪಾ .. 104..
 ಆತ್ಮಾಭಿರಕ್ಷಣಕೃತೇ ಪ್ರತಿಜಂತುವರ್ಗ
 ತತ್ತತ್ತ್ವ ರೂಪಗುಣಚೇಷ್ಟಿತಶಕ್ತಿಯೋಗಾನ್ .
 ಪ್ರಾಪಯ್ಯ ರಕ್ಷಸಿ ಯಥೇಚ್ಛಮನಂತಭೂಷ!
 ಶೇಷಾದ್ರಿಶೇಖರ! ದಯಾ ತವ ಮಾನನೀಯಾ .. 105..
 ಸರ್ವಜಂತುಹೃದಯಾಂತರಸ್ಥಿತಃ ಜೀವಿಕಾಕಲನಕರ್ಮಚೋದಕಃ .
 ರಕ್ಷಸಿ ಪ್ರತಿಶರೀರಿವರ್ಗಮಪ್ಯಂಬುಜಾಕ್ಷ! ಕರುಣಾ ಮನೋಹರಾ .. 106..
 ಲೀಲಾರ್ಥಂ ಪತಗೇಷು ಚಿತ್ರಗರುತಾಂ ನಿರ್ಮಾಣಮತ್ಯದ್ಭುತಂ
 ವೈವಿಧ್ಯಂ ಧ್ವನಿಸಂತತೌ ಕಥಮಿವ ಪ್ರೀತಿಂ ನ ಕುರ್ಯಾನ್ಮೃಣಾಂ .
 ಏವಂ ವೃಕ್ಷಲತಾದಿಕುಂಜನಿವಹೇ ವೈಚಿತ್ರ್ಯಮುಚ್ಚಾವಚಂ
 ಸರ್ವಂ ಶ್ರೀ ವೃಷಶೈಲನಾಥ! ಕರುಣಾಕಾರ್ಯಂ ಕಿಲ್ಬಿತತ್ವವ .. 107..
 ಅವಾಪ್ತಸರ್ವಕಾಮಸ್ಯ ಸೃಷ್ಟ್ಯಾ ಕಿಂ ತೇ ಪ್ರಯೋಜನಂ .
 ಚೇತನೋಜ್ಜೀವನಾಯೈವ ಹಂತ! ತೇ ಕರುಣಾ ಹರೇ .. 108..
 ನಿಮಿತ್ತಮಾತ್ರಂ ಪರಿಕಲ್ಪ್ಯ ಶಕ್ಯಂ
 ಸ್ವಯಂಚ ಮಥ್ನನ್ ದಧಿಮಾಥಮಬ್ಧಿಂ .
 ಜೀವಾತುಮುತ್ಪಾದಿತವಾಂಸ್ತ್ರಿಲೋಕೀ-
 ತ್ರಾಣಾಯ ತೇ ಹಂತ! ದಯಾ ರಮೇಶ .. 109..
 ಜಗತ್ಸೃಷ್ಟಿಶಕ್ತಿಂ ಪ್ರಸಾದ್ಯೋಪದಿಷ್ಟ-
 ಶ್ರುತಿವೇದಧನೇ ನಾಭಿಪದ್ಯೋದ್ಭವಾಯ .
 ಜಗತ್ಪಾಲನೇ ಬದ್ಧದೀಕ್ಷೋಽಸಿ ಕಷ್ಟೇ
 ದಯಾಕಾರ್ಯಮೇತತ್ಕಿಲಾಬ್ಜಾಯತಾಕ್ಷ .. 110..
 ರುದ್ರಂ ರೋದನಲಬ್ಧನಾಮವಿಭವಂ ಫಾಲಾಕ್ಷಮಕ್ಷಾಂಚಿತಂ
 ತ್ರೈಲೋಕ್ಯಕ್ಷವಣಕ್ಷಮಂ ಸಭಸಿತಂ ಸಂಕಲ್ಪ್ಯ ಕಲ್ಪೇ ಹರೇ! .
 ರಕ್ಷಾರ್ಥಂ ಭುವನತ್ರಯಂ ಶಿಶುತನುರ್ನಿಕ್ಷಿಪ್ಯ ಕುಕ್ಷ್ಯಂತರೇ

ಪಾಥೋಧೌ ಶಯಿತೋಹ್ಯಭೂರ್ವಟದಲೇ ಮಾನ್ಯಾನುಕಂಪಾ ತವ .. 111..
 ಅಪವಾದವಿನುತ್ತಯೇ ಸ್ಯಮಂತಂ ವರರತ್ನಂ ಹೃತವಾನಿತಿ ಪ್ರಮುಗ್ಧಃ .
 ಜಿತಜಾಂಬವದಾತ್ಮ ದಿವ್ಯ ರತ್ನೋ ವಿಗತಾಧಿಷ್ಟ ಮಭೂರ್ದಯಾ ವಿಚಿತ್ರಾ .. 112..
 ನನು ಪೂತನಾಂತು ವಿಷಪೂರಿತಸ್ತನೀಂ
 ಹನನಾಯ ರಮ್ಯತನುಮಾಗತಾಂ ಪ್ರಜೇ .
 ಶಿಶುಭಾವ ಏವ ಹತವಾನ್ ಪಯಃ ಪಿಬನ್
 ಕರುಣಾ ವಿಪತ್ತಿ ಪರಿಹಾರಿಣೀ ಕಿಲ .. 113..
 ಅಣೋರ್ಜೀವಸ್ಯಾಂತಃ ಕೃತವಸತಿರಾನಂದಮಯತಾ-
 ಸುವಾಸೋ ಮೇರೋರಪ್ಯತಿಪೃಥುತನುವಿಶ್ವತನುಭೃತ್ .
 ಸಮಸ್ತಸ್ಯಾಪ್ಯಂತರ್ಬಹಿರಪಿ ಸದಾ ವ್ಯಾಪ್ಯ ರುಚಿಮಾನ್
 ಜಗದ್ರಕ್ಷಾಂ ತನ್ವನ್ವಿಲಸಸಿ ಹರೇ! ಹಂತ! ಕರುಣಾ .. 114..
 ತಿಸ್ತಪ್ತಕೃತ್ನೋ ಭ್ರಮಣೈಕಶೀಲಃ
 ಕುರಾರಕೃತ್ನಾವನಿರಾಜಲೋಕಃ .
 ಸದ್ರಕ್ಷಕೋಽಭೂರ್ವೃಷಶೈಲನಾಥ!
 ದಯೈಕಕಾರ್ಯಂ ಕಿಲ ಸರ್ವಮೇತತ್ .. 115..
 ಸಂಸಾರಚಕ್ರೇ ಬಹುಹೇಯದೇಹಾನ್
 ಜಂತೂನ್ ಪ್ರಮೋಹವ್ಯಥಿತಾನ್ ಮುರಾರೇ .
 ಅರ್ಚಾವತಾರಪ್ರಕಟಸ್ವರೂಪಃ
 ಸಂತೋಷಯಸ್ಯಾರ್ಥಿಹರಾ ದಯಾ ತೇ .. 116..
 ಶ್ರೀ ವೇಂಕಟೇಶ! ಕರುಣಾ ತವ ಲೋಕಬಂಧುಃ
 ದೀನೇಷು ಸಕ್ತಹೃದಯಾ ಭಗವತ್ಪದಾಬ್ಜೇ .
 ತೇಷಾಂ ಮನಾಂಸಿ ವಿನಿವೇಶ್ಯ ನಿರಂತರಂ ತಾನ್
 ಉದ್ಧರ್ತುಮಿಚ್ಛತಿ ಭುವೀಹ ಕೃತಾರ್ಥಯಂತೀ .. 117..
 ವಿದುರಾಲಯಮೇತ್ಯ ತತ್ರ ಭುಕ್ತ್ವಾ ಭಯಭಕ್ತ್ಯರ್ಪಿತಪಾಯಸಾದಿ ಭೋಜ್ಯಂ .
 ಅನುಜಗ್ರಹಿಧಾಹಿಶೈಲವಾಸಿನ್! ಕರುಣಾ ತೇ ಶ್ರವಣಾಭಿರಾಮಲೀಲಾ .. 118..
 ಸ್ಥಲದ್ಗತೇಸ್ತದಾ ನಾಥ! ಕಿಮಸ್ಯ ಸ್ಥಲನಂ ಮಮ .
 ಅತಸ್ತೇ ಕರುಣಾಪಾಣಿರವಲಂಬನದಶ್ಶುಭಃ .. 119..
 ಪ್ರಪತ್ತಿಕರಣೇ ಮತಿಂ ಧೃಡತರಾಂ ವಿತನ್ವನ್ ಹರೇ!
 ಮದೀಯಕರಣತ್ರಯಂ ನಿರತಮಂಘ್ರಿಸೇವಾವಿಧೌ .
 ಚಿರಂತನಸಮಾರ್ಜಿತಪ್ರಚುರಕರ್ಮಜಾಂ ವಾಸನಾಂ
 ನಿರಾಕುರು ಪರಾಜ್ಞುಖೇ ಕರುಣಯಾ ವಿನುನ್ನೋ ಮಯಿ .. 120..
 ಅಕಿಂಚನಂ ಮಾಂ ದುರಿತೈಕಭಾಜನಂ

ಸದಾಪರಾಧೋನ್ಮುಖಮಂಬುಜೇಕ್ಷಣ! .
 ಕದಾ ಕಟಾಕ್ಷೈಃ ಕರುಣಾರಸಾಮಲೈಃ
 ಕರಿಷ್ಯಸಿ ಸ್ನಾಪಿತಮೀಪ್ಸಿತಾರ್ಥದ .. 121..
 ಜೀವಾತ್ಮಾ ರುಚಿರುಚಿರೋಽಪಿ ಪಾಪಸಂಘೈಃ
 ಆಚ್ಛನ್ನೋ ಬಹುತರದುಃಖಭಾಜನಂ ಸ್ಯಾತ್ .
 ಕಾರುಣ್ಯಂ ಪತತಿ ತವೈಹ ನಾಥ! ಯಸ್ಮಿನ್
 ಆನಂದೀ ಭವತಿ ಸ ಏವ ಧನ್ಯಧನ್ಯಃ .. 122..
 ಶ್ರೀ ಶ್ರೀನಿವಾಸ! ತವ ವಕ್ಷಸಿ ಭಾಸಮಾನಾಂ
 ಲಕ್ಷ್ಮೀಂ ವಿಲೋಕ್ಯ ಮಯಿ ಸಾಂತ್ವನಮಾವಿರಾಸೀತ್ .
 ಸ್ತೃತ್ವಾ ಮನೋನಿವಸನಾಂ ಕರುಣಾಂ ತ್ವದೀಯಾಂ
 ನಿರ್ಭೀಕ ಏವ ಪಶುವದ್ವಿಚರಾಮಿ ಭೂಮೌ .. 123..
 ಪರಿಣಾಮಸೌಖ್ಯವರಣಾಯ ತೇ ಜನೈಃ
 ಕರುಣಾಕರತ್ವಮರುಣೋದಯೋಪಮಂ .
 ಶರಣಾಗತಾರ್ತಹರಣಾನುಕೂಲ್ಯಭಾಕ್
 ನಿರಣಾಯಿ ಕಾರಣಮಿತಿ ಶ್ರಿಯಃಪತೇ! .. 124..
 ಚಿಂತಾಮಣಿಸ್ಸುರತರುರ್ದಿವಿ ಕಾಮಧೇನುಃ
 ಐರಾವತಸ್ಸುರುಚಿರಾಪ್ಸರಸೋಽಶ್ವರತ್ನಂ .
 ಏತತ್ಸಮಸ್ತಮಹಿಶೈಲಪತೇ! ತ್ವದೀಯ-
 ಕಾರುಣ್ಯವಿಭ್ರಮಭವಂ ಕಿಲ ಶಕ್ರಹೇತೋಃ .. 125..
 ವಾಗ್ದೇವತಾಪರಿಣಯೋಽಮ್ಬುಜಪತ್ರನೇತ್ರ
 ಸ್ರಷ್ಟುಸ್ತ್ವದೀಯದಯಯಾ ಕಿಲ ಸಂಬಭೂವ .
 ಫಾಲೇಕ್ಷಣೇಽಪಿ ಭವದೀಯದಯಾವಿಶೇಷಾತ್
 ಅತ್ಯದ್ಭುತಾಷ್ಟವಿಧಭೂತಿ ಸಮೃದ್ಧಿರಾಸೀತ್ .. 126..
 ರವಿಮಂಡಲರೂಪೇಣ ಕಾರುಣ್ಯಂ ತವ ರಾಜತೇ .
 ದದ್ಯಾದತಸ್ತದೀವಾತ್ರ ರುಗ್ಣಾಯೋಲ್ಲಾಘಾತಾಂ ಹರೇ! .. 127..
 ಕೃತ್ವಾ ಯಥೇಚ್ಛಮಮಿತಂ ದುರಿತಂ ಮನುಷ್ಯಃ
 ಕರ್ಮಾನುರೂಪ ಫಲಮುದ್ಗತಮಶ್ನುವಾನಃ .
 ಮೌಢ್ಯಾದ್ವಿನಿಂದತಿ ಭವಂತಮನಂತರೂಪಂ
 ತಸ್ಮಿನ್ನಿಪಾತಯ ಕೃಪಾಮಹಿಶೈಲನಾಥ! .. 128..
 ಪಾರ್ಥಸ್ಯ ರಕ್ಷಣಕೃತೇ ಭಗವಂಸ್ತದೀಯ -
 ರಥ್ಯಾನುಚೋದನಗೃಹೀತಕಶೋ ರಥಾಗ್ರೇ .
 ಸಾರಥ್ಯಪಾಟವವಿಚಾಲಿತ ವಾಜಿವರ್ಯಃ

ಪ್ರಾವರ್ತಯೋ ಹಿ ಸಮರಂ ಕರುಣಾ ವಿಚಿತ್ರಾ .. 129..

ಯುದ್ಧೇ ಗುರುಪ್ರಭೃತಿಬಂಧುಗಣಾನ್ನಿಹಂತುಂ
ಪಾರ್ಥೇ ಪ್ರಕಾಶಿತದಯೇ ಸುಜನಾವನಾಯ .

ಸಂದರ್ಶ್ಯ ವಿಶ್ವತನುತಾಮುಪದಿಶ್ಯ ಗೀತಾಂ
ಪ್ರಾವರ್ತಯೋಹಿ ಸಮರಂ ಕರುಣಾ ವಿಚಿತ್ರಾ .. 130..

ರಾಕ್ಷಸಾಶಿತವಿಸೃಷ್ಟತಾಪಸ ಕ್ಷೀಣಕೀಕಸಗಣಾಂಸ್ತಪೋಧನೈಃ .
ದರ್ಶಿತಾನಭಿಸಮೀಕ್ಷ್ಯ ದುಃಖಿತಸ್ಸಂಬಭೂವ ಕರಣಾಮಯೋ ಭವಾನ್ .. 131..

ಅಲ್ಪವಂಶಜಗುಹಾಯ ಪೃಚ್ಛತೇ ಚಕ್ರವರ್ತಿತನಯೋಽಪಿ ರಾಘವ!
ಆತ್ಮನಶ್ಚರಿತಮಭ್ಯುದೀರಯನ್ ಸಖ್ಯಮಾಪಿಥ ದಯಾ ತವಾನಘಾ .. 132..

ಅಧಿದೇವತಾ ಹಿ ಮನಸಸ್ಸ ಚಂದ್ರಮಾಃ
ಕರುಣಾ ತ್ವದೀಯಹೃದಯೈಕವಾಸಿನೀ .
ಅತ ಏವ ಶೀತಕಿರಣೋದಯೇ ಜನಾಃ
ಪ್ರಮದಾನ್ವಿತಾ ನನು ಭವಂತಿ ಮಾಧವ .. 133..

ಕರ್ಮಾನುರೂಪಸುಖದುಃಖಫಲಾನುಭೂತ್ಯೈ
ನಾನಾಪ್ರಕಾರವಪುಷಾಮಿಹ ಚೇತನಾನಾಂ .
ನಿಶ್ರೇಣಿರಸ್ಯಯಿ! ದಯೇ! ಸುಕೃತೈಕಗಮ್ಯ-
ಲೋಕಾಧಿರೋಹಣಕೃತೇ ವೃಷಶೈಲನೇತುಃ .. 134..
ಉದಂಕಮುದಕಾರ್ಥಿನಂ ವಿರಚಿತಾನುಯೋಗಕ್ಷಣ-
ಪ್ರಧಾವಿತಮುಕುಂದಮಪ್ಯಯಿ! ದಯೇ! ವೃಷಾದ್ರಿಪ್ರಭೋಃ .
ತಿರಸ್ಕೃತದಿವಸ್ತತಿಪ್ರಮದದತ್ತಪೀಯೂಷಕಂ
ವರೇಣ ಸಮತೋಷಯಸ್ತವ ವಿಚಿತ್ರರೂಪಾ ಕ್ರಿಯಾ .. 135..

ಅವ್ಯಾಜಬಂಧುರಹಮಿತ್ಯನುಶಂಸನಾಯ
ಸ್ವೀಯಂ ಪರತ್ವಮನಪಾಯ್ಯಪಿ ಸನ್ನಿಗೂಹ್ಯ .
ಇಂದ್ರಾನುಜೋಽಸಿ ರಘುವಂಶಸುತೋಽಸಿ ಚಂದ್ರ-
ವಂಶೋಽಸಿ ಹಂತ! ಕರುಣಾ ತವ ವೇಂಕಟೇಶ! .. 136..

ವನವಾಸರಿಕ್ತಸಿತವಾಹನಾತ್ಮಜ-
ಪ್ರಥಿತಾಭಿಮನ್ಯು ಕರಪೀಡನೋತ್ಸವೇ .
ಪ್ರವಿರ್ತಿರ್ಣವಸ್ತ್ರಧನಧಾನ್ಯವಾಹನೋ
ಮುದಿತೋಽಸಿ ಹಂತ! ಕರುಣಾ ತವಾನಘಾ .. 137..

ಷಡೂರ್ಮಿಸಂತಾಡಿತದೇಹಬಂಧಂ ವ್ಯಾಧ್ಯಾದಿಯಾದಾಕುಲಕೃಷ್ಯಮಾಣಂ .
ಸಂಸಾರಸಿಂಧೌ ಪ್ಲವಮಾನಮೇನಮುತ್ತಾರಯಾಬ್ಜಾಕ್ಷದಯೇ! ದ್ರುತಂ ಮಾಂ ..
138..

ಕರ್ಮಾನುರೂಪಸುಖದುಃಖಪರಂಪರಾಸ್ತಿ
 ಯದ್ವ್ಯಪ್ಯನಲ್ಪತನುವಿಪ್ಲವತಮಾನಸೇಽಸ್ಮಿನ್ .
 ಸ್ಯಾನ್ನಾಮ ವೇಂಕಟವಿಭೋ! ದಯಯಾ ತಥಾಪಿ
 ನಿರ್ಲಿಪ್ತತಾಸ್ತು ಮಯಿ ಪುಷ್ಕರಪತ್ರವದ್ವಾ .. 139..
 ದುಷ್ಟೈರಪ್ಯನುದಿನಚಿಂತನೀಯಮೇತತ್
 ವಾತ್ಸಲ್ಯಂ ನನು ಕರುಣೇ! ಮುರಾರಿಚಿತ್ತೇ .
 ರಕ್ಷಾರ್ಥಂ ಸಮಜನಯೋ ಹಿ ದೀನಬಂಧುಃ
 ದೋಷಾಡ್ಯತ್ರಿಭುವನವೀಕ್ಷಣಾತಿಖಿನ್ನಾ .. 140..
 ಪಿತೃಪಿತಾಮಹತತ್ಪಿತೃವರ್ಗಮಪ್ಯು-
 ಪರತಂ ಭಗವನ್ನಿಹ ಕರ್ಮಣಾ .
 ಸಕಲಭೋಕ್ತೃತಯಾ ಸ ಭವಾನ್ ದಿವಂ
 ನಯತಿ ಶೇಷಗಿರೀಶ! ದಯಾನಘಾ .. 141..
 ಸುಕೃತದುಷ್ಕೃತಶೃಂಖಲಿಕಾದ್ವಯ-
 ಪ್ರಕೃತಿಮಂಡಲಮಂದಿರಬಂಧನಂ .
 ಮಮ ವೃಷಾದ್ರಿವಿಭೋ! ತವ ಸಾ ದಯಾ
 ವಿಘಟಯತ್ಪಚಿರಾದ್ ದೃಢಕುಂಚಿಕಾ .. 142..
 ದುರ್ಭರವಿರಾವಿವೇಗಾಂ ವಿಷ್ಣುಪದೀಂ ತಾಂ ಕಪರ್ದಕುಹರಾಂತಃ .
 ವೋಢುಂ ಶಿವಾಯ ಶಕ್ತಿಂ ತವಾನುಕಂಪಾ ದದೌ ಹಿ ಕಮಲೇಶ .. 143..
 ತತ್ತತ್ತ್ರಿಯಾನಿಯಮಿತಾದ್ಭುತಭೂತವರ್ಗಃ
 ಸಂಕಲ್ಪಮಾತ್ರಪರಿಕಲ್ಪಿತವೈಭವೋಽಯಂ .
 ಭೀತ್ಯಾ ತನೋತಿ ನಿಜಕರ್ಮಶರೀರರಕ್ಷಾ-
 ಸಕ್ತೋ ದಯಾತ್ರ ತವ ಕಾರಣಮಂಬುಜಾಕ್ಷ .. 144..
 ಅವಾಚಂ ಸಂವಾಚಾಲಯಸಿ ಕರುಣೇ! ವಲ್ಲಭತಮಂ
 ಶ್ರಿತಾನಾಂ ದುಃಖೌಘಪ್ರಶಮನಕೃತೇ ಸಾದರಹೃದಂ .
 ಖಗೇಶೇನಾಟಂತಂ ಚರಣಕಮಲಾಭ್ಯಾಂ ಕ್ಷಿತಿತಲೇ
 ಮುಕುಂದಂ ಭಕ್ತಾರ್ಥಂ ವಿವಿಧಮುಖತಃ ಚಾಲಯಸಿ ತಂ .. 145..
 ಸೌಲಭ್ಯಂ ನನು ಕರುಣೇ! ಸುಶೀಲತಾ ಚ
 ಶ್ರೀನೇತುದ್ವಯಮಿದಮುತ್ತಮೋತ್ತಮಸ್ಯ .
 ಆಯಾತಂ ತವ ಪರಿಚೋದನೇನ ತಸ್ಮಾತ್
 ಅಸ್ಮಾದ್ಭಗ್ವಜಜನಗೋಚರೋಽತ್ರ ಸೋಽಭೂತ್ .. 146..
 ಭವಗ್ರೀಷ್ಣೇ ಘೋರೇ ಹರಿಗುಣಜಲಾಭಾವತ್ಯಷಿತಾಃ
 ಸಮಂತಾತ್ಸಂತಾಪೈಸ್ತ್ರಿವಿಧವಿಸೃತೈಃ ಪುಷ್ಪತನವಃ .

ದಯಾಮೇಘಾಳಿಂತೇ ವೃಷಗಿರಿಪತೇ! ವಿಷ್ಣುಪದಗಾಃ
 ನರಾಖ್ಯಾ ಯಾಚಂತೇ ಹ್ಯಮೃತಮಮಲಂ ಚಾತಕಗಣಾಃ .. 147..
 ವಿಟಪಿಷು ವಿವಿಧೇಷು ಕೇಚಿದಾತ್ಮ-
 ಪ್ರಸವಗುಣಾಃ ಕತಿಚಿತ್ ಫಲಾಭಿರಾಮಾಃ .
 ವೃಷಶಿಖರಿವಿಭೋ! ಸಪತ್ರಮಾತ್ರಾಃ
 ಕತಿಚಿದಿದಂ ಕರುಣಾವಿಭೇದತಸ್ತೇ .. 148..
 ಕ್ರಿಮಿಕೀಟಜನಿಷ್ಠಪಿ ಪ್ರತೀಕ-
 ಸ್ಫುಟವರ್ಣಸ್ಪೃಹಣೀಯತೋದ್ಗತಾ ಯಾ .
 ನನು ಸಾಪಿ ವೃಷಾದ್ರಿಶೇಖರ! ತ್ವ-
 ತ್ಕರುಣಾತೂಲಿಕಯಾ ತ್ವಯಾ ಕೃತಾ ಹಿ .. 149..
 ಲಾಸ್ಯೇನ ದರ್ಶಿತವಿಲಾಸವಧೂಸ್ವರೂಪಃ
 ಸ್ವೀಯಂ ಕರಂ ಸ್ವಶಿರಸಿ ಪ್ರಣಿಧಾಪಯನ್ ಸನ್ .
 ಭಸ್ಮಾಸುರಂ ವರಪರೀಕ್ಷಣಧಾವಿತೇಶಂ
 ಭಸ್ಮೀಚಕಾರ ಸ ಭವಾನ್ ಕರುಣಾ ವಿಚಿತ್ರಾ .. 150..
 ಸಮಭಿಮುಖಯಸೀಮಾನ್ ಕಾಮಚಾರಾನ್ ಮನುಷ್ಯಾನ್
 ಬಹುವಿಧವಿಷಯೈಸ್ತೈಃ ಕೃಷ್ಯಮಾಣೇಂದ್ರಿಯೌಘಾನ್ .
 ವೃಷಗಿರಿಶಿಖರಾಗ್ರೇ ಕಲ್ಪವೃಕ್ಷಸ್ಯ ವಿಷ್ಣೋಃ
 ಇಹ ಭುವಿ ಕರುಣೇ ತ್ವಂ ಪಾದಸೇವಾವಿಧೌ ಹಿ .. 151..
 ಯಥೇಚ್ಛಸಂಚಾರಪರಾನ್ನರಾನ್ನೋ ದಯಾಗುಣೇನೈವ ನಿಬದ್ಧ ವಶ್ಯಾನ್ .
 ಸೂತೋ ಯಥಾ ಪ್ರಗ್ರಹಪಾಣಿರಶ್ವಾನ್ ಸತ್ಪದ್ಧತೌ ಚಾರಯ ವೇಂಕಟೇಶ .. 152..
 ತಾಪತ್ರಯಾಖ್ಯಬಡಿಶೇನ ವನೇ ಭವಾಖ್ಯೇ
 ಕಾಲಾಖ್ಯಧೀವರವರೇಣ ನಿಪಾತಿತಂ ಮಾಂ .
 ಶೇಷಾದ್ರಿಶೇಖರ! ವಿಭೋ! ಕರುಣಾಪಯೋಧಾ-
 ವುಜ್ಜೀವಯಾಶು ವಿನಿಪಾತ್ಯ ರುಷಂ ಲುರಂತಂ .. 153..
 ಸಾಂದೀಪನಿಸುತಂ ನಷ್ಟಂ ಪ್ರತ್ಯರ್ಪ್ಯ ಗುರುದಕ್ಷಿಣಾಂ .
 ಅಪೂರಯೋ ಹಿ ಕರುಣಾ ಹಂತ! ತೇ ವೇಂಕಟಾಲಯ .. 154..
 ದಧಿಭಾಂಡಭಾಂಡಜರರೇ ನಿಲೀಯ ತ-
 ದ್ವಶವರ್ತಿತಾಂ ಪ್ರಕಟಯನ್ ಪದಾರ್ಥಿನೇ .
 ಪ್ರವಿತಿರ್ಣವಾನ್ ಖಲು ಪರಂಪದಂ ಜುಷೇ
 ವೃಷಶೈಲನಾಥ! ಕರುಣಾತ್ರ ಕಾರಣಂ .. 155..
 ಶಯಾನಃ ಕ್ಷೀರಾಬ್ಧಾವುರಗಪತಿಪರ್ಯಂಕಫಲಕೇ
 ಯಶೋದಾಂಕೇ ಸುಪ್ತಾ ಸ್ತನಕಲಶದುಗ್ಧೈಕರಸಿಕಃ .

ಪುನಾನಃ ಪೃಥ್ವೀಂ ತ್ವಚ್ಚರಣಕಮಲೋದ್ಭೂತರಜಸಾ
 ವೃಷಾದ್ರೀಶಾಭೂಸ್ತ್ವಂ ತವ ಹಿ ಕರುಣಾ ಕಾರಣಮಿಹ .. 156..
 ಕೈಕೇಯೀ ಮಕುಟಮಯಾಚತಾತ್ಮಜಾಯು
 ಶ್ರೀರಾಮಸ್ತದತುಲಪಾದುಕಾಕಿರೀಟಂ .
 ತರ್ಭೀರ್ಷೇ ವಿನಿಹಿತವಾಂಸ್ತದರ್ಥಿತಸ್ತ್ವಂ
 ವಾಂಛಾತೋಽಪ್ಯಧಿಕವಿಧಾಯಿನೀ ದಯಾ ತೇ .. 157..
 ದ್ರೋಗ್ಧಂ ತ್ವನ್ನಿಕಟಮುಪಾಗತಾಹಿತೇಭ್ಯೋ
 ದೋಗ್ಧಿ ದ್ರಾಕ್ಷವ ಕರುಣಾ ಫಲಂ ಮುನೀಡ್ಯಂ .
 ಕಾಲೀಯೋದ್ಭಟಶಕಟಾದಿಷು ತ್ವದಂಘ್ರಿ-
 ಸ್ಪರ್ಶಂ ಸಾ ಸುಸುಖಮದಾಪಯನ್ ಮುಕುಂದ .. 158..
 ಪಾರಿಜಾತಮಮರೈಕಸುಭೋಗ್ಯಂ ಪ್ರಾಪಯೋ ಹಿ ದಯಿತೋಪವನಾಂತಃ .
 ವೇಂಕಟೇಶಕರುಣೇ! ವಿತನೋಷಿ ಸ್ವರ್ಗಕಲ್ಪಮವನೀತಲಮಲ್ಪಂ .. 159..
 ಮೀನಾತ್ಮಾ ಪ್ರಲಯಪಯೋನಿಧೌ ಚರನ್ ಸನ್
 ಶೃಂಗಾಗ್ರಪ್ರಘಟಿತನೌವಿಕರ್ಷಣಾಡ್ಯಃ .
 ಆಮ್ನಾಯಾನ್ ವೃಷಗಿರಿನಾಥ! ತಾನರಕ್ಷಃ
 ಕಾರುಣ್ಯಂ ಕಿಮಿವ ನ ಕಾರಯತ್ಯಚಿಂತ್ಯಂ .. 160..
 ಪೂರ್ವಂ ವಾಮನರೂಪಭೃದ್ಬಲಿಕರಾತ್ಪಾದತ್ರಯೈಕಾವನಿಂ
 ಪ್ರಾರ್ಥ್ಯ ಪ್ರಾಂಶುತನುರ್ಬಭೂವಿಥ ಶುನಾಸೀರಾರ್ಥಮಬ್ಜೇಕ್ಷಣ! .
 ಕುಬ್ಜಾಂ ಚಂದನಮಾತ್ಮಕಾಯಸುಭಗಂ ಸಂಪ್ರಾರ್ಥ್ಯ ತಾಂ ಸುಂದರೀಂ
 ಆತ್ಮಾರ್ಥಂ ರುಚಿರೋಚ್ಚಮೂರ್ತಿಮತನೋಶ್ಚಿತ್ರಾನುಕಂಪಾ ತವ .. 161..
 ಕಲೌ ಕಾರುಣ್ಯಾಭೀ! ತವ ಪದಯುಗಧ್ಯಾನವಿಮುಖೋ
 ನಿತಾಂತಕ್ಲಾಂತಾತ್ಮಾ ಯದಿ ಶರಣಮೀಯಾತ್ಮ್ಯತಮತಿಃ .
 ತದಾ ತಸ್ಮಿನ್ ಕ್ಷಿಪ್ರಂ ಪ್ರಕಟಯ ಕೃಪಾಂ ಕಾಮಪಿ ಹರೇ!
 ತಥಾ ನೋ ಚೇಲ್ಲೋಕೋ ಭವತಿ ವಿತತೋ ನಾಸ್ತಿಕಗಣೈಃ .. 162..
 ತ್ವರಿತಗಮನಮಾಯುರ್ಭೋಗತೃಷ್ಣಾಕುಲಂ ಹೃತ್
 ಜಠರಪಿಠರಪೂರ್ತ್ಯೈ ದುಷ್ಕೃತ್ಯೈಕಪ್ರವೃತ್ತಿಃ .
 ಬಹುವಿಧಗದಪೀಡಾಕ್ಲಿಷ್ಟಮೇತಚ್ಚರೀರಂ
 ಭುಜಗಶಿಖರಿನಾಥ! ತ್ವತ್ಕೃಪೈಕಾ ಗತಿರ್ಮೇ .. 163..
 ತಮೋಯವನಿಕಾದೃಢಸ್ಥಗಿತಚಿತ್ತಸಕ್ತೋಽಪ್ಯಹಂ
 ನಿತಾಂತಮತಿಕುಭ್ರಮೋಽಪ್ಯಮಿತಷಡ್ರಿಪೂಪಾಸಕಃ .
 ಕೃತಾಂತಭಯವಿಹ್ವಲಸ್ತವ ದಯಾಂತು ದೀನಸ್ಸ್ಮರನ್

ನಿರಸ್ತಗುರುಸಾಧ್ವಸೋ ವೃಷಗಿರಿಪ್ರಭೋ! ನಿರ್ಭರಃ .. 164..

ಭವಬದ್ಧಶರೀರಿದರ್ಶನಾತ್ವಾಂ ಕರುಣಾ ದ್ರಾವಯತೀಹ ವೇಂಕಟೇಶ .

ತದಹಂ ವಿನಿವೇದಯಾಮಿ ತೂರ್ಣಂ ಪ್ರಣತಾನ್ ರಕ್ಷ ವಿತೀರ್ಯ ತತ್ಪ್ರಮರ್ಥಾನ್
.. 165..

ಶ್ರೀಶೇಷಾಚಲನಿತ್ಯವಾಸರಸಿಕ! ಶ್ರೀಶೋಷಿ ಸಾಕ್ಷೀ ಭವಾನ್
ಲೋಕಾಲೋಕಮಹೀಧ್ರತುಲ್ಯವಿಭವಂ ಲೋಕಂ ವಿತನ್ವನ್ ಹರೇ .

ಕಾರುಣ್ಯಪ್ರಣಿಪಾತನೇ ಪ್ರಕಟಯತ್ಯುಚ್ಛಾವಚ ಪ್ರಾಭವಂ
ತೇಜೋರೂಪಮಿಹೈಕಭಾಗಮಪರಂ ಗಾಢಾಂಧಕಾರಾವೃತಂ .. 166..

ಕ್ಷಣಾರ್ಧಕೃತದುಷ್ಕೃತಪ್ರಶಮನಾಯ ನಾನಾತನು-
ಷ್ವವಾಪ್ಯ ಚಿರದುಸ್ತರಂ ವಿವಿಧದುಃಖಮಾತ್ಮಾ ಭುವಿ .

ತ್ವದೀಯ ಕರುಣಾವಶಾದಧಿಗತದ್ವಿಜತ್ವೋತ್ತಮಃ
ಕದಾಪಿ ಸುಕೃತೀ ಕೃತೀ ತವ ಕೃಪಾಂ ಹರೇ! ಯಾಚತೇ .. 167..

ಹೇಯೇಷು ನಶ್ವರತಯಾ ವಿಷಯೇಷು ನೃಣಾಂ
ಯಾ ಪ್ರೀತಿರಸ್ತಿ ವೃಷಶೈಲವಿಭೋ! ಸದಾ ಸಾ .

ಆವಿರ್ಭವೇತ್ಕರುಣಯಾ ತವ ದೀನಬಂಧೋ!
ಕ್ಷಾಪಿ ತ್ವದೀಯಪದಪಂಕಜಯೋಃ ಕದಾಪಿ .. 168..

ಕನ್ಯಾಯಾಂ ವರಕರುಣಾಕಟಾಕ್ಷವೀಕ್ಷಾ
ಯಸ್ಯಾಂ ಶ್ರೀವೃಷಗಿರಿನಾಥ! ಸಂಪತೇತ್ಸಾ .

ಆಪೋತಿ ಪ್ರಿಯಕರಪೀಡನೋತ್ಸವಂ ತತ್
ಕನ್ಯಾಸು ಪ್ರಹೀಣು ಕೃಪಾಕಟಾಕ್ಷಮಾಶು .. 169..

ಪಾಪ್ಮಾನೋ ಮೃಗಯತ ಮಾಂ ವಿಹಾಯ ದೂರಾತ್
ಅನ್ಯತ್ಕ್ವಾಪ್ಯುದವಸಿತಂ ಸ್ವವಾಸಯೋಗ್ಯಂ .

ಅದ್ವಾಯಂ ನಿರವಧಿದುರ್ಗುಣೋಽಪ್ಯಹಂ ಶ್ರೀ-
ಶೇಷಾದ್ರಿಪ್ರಭುಕರುಣಾಕಟಾಕ್ಷಪಾತ್ರಂ .. 170..

ಮಹಾಮೋಹ! ದೂರೇ ಭವಾದ್ಯಾನುಕಂಪಾ
ಭುಜಂಗಾದ್ರಿನೇತ್ರಾ ಮಯಿ ಪ್ರೇಷಿತಾ ಸಾ .

ವಿವಸ್ವತ್ಪ್ರಸರ್ಪನ್ಮಯೂಖೇಷು ಸತ್ಸು
ಸ್ಥಿತಿನ್ಯಾತ್ಯಧಂ ವಾ ತಮಿಸ್ರಸ್ಯ ಲೋಕೇ .. 171..

ದುರಿತಘ್ನಸ್ಮರತಾಪ್ರಯತೀಕೃತಾಃ

ನನು ಜನಾ ವೃಷಶೈಲವಿಭೋರ್ದಯೇ .

ಶಿಶಿರಯಾರ್ಶ್ವಘನಂ ತದಮುಂ ಜನಂ

ಶಶಿನಿಭಾ ಭವಭೀತಿವಿಘೋರ್ಣಿತಂ .. 172..

ಗುಂಜಾಮಂಜುಲಮಸ್ತಕಪ್ರವಿಲಸತ್ತಿಂಭಾಂಚಿತಾವರ್ತಕಂ
 ಭೂಭಂಗಸ್ಫುಟಿತಾಯತಾಲಿಕಕನತ್ಯಸ್ತೂರಿಕಾಚಿತ್ರಕಂ .
 ನಾನಾರಾಗತರಂಗರಂಜಿತಚಲದ್ವೇಣುಪ್ರಸಕ್ತಾಧರಂ
 ಕೃಷ್ಣಂ ತ್ವಾಂ ಪರಿದರ್ಶಯಿಷ್ಯತಿ ಕದಾ ಶ್ರೀಶ! ತ್ವದೀಯಾ ದಯಾ .. 173..
 ಯಥಾ ತ್ವಾಂ ಗ್ರಾಹಾರ್ತಶ್ಚರಣಮಭಜದ್ವಾರಣಪತಿಃ
 ಯಥಾ ವಾ ಪಾಂಚಾಲೀ ಶಿಥಿಲನಿಜಯತ್ನಾ ದೃಢಮತಿಃ .
 ತಥಾಹಂ ನೈವಾಸ್ಮಿ ಪ್ರಬಲದುರಿತಂ ಪಾಹಿ ಕರುಣಾ-
 ಕಟಾಕ್ಷೇಣೈವ ಶ್ರೀವೃಷಗಿರಿಪತೇ! ಮಾಮಪಿ ಹರೇ .. 174..
 ತಿಯಗ್ಭಿಯದುಪಾರ್ಜಿತಂ ಸುಕೃತಜಂ ತ್ವತ್ಸಾಹ್ಯಕರ್ಮ ಪ್ರಿಯಂ
 ತಸ್ಯಾಲ್ಪಾಂಶಲವೋಽಪಿ ಹಂತ! ನ ಮಯಾ ಸಂಪಾದಿತಃ ಪಾಪಿನಾ .
 ಗ್ರಾವಪ್ರಾಪಣಸೇತುಬಂಧನಮೃದೈಃ ಸೇವಾಂ ಪುರಾ ವಾನರಾಃ
 ಚಕ್ರುರ್ನಾಹಮಣುಂ ನರೋಽಪಿ ಕರುಣಾ ತತ್ತೇ ಗತಿರ್ಮೇ ಹರೇ .. 175..
 ಮರ್ತ್ಯೇಷ್ಟಪಿ ಶ್ರಯಣಯೋಗ್ಯಯತಿಂದ್ರವರ್ಯ-
 ರಾಮಾನುಜಾರ್ಯಚರಣಾಂಬುಜಸಂಶ್ರಯಂ ಮೇ .
 ದತ್ತ್ವಾ ಪವಿತ್ರಮತನೋರ್ನನು ವೈಷ್ಣವಂ ಮಾಂ
 ಶ್ರೀಶ್ರೀನಿವಾಸ! ಕರುಣಾ ತವ ಮಾನನೀಯಾ .. 176..
 ಅಂಭೋರುಹಾಕ್ಷ! ಕರುಣಾಂ ತವ ಪಾಪಿನೋಽಪಿ
 ಸಂಸ್ಕೃತ್ಯ ಧೈರ್ಯವಶತಶ್ಚರಣಂ ವ್ರಜಂತಿ .
 ಕಾಕಾಸುರಸ್ಯ ಹಿ ನಿರ್ದರ್ಶನಮತ್ರ ವೃತ್ತಂ
 ತತ್ಪಾಹಿ ಪಾಪಿನಿಕರಂ ದಯಯಾ ರಮೇಶ .. 177..
 ಅನುಪದಮಪರಾಧಂ ಶ್ರೀನಿವಾಸ! ತ್ವದೀಯೇ-
 ಷ್ಟನುದಿನಮಪಿ ತನ್ವನ್ಮಾನಮತ್ತೋಽಸ್ಮ್ಯಮರ್ಷೀ .
 ಮಯಿ ಕೃತದುರಿತೌಘೇ ನಾನುತಾಪೋಽಪ್ಯುದೇತಿ
 ಪ್ರಕಟಯ ಕರುಣಾಂ ತನ್ಮಾದೃಶೋಜ್ಜೀವನಾಯ .. 178..
 ಶ್ರುತ್ಯಂತಸಂಸ್ತುತಭವತ್ಕರುಣಾ ಮದೀಯಾನ್
 ದೋಷಾನ್ ಕದಾಪ್ಯವಿಗಣಯ್ಯ ಬಿಭತ್ಸ್ಯಮುಂ ಮಾಂ .
 ನೋ ಚೇತ್ತಥಾ ವಿವಿಧದುರ್ಗುಣವಾಗುರಾಂತಃ
 ಬದ್ಧಃ ಕುರಂಗ ಇವ ದುಃಖಮಯೋ ಭವೇಯಂ .. 179..
 ಪ್ರಕೃತ್ಯನುಗುಣಂ ಸದಾ ವಿವಿಧವಾಂಛಯಾ ಸಂಚರನ್
 ಅಲಬ್ಧಸುಮನೋರಥಸ್ತದುಪಲಬ್ಧಯೇ ದುಷ್ಕೃತೇ .
 ಪ್ರವರ್ತಿತಮನಾ ಭವಾಮ್ಯಮಿತದುಃಖಪಾತ್ರಂ ತತಃ
 ಪ್ರದೇಹಿ ದಯಯೈವ ಮೇ ತವ ಪದಾಬ್ಜಭಕ್ತಿಂ ಹರೇ .. 180..

ರಾಮಾನುಜಾರ್ಯಕರಚಿಕ್ಷಿತಶಂಖಚಕ್ರಃ
 ಯಶ್ರೀಗುರೂತ್ತಮಪರಂಪರಿಕಾಪ್ರತೀಕ್ಷ್ಯಃ .
 ತಸ್ಯೋರಗಾಚಲಪತೇಃ ಕರುಣಾಪಗಾ ಮಾಂ
 ಪಾಪೈಕಮಂದಿರಮಮುಂ ಪ್ರಯತಾ ಪುನಾತು .. 181..
 ಶ್ರುತ್ಯೇಕಗಮ್ಯಮಹಿಮಾತಿಶಯಂ ಭವಂತಂ
 ಶ್ರೀಶ್ರೀನಿವಾಸ! ಭುಜಗೇಂದ್ರಮಹೀಧ್ರಶೃಂಗೇ .
 ಪಶ್ಯಾಮ್ಯಹಂ ನನು ಭವತ್ಕರುಣಾವಿಶೇಷಾತ್
 ಯೋಗೀಂದ್ರಮೃಗ್ಯಮಮರಾರ್ಚಿತಪಾದಪದ್ಮಂ .. 182..
 ವರ್ಷಾತಪಾಮಿತಸಮೀರಣಸಂಭೃತೇಽಪಿ
 ಭೋಗೀಂದ್ರಭೂಮಿಧರತುಂಗವಿಶಾಲಶೃಂಗೇ .
 ಮಾದೃಗ್ವಾನ್ಮಾರ್ಥಮವನೌ ಕೃತಸನ್ನಿಧಾನಃ
 ದೃಗ್ಗೋಚರೋಽಸಿ ಕರುಣಾ ಖಲು ಕಾರಣಂ ತೇ .. 183..
 ಜಾನಾಮ್ಯನಾದಿಪರಿಜೃಂಭಿತವಾಸನಾನು-
 ಸ್ಥೀಯಪ್ರವೃತ್ತಿರಿತಿ ತತ್ತವ ನಾಮ ಪೂತಂ .
 ನ ಸ್ಮರ್ಯತೇ ನ ಚ ಭವತ್ಪದಭಕ್ತವರ್ಗೋಽ-
 ಪ್ಯೇವಂ ಸ್ಥಿತೇ ತವ ದಯಾ ಶರಣಂ ಸದಾ ಮೇ .. 184..
 ಅಧರನಿಹಿತವೇಣುಂ ರಾಧಿಕಾಲಿಂಗ್ಯಮಾನಂ
 ಮದನಪರವಶಾಭಿರ್ವಲ್ಲವೀಭಿಃ ಪರೀತಂ .
 ವಿಚಲದಲಕಪಂಕ್ತಿಪ್ರೋಚ್ಛಲದ್ವರ್ಹಚೂಡಂ
 ಮಮ ಮನಸಿ ದಯೇ! ಶ್ರೀನಂದಸೂನುಂ ನಿಧೇಹಿ .. 185..
 ಯಸ್ಮಿನ್ ಭುವಿ ಪ್ರಣಯಿನೀ ಕರುಣಾ ತ್ವದೀಯಾ
 ಶ್ರೀಶ್ರೀನಿವಾಸ! ಸ ಸದಾ ಪ್ರಮದಾನ್ವಿತಸ್ಸನ್ .
 ಧತ್ತೇ ಸುವೃತ್ತಪರಿಶುದ್ಧಗುಣಾಂ ಸ್ವಕಂಠೇ
 ಮುಕ್ತಾವಲಿಂ ಸಕಲಲೋಕವಿಭಾವ್ಯಮಾನಾಂ .. 186..
 ಹೇ ವೇಂಕಟ! ತ್ವಮಸಿ ನಿಶ್ಚಲತಾಂ ಪ್ರಪನ್ನಃ
 ತತ್ತ್ವಚ್ಛಿರೋಽರ್ಪಿತಪದಃ ಕಮಲಾಸಖೋಽಯಂ .
 ನಾಹಂ ತಥಾಽಸ್ಮಿ ನ ಹಿ ಮೇ ತವ ಭಾಗಧೇಯಂ
 ಸಂಪ್ರಾರ್ಥಯೇ ತದಿಹ ತತ್ಕರುಣಾಂ ಸುದೀನಃ .. 187..
 ದಾಸ್ಯಂ ಕೃತಂ ಕುಜನಸನ್ನಿಧಿಮೇತ್ಯ ಕುಕ್ಷಿ-
 ಸಂಪೂರಣಾಯ ನ ಹಿ ತೇ ಪದಯೋಃ ಕದಾಪಿ .
 ಶ್ರೀವೇಂಕಟೇಶ! ಕರುಣಾ ಯದಿ ತೇ ಮಯಿ ಸ್ಯಾತ್
 ಏತಾದೃಶೀ ಕಿಮು ದಶಾ ಮಯಿ ಸಂಭವೇದ್ವಾ .. 188..

ಪುರಾರಚಿತದುಷ್ಕೃತೋದ್ಗತಫಲಾನುಭೂತೌ ರುದನ್
 ಭವಂತಮಿಹ ಗರ್ಹಯಾಮ್ಯವಿದಿತಾತ್ಮಪಾಪಕ್ರಿಯಃ .
 ತಥಾಪಿ ರಚಿತಸ್ಮಿತಪ್ರಕಟಿತಾತ್ಮಗಾಂಭೀರ್ಯತಃ
 ಕಟಾಕ್ಷಯಸಿ ಮಾಂ ಕೃಪಾರಸಪರಿಪ್ಲುತಾಕ್ಷೋ ಹರೇ .. 189..
 ನೋಪೇಕ್ಷಣೀಯಮಿದಮುತ್ತಮಪಾತ್ರಮದ್ಯ
 ಕಾರುಣ್ಯದುಗ್ಧಮಿಹ ಪೂರಯ ವೇಂಕಟೇಶ .
 ಮೃತ್ಸಾಘಟೋಽಪಿ ನನು ಗೋಕುಲದುಗ್ಧಪೂರ್ಣಃ
 ಕೃಷ್ಣಾತ್ಮಕಸ್ಯ ತವ ಭೋಗ್ಯತಮೋ ಬಭೂವ .. 190..
 ಕನತ್ಕನಕವಾಸನಂ ಕಟಿತಟಾಽರ್ಪಿತೇಲೀತ್ಸರಂ
 ವರಪ್ರದಕರಾಂಬುಜಂ ರುಚಿರಜಾನುಚಂಚತ್ಕರಂ .
 ಕರದ್ವಯದೃತಾಯುಧಂ ಸ್ಮಿತಮನೋಜ್ವಲಿಂಬಾಧರಂ
 ಭವಂತಮನುಕಂಪಯಾ ಹೃದಿ ಸದಾ ಮಮ ಸ್ಥಾಪಯ .. 191..
 ಅಚಿಂತ್ಯಗುಣಚೇಷ್ಟಿತೋಽಪ್ಯವನಿಜೈರ್ಜನೈರ್ದುಷ್ಕೃತ-
 ಪ್ರರೋಪಿತಮತಿಭ್ರಮೈರ್ನಹಿ ಭವಾನಹೋ! ಗಣ್ಯತೇ .
 ತದದ್ಯ ರಚಿತಾಂಜಲಿಸ್ಸವಿನಯಂ ಮುಹುಃ ಪ್ರಾರ್ಥಯೇ
 ನಿಪಾತಯ ಕೃಪಾಮೃತಂ ಭುವಿ ವೃಷಾದ್ರಿಧಾರಾಧರ .. 192..
 ಲೀಲಾಮಾನುಷವಿಗ್ರಹಂ ವಿರಚಿತಪ್ರತ್ಯರ್ಥಿಸನ್ನಿಗ್ರಹಂ
 ಕಾರುಣ್ಯೈಕಕೃತಾತಿಮಾನುಷಜಗದ್ವಿಖ್ಯಾಪಿತಾತ್ಮಕ್ರಿಯಂ .
 ಜಾನಾತ್ಯತ್ರ ತು ಕೋಽಪಿ ತಾಪಸಗಣಸ್ತ್ವಾಂ ಭಾರ್ಗವೀವಲ್ಲಭಂ
 ನಾನ್ಯೇ ತತ್ಕರುಣಾಮೃತಂ ಪ್ರಹಿಣು ತೇ ಶೇಷಾದ್ರಿಧಾರಾಧರ .. 193..
 ಪ್ರಹ್ಲಾದಂ ಪಿತೃಭರ್ತ್ಸಿತಂ ದೃಢತರಪ್ರೀತಿಸ್ತುತತ್ವತ್ವದಂ
 ಸ್ಥಾಸ್ತುಸ್ತಂಭವಿಜೃಂಭಿತಾತ್ಮನೃಹರಿಕ್ರೂರಸ್ವರೂಪೋ ಭವಾನ್ .
 ಹತ್ವಾ ಶತ್ರುಮರಕ್ಷದತ್ರ ಕರುಣಾ ತೇ ಚಕ್ರಿಣಃ ಕಾರಣಂ
 ತಚ್ಛೇಷಾದ್ರಿಪತೇ! ನಿಪಾತಯ ಕೃಪಾಂ ಪಾಪಾತ್ಮಕೇ ಮಯ್ಯಪಿ .. 194..
 ನವನೀತಚಿಕ್ಕಣ ಪಯಃಪ್ಲುತಾಂಶುಕ-
 ವ್ರಜಗೋಪಿಕಾಭಿರಭಿದರ್ಶಿತಾದರಃ .
 ಯಮುನಾತಟೋಚ್ಚಪುಲಿನಾಭಿಖೇಲನೇ
 ವ್ಯಹರೋ ಹಿ ಹಂತ! ಕರುಣಾ ತವೇದೃಶೀ .. 195..
 ಕದರ್ಯಗೃಹದೇಹಲೀದರದುರಾಸಿಕಾಂ ದಾರಯ
 ಪ್ರದಾಪಯ ದಯೇ! ಹರೇಃ ಕರವರೇಣ ವಿತ್ತಂ ತು ಮೇ .
 ಯದತ್ರ ಭಗವತ್ಪದಪ್ರವಣಭಕ್ತವರ್ಗೇಷ್ಟಹಂ
 ಮುದಾ ಸಮುಪಯುಜ್ಯ ಚ ಪ್ರಮುದಿತೋ ಭವೇಯಂ ಸದಾ .. 196..

ಜಿಹ್ವಾ ಯಥಾ ಮೇ ನ ಕದಾಪಿ ನಿಂದಾಂ ಪರಸ್ಯ ಕುರ್ಯಾದ್ವೃಷಶೈಲನಾಥ!
ಸದಾ ದಯಾ ತೇ ಸಕಲೇಷ್ಟದಾತ್ರೀ ತನೋತು ವಾಚಾಟಮಮುಂ ತಥಾ ಮಾಂ ..
197..

ತ್ವತ್ಕೃಪಾಪಾತ್ರತಾಂ ನೀತಾ ವೃಷಶೈಲಶಿಖಾಮಣೇ!
ತ್ವತ್ಕೀರ್ತನಪರಾ ಮೇಽಸ್ತು ರಸಜ್ಞಾ ಮಂಜುಭಾಷಿಣೀ .. 198..
ಕಾರುಣ್ಯಪ್ರಚುರತರಂ ತ್ವದೀಯಚಿತ್ತಂ
ಕಾರಿಣ್ಯಪ್ರವಣಮಿದಂ ಮದೀಯಚಿತ್ತಂ .
ವಸ್ತುಸ್ಥಿತ್ಯವಿನಿಮಯಃ ಪ್ರಸಿದ್ಧ ಏವ
ಶ್ರೀಮಂಸ್ತನ್ಮಯಿ ಕರುಣಾಂ ಕುರು ಪ್ರಸೀದ .. 199..
ಆಶಾಯಾ ವಿರತಿರ್ನಹೀಹ ಭುವನೇ ದತ್ತೇಽಪಿ ವಿತ್ತೇ ಪುನಃ
ಕಾಂಕ್ಷಾ ತತ್ಪರಿವೃದ್ಧಯೇ ಚ ಪುನರಪ್ಯಾಪ್ತೌ ಸಮುಜ್ಜ್ವಂಭತೇ .
ಏವಂ ಸ್ವಾನುಭವೇಽಪಿ ತಸ್ಯ ಸುಮಹಾನ್ ರೋಗೋಽವಕಾಶಪ್ರದಃ
ನ ಸ್ಯಾದೇವ ತದದ್ಯ ತೇತ್ರ ಕರುಣಾಂ ನೀಚೋಽಪಿ ಯಾಚೇ ಹರೇ .. 200..
ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
ದ್ವಿತೀಯಶತಕಂ ಸಂಪೂರ್ಣಂ .

3. ತೃತೀಯಶತಕಂ

ಶ್ರೀಃ .
ಶ್ರೀಮತೇ ರಾಮಾನುಜಾಯ ನಮಃ .
ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
ಶ್ರೀಮತೇ ನಿಗಮಾಂತ ದೇಶಿಕಾಯ ನಮಃ .
ಅಥ ದಯಾಸಹಸ್ರೇ ತೃತೀಯಶತಕಂ .
ದಾನೇನ ಕಿಂ ನಿಗಮಶಾಸ್ತ್ರಪುರಾಣತತ್ತ್ವ-
ಜ್ಞಾನೇನ ಕಿಂ ಸುತಪಸಾ ಕಿಮು ತೀರ್ಥಗಾಹ್ಯೈಃ .
ಯೋಗೇನ ಕಿಂ ಕಿಮು ಜಪೇನ ವೃಷಾದ್ರಿನಾಥ!
ದೂರೇ ಭವೇದ್ಯದಿ ದಯಾ ತವ ದುಃಖಹಂತ್ರೀ .. 201..
ವಿಕರ್ತನಕುಲೋದ್ಭವಃ ಪ್ರತಿಭಟಂ ಪ್ರಚಂಡದ್ಯುತಿಂ
ಕುರಾರವರದಾರಿತಪ್ರಬಲದೃಷ್ಟರಾಜದ್ರುಮಂ .
ವಿಧಾಯ ಗತತೇಜಸಂ ಪರಶುರಾಮಮಾಶ್ವತ್ಥಜೋ
ರಘೂತ್ತಮ! ದಯಾನಘಾ ಪ್ರಕಟಿತಾ ರಿಪಾವಪ್ಯಹೋ .. 202..
ವಾಮಾಕೃತಿರ್ವಾಮನವಿಗ್ರಹಸ್ತ್ವಂ ಸಾಮಾಭಿಗೀತೋಽಪಿ ಪುರಂದರಸ್ಯ .

ಕಾಮಾಭಿಪೂರ್ತ್ಯೈ ಬತ! ಯಾಚಕೋಽಭೂಃ ಸೀಮಾತಿಗಾ ತೇ ಕರುಣಾ ರಮೇಶ ..
203..

ಸತ್ಯಾಂ ದಯಾಯಾಂ ತವ ವೇಂಕಟೇಶ! ನ ಕರ್ಮಲೋಽಹಂ ನ ಹಿ ಭಕ್ತಿಭಾಕ್ಷ .
ತ್ವನ್ನಾಮವಕ್ತಾ ನ ನ ಶಾಸ್ತ್ರವೇತ್ಯಾ ಸಾ ರಕ್ಷತೀತಿ ಪ್ರತಿಪನ್ನದೈರ್ಯಃ .. 204..
ಯಥಾ ತಥಾ ವಾ ಸಕೃದಂಜಲಿಂ ಹರೇ!

ವಿತನ್ವತೇಹಂ ವಿತರಾಮ್ಯಭೀಪ್ಸಿತಂ .
ಇತೀರಿತಂ ತತ್ಪರಿಪಾಲಯಾಶು ಮಾಂ
ತಥಾವಿಧಂ ಶೇಷಗಿರೀಶ! ಸಾದರಂ .. 205..

ಕಲ್ಯಾಣಕೃದ್ರಸನಯಾ ಸಮುದೀರಣೇನ
ತ್ವನ್ನಾಮ ದಿವ್ಯಮಭಿಧಾತುಮಪಿ ಶ್ರುತೀಡ್ಯಂ .
ಘೋರಂ ರುಣದ್ಧಿ ದುರಿತಂ ಚಿರಸಂಚಿತಂ ಮಾಂ
ತತ್ತ್ವಾ ಲಯಾಶು ಕರುಣಾಸಲಿಲೈರ್ಮುಕುಂದ! .. 206..

ಕಾರ್ಯಂ ಕಾರಣಮಂತರಾ ನ ಹಿ ಭವತ್ಯೇತತ್ ಪ್ರಸಿದ್ಧಂ ಕಿಲ
ಶ್ರೀಮನ್ನತ್ರ ನಿರರ್ಶನಂ ತ್ವಹಮಹಿಕ್ಷ್ಮಾಭೃದ್ವಿಭೋ! ಸಾಂಪ್ರತಂ .
ಸದ್ವಂಶೇ ಜನನಂ ಸತಾಂ ಚ ನಿವಹೇ ವಾಸಃ ಪವಿತ್ರಾವನೌ
ಸ್ಥಾನಂ ಜ್ಞಾನಿಷು ಭಾಷಣಂ ಚ ಕರುಣಾಕಾರ್ಯಂ ಕಿಲೈತನ್ಮಮ .. 207..
ಅಭಿನಿವೇಶವಶಂ ಮಮ ಮಾನಸಂ
ನಿಜಮತಾನುಗತಂ ಕಥಮಚ್ಯುತ! .

ಸ್ವಗುರುವಾಗನುವರ್ತಿ ಭವೇತ್ತತಃ
ಕರುಣಯಾ ನನು ವರ್ತಯ ಸತ್ಪಥೇ .. 208..

ಮಚ್ಛೇಮುಷೀ ವಿಷಯಮಾರ್ಗಣಸಮ್ಮುಖೀನಾ
ವಿಸ್ಮೃತ್ಯ ಸರ್ವಪತಿಮಪ್ಯಮಿತಾಶಯಾ ತ್ವಾಂ .
ಧಾವತ್ಯಭೀತಿಕುಲಟೇವ ತದದ್ಯ ನಾಥ!

ಸನ್ಮಾರ್ಗಗಾಂ ತವ ದಯಾಂ ಕುರು ತತ್ಸಖೀಂ ದ್ರಾಕ್ .. 209..

ಸ್ಮಿತಮುಖೀಂ ಮುಕುಟಪ್ರಸವಸ್ರಜಂ
ತುಹಿನವಾಲುಕಯಾ ಕೃತಪುಂಡ್ರಕಾಂ .
ಮಯಿ ದಯಾ ಯದಿ ತೇಹಿಗಿರಿಪ್ರಭೋ!
ನಯನಗೋಚರತಾಂ ಸ್ವತನುಂ ನಯ .. 210..

ಧೀಸಾರಥಿರ್ವಿಷಯಿವಾಜಿಗಣಂ ಗೃಹೀತ-
ಹೃತ್ಪ್ರಗ್ರಹಸ್ತನುರಥಂ ಗಮಯತ್ಯತಂದ್ರಃ .
ಆತ್ಮ ರಥೀ ವಿಷಯಘಾಸನಮರ್ಪಣೇನ
ವಾಹಾನ್ ಸುಪೋಷಯತಿ ತೇ ಕರುಣಾ-ಸುದೂರಃ .. 211..

ಪ್ರಾಣಾಯಾಮವಿಧಿರ್ನ ಮೇ ಸ್ಥಿರಸುಖಂ ನಾಪ್ಯಾಸನಂ ಮಾನಸ-
 ಸ್ಥೈರ್ಯಂ ನೈವ ಶುಚಿತ್ವಮಪ್ಯಚಪಲಧ್ಯಾನಂ ನ ಸಿದ್ಧೀರ್ವಚಃ .
 ನೋ ಹಿಂಸಾವಿನಿವೃತ್ತಿರಪ್ಯುಪಕೃತಿನೈವಾಹಿಶೈಲಪ್ರಭೋ!
 ಕಾರುಣ್ಯಾಮೃತವರ್ಷಿಣಂ ಪ್ರಹಿಣು ತಸ್ವೀಯಂ ಕಟಾಕ್ಷಂ ಮಯಿ .. 212..
 ಕತಕಕ್ಷೋದವತ್ಪಾಥೋ ವೇಂಕಟೇಶ! ದಯಾ ತವ .
 ತನೋತು ನಿರ್ಮಲಂ ಮೇಽದ್ಯ ಕಿಲ್ಬಿಷೈರಾವಿಲಂ ಮನಃ .. 213..
 ಭೋಗೀಂದ್ರತುಂಗಾದ್ರಿಶಿರೋವಿವಸ್ವನ್! ವಿಸೃತ್ವರಾಸ್ತೇ ಕರುಣಾಮಯೂಖಾಃ .
 ಆವಿದ್ಯಮಂತರ್ದೃಢಗಾಢರೂಢಂ ತಮೋ ವ್ಯಪೋಹಂತು ಪಿನದ್ಧಚಕ್ಷುಃ .. 214..
 ಅನಿಮಿಷಪರಿವೀಕ್ಷಣೀಯಮಂತ-
 ಸ್ತರಣವಿವರ್ಧಿತದಿವ್ಯಮೋದಭಾರಂ .
 ಪ್ರಕಟಿತಕರುಣಂ ತ್ವದೀಯರೂಪಂ
 ಹೃದಯತಟಾಕ ತಟೀಽಟತು ಪ್ರಭೋ! ಮೇ .. 215..
 ನಗ್ನಾ ವಿಧಾಯ ಯಮುನಾಸಲಿಲಾರ್ಧಮಗ್ನಾಃ
 ಗೋಪೀಸ್ತದಂಶುಕಹರೋ ಮುಮುದೇ ಭವಾನ್ ಹಿ .
 ಮಗ್ನಾಂತು ದುಃಖಜಲಧೌ ಪಟದೋ ಹ್ಯನಗ್ನಾಂ
 ಕೃಷ್ಣಾಂ ಶುಶೋಚ ಕರುಣಾ ತವ ಚಿತ್ರರೂಪಾ .. 216..
 ದಿವ್ಯಾಪವರ್ಗಸುಖಪದ್ಧತಿಸಾಕ್ಷಿಣಂ ತಂ
 ರಾಮಾನುಜಂ ಮುನಿವರಂ ಶರಣಾರ್ಥಿನೇ ಮೇ .
 ಸಂದರ್ಶ್ಯ ಭೋಗಿಗಿರಿನಾಥ! ಭವಾಬ್ಧಿಭಾಜೇ
 ಮಂದಸ್ಮಿತೋಽಸಿ ಕರುಣಾ ತವ ಮಾಧೃಶಾಯ .. 217..
 ಕೀಶಾನಸ್ರಪಘಾತಿತಾನ್ ಸಮರಭೂಸುಪ್ತಾನ್ ಸ್ವಸಾಹ್ಯೋನ್ಮುಖಾನ್
 ಮರ್ತ್ಯಾತ್ಮಾ ಸುರಸಾರ್ವಭೌಮವರತಃ ಸ್ವಾತ್ಮಾರ್ಥಮುತ್ಥಾಪ್ಯ ಚ .
 ಸಪ್ರಾಣಾನ್ ಸಮತೋಷಯೋ ಹಿ ಭುಜಗಕ್ಷಾಭೃತ್ಸುಧಾದೀಧಿತೇ!
 ಕಾರುಣ್ಯಂ ತವ ವಾಗಗೋಚರಮಹೋ! ಮಾಧೃಗ್ವಿಧೇ ಮಾಧವ .. 218..
 ಕಾದಂಬಿನೀ ಸುಜನದುರ್ಜನತಾರತಮ್ಯಂ
 ಕಿಂವಾವಲೋಕಯತಿ? ತಪ್ತಜನಾನ್ ಧಿನೋತಿ .
 ಏವಂ ವೃಷಾಚಲಪತೇ! ಕರುಣಾ ತ್ವದೀಯಾ
 ತಾಪತ್ರಯೈಕನಿಲಯಾನ್ ಶಿಶಿರೀಕರೋತು .. 219..
 ಅನುಭವಂತಿ ಜನಾ ನಿಜಕರ್ಮತಃ
 ಸುಖಮಶರ್ಮ ಚ ಶೇಷಗಿರಿಪ್ರಭೋ .
 ತದಪಿ ತೇ ಕರುಣಾ ಶ್ರಿತವತ್ಸಲಾ
 ಶಮಯತು ಶ್ರಿತದುಃಖಮಭೀಷ್ಟದಾ .. 220..

ಭುಜಗಾವನಿಭೃಚ್ಛಿರೋವಿಹಾರಿನ್!
 ಯದಿ ದೀಯೇತ ಪುನಶ್ಚ ಜನ್ಮ ಮಹ್ಯಂ .
 ಭವತಾ ದಯಯಾ ಪ್ರದೀಯತಾಂ ಶ್ರೀ-
 ಮುನಿರಾಮಾನುಜಪಾದಪೂತದೇಶೇ .. 221..
 ಸೀಮಾತೀತಪ್ರಚುರವಿಭವಾ ಭಾವನಾಗಮ್ಯರೂಪಾ
 ತೈಲೋಕ್ಯಸ್ಥೈರಹಮಹಮಿಕಾಪ್ರಾರ್ಥನೀಯಾ ದಯಾ ತೇ .
 ದೈನ್ಯಕ್ಷೋಣೇಭ್ಯದಶನಿರಹಿಕ್ಷಾಭ್ಯದಗ್ರಾವತಂಸ!
 ತ್ವತ್ಕೀರ್ತಿಶ್ರೀಪ್ರಸರಣಚಣಾ ಭಾಗ್ಯತೋ ಭಾತಿ ಕಾಪಿ .. 222..
 ಅಭ್ಯರ್ಥನಾಪ್ರಕಾರಃ ಪ್ರಾಕೃತಧಿಷಣಸ್ಯ ನೈವ ಮೇ ವಿದಿತಃ .
 ನಿರ್ಹೇತುಕಪ್ರಸನ್ನಾ ಕರುಣಾ ರಕ್ಷತು ತವಾಹಿಶೈಲಪ್ರಭೋ .. 223..
 ವಾರಾಹಂ ಪ್ರಯತಸವಾಂಗದಿವ್ಯರೂಪಂ
 ಸಂಪ್ರಾಪ್ಯ ಪ್ರಲಯಪಯೋನಿಧೌ ನಿಮಗ್ನಾಂ .
 ಉದ್ಧೃತ್ಯ ಕ್ಷಿತಿಮಿವ ಮಾಂ ಭವಾಬ್ಧಿಮಗ್ನಂ
 ರಕ್ಷ ತ್ವಸ್ತಿತಕರುಣಾಖ್ಯದಂಷ್ಟ್ರಯೈವ .. 224..
 ಮೃಗರಾಜಶಿರಾ ನರೋತ್ತಮಸ್ತ್ವಂ ರಿಪುಹಂತಾ ರಮಯಾ ಪ್ರಶಾಮಿತಕೃತ್ .
 ಅಪಿ ಚೇದ್ಧಯಯಾ ವಿಚೋದಿತಸ್ತನ್ ನ ಭವೇಶ್ಶ್ರೀಶ! ಜಗದ್ಭವೇತ್ಯಥಂ ವಾ .. 225..
 ವಿಧ್ಯಾದಯಸ್ತವ ದಯೋದಯತಸ್ತ್ವದೀಯಾಂ
 ದಿವ್ಯಾಮುದಾರದರದೂರವಿಭೂತಿಮೇತ್ಯ .
 ದೇದೀಪ್ಯಮಾನದಿವಿಷತ್ಪರಿಷತ್ಪರೀತಾಃ
 ಶ್ರೀ ವೇಂಕಟೇಶ! ವಿಲಸಂತಿ ನಿರಂಕುಶಾಸ್ತೇ .. 226..
 ಮಾ ನೋ ಭುಜಂಗಮಗಿರೀಂದ್ರಶಿರೋವಿಹಾರಿನ್!
 ಮಾನೋಽಸ್ತು ಮರ್ತ್ಯನಿವಹೇಷು ಕದಾಪಿ ನಾಥ! .
 ತ್ವತ್ಪಾದತಾಮರಸಕಿಂಕರತೋಪಲಬ್ಧ್ಯಾ
 ಸೋಽಸ್ತು ತ್ವದೀಯಸಹವಾಸವಿಶೇಷಜನ್ಮಾ .. 227..
 ಸ್ವಾಮಿನ್ನುದಾರಕರುಣಾ ತವ ಕಿಂಕರೇಽಸ್ಮಿನ್
 ಸಾಹ್ಯಂ ಮಹತ್ಕೃತವತೀ ಜಗತೀತಲೇಽಸ್ಮಿನ್ .
 ತ್ವದ್ವರ್ಶನಾನುಭವಕಂದಲಿತಾನುಭಾವ-
 ಹರ್ಷಪ್ರಕರ್ಷಪುಲಕಾಂಚಿತಮಾತನೋನ್ಮಾಂ .. 228..
 ದುರತ್ಯಯಾ ಹಿ ಮಾಯಾ ತೇ ತಯಾ ವಾಗುರಯೇವ ಮಾಂ .
 ಬದ್ಧಂ ವಿಮೋಚಯತ್ವೇನಂ ಕರುಣಾ ತೇ ರಮಾಪತೇ .. 229..
 ಯಥಾ ಭವಂತಂ ಪಶ್ಯೇಮ ಶರದಶ್ಯತಮಾದರಾತ್ .

ಅಸ್ಮಾಸ್ವನುಗ್ರಹಂ ಕುರ್ಯಾತ್ತಥಾ ತೇ ಕರುಣಾಚ್ಯುತ .. 230..

ಕರೋರಹೃದಯಾಸುರಪ್ರಕುಪಿತಾಕ್ಷಿಸಂಸ್ತಂಭನ-

ಪ್ರದಾನಪಟುವೀಕ್ಷಣಕ್ಷಪಿತವೈರಭಾರಂ ಹರೇ! .

ಪ್ರದರ್ಶಿತಸುವಿಭ್ರಮಂ ಭ್ರಮರಕಾಂಚಿತಾಸ್ಯಾಂಬುಜಂ

ದಯಾ ಕಿಲ ದದೌ ತದಾ ರುಚಿರಮೋಹಿನೀವಷ್ಟ್ಯ ತೇ .. 231..

ಭವದಂಘ್ರಿಸರೋಜಚಿಂತನೈಕ-

ಸ್ಥಿರಚಿತ್ತಮರಾಳಗಾದ್ರಿನಾಥ! .

ವಿತರತ್ನನಿಶಂ ಶ್ರಿತಾಯ ಮಹ್ಯಂ

ಕರುಣಾ ತೇ ಸಕಲೇಷ್ವಿದಾರ್ಥದಾತ್ರೀ .. 232..

ಕಾಮಾದಿಚಂಚಲಷಡೂರ್ಮ್ಯಭಿತಾಡಿತಾತ್ಮಾ

ನಾಮಾಪಿ ತೇ ಸ್ತೃತಿಪಥೇ ನ ನಿವೇಶಯಾಮಿ .

ಸಾಮಾದ್ಯುಪಾಯಗಣನಾ ನ ಕೃತಾ ಮಯಾ ತತ್

ಸೀಮಾತಿಗಾ ತವ ದಯಾಚ್ಯುತ! ಮಾಂ ಪುನಾತು .. 233..

ಕ್ಷೀಣಾತ್ಮಾ ದುರಿತಚಯೈಶ್ಚಿರಾರ್ಜಿತೈಸ್ತೇ

ಕಾರುಣ್ಯಂ ಕಿಮು ಕಥಯೇಯಮಂಬುಜಾಕ್ಷ! .

ಯನ್ಮೇ ತ್ವನ್ನಿರುಪಮದರ್ಶನಂತು ಕಾಕ-

ತಾಲೀಯಂ ಸಮಭವದತ್ರ ವೇಂಕಟೇಶ .. 234..

ಸುಕುಮಾರಕಾಂತ ಶಿಶುಭಾವಭಾವಿತಂ

ಕಮನೀಯರೂಪಮವನೀಪಭರ್ತ್ಸಿತಂ .

ಧ್ರುವಮಾದರೇಣ ತಪಸಿ ಸ್ಥಿತಂ ವನೇ

ದಯಯೈವ ವೇಂಕಟಪತೇ! ರರಕ್ಷಿಥ .. 235..

ಮಾತರ್ದಯೇ! ಕುರು ತಥಾ ಹೃದಿ ಮೇ ಯಥಾ ಸ್ಯಾತ್

ಶ್ರೀಶ್ರೀನಿವಾಸಚರಣಸ್ಕರಣಂ ಸಮೋದಂ .

ತತ್ಕೀರ್ತನ-ಶ್ರವಣ-ವಂದನ-ಮಂದಿರಾಭಿ-

ಯಾನಾದಯಶ್ಚ ಕರಣೇಷ್ಟಿತರೇಷು ನಿತ್ಯಂ .. 236..

ಅಸತ್ಯಮಶೌಚಮನಾರತದೌಷ್ಟ್ಯಂ

ವಿನಿಂದಿತಕರ್ಮರತಿಂ ಚ ದಯಾಲೋ! .

ಅಹೀಶಶಿಲೋಚ್ಚಯಶೃಂಗವಿಹಾರಿನ್!

ನಿರಾಕುರು ಸರ್ವಮಿದಂ ದಯಯಾ ಮೇ .. 237..

ಸ್ಮರಂಸ್ತವ ದಯಾಲುತಾಂ ದುರಿತಕೃದ್ಭವಾಮ್ಯುದ್ಧತಃ

ಭವೇಯಮಿತಿ ಭಾವಯಂಸ್ತವ ದಯೈಕಸದ್ಭಾಜನಂ .

ಯತಸ್ತವ ದಯಾ ಸದಾ ದುರಿತದುಃಖಿನಸ್ಸಾಂತ್ವಯ-

ತ್ಯಮೇಯಶುಭವೈಭವ! ದ್ವಿರಸನಾದ್ರಿದೀಪಾಚ್ಯುತ .. 238..

ಕಿಂ ವಾ ಕೃತಂ ಸುಕೃತಮತ್ರ ಮನುಷ್ಯದೇಹ-
ಭಾಜಾ ಮಯೇತಿ ಸುವಿಚಾರವಿಲೋಡಿತೇ ಮೇ .

ಹಂತಾವಿಚಾರರಮಣೀಯಮಿದಂ ಕಿಲೇತಿ
ಚಿತ್ತಂ ವದತ್ಯಯಿ! ದಯಾಂ ಕುರು ತದ್ರಮೇಶ .. 239..

ಕರೋಟಿಪಟಲಸ್ರಜೋ ಭಸಿತಲಿಪ್ತಚಂಚತ್ತನೋಃ
ಶ್ಮಶಾನವಸತೇಃ ಜ್ವಲತ್ಕುಟಿಲಫಾಲಚಕ್ಷುಷ್ಮತಃ .

ಗಜಾಜಿನಕಟೀಃ ನಟದ್ವಿಕಟಭೂತಸಂಘಪ್ರಭೋಃ
ಶಿವತ್ವಮಭವತ್ಸರೀಸೃಪಗಿರೀಶಕಾರುಣ್ಯತಃ .. 240..

ಸೌಲಭ್ಯಂ ನ ಹಿ ಗಣಯಂತಿ ಮಾನವಾಸ್ತೇ
ಪಾರಮ್ಯಂ ತದಪಿ ವೃಥೈವ ಭೂತಲೇಽಸ್ಮಿನ್ .

ಅರ್ಚ್ಯತ್ವಂ ತು ದುರುಪಯೋಜಯಂತಿ ಮೌಢ್ಯಾತ್
ತ್ವಾಂ ಯಾಚೇ ತದಿಹ ದಯಾಂ ನಿಧೇಹಿ ನಾಥ .. 241..

ಸತ್ಪೋದ್ರೇಕಾತ್ಕೃತಿಚನ ಸದಾ ಭಾವಯಂತ್ಯಾತ್ಮತುಷ್ಟೈಃ
ಕೇಚಿತ್ಸ್ವೀಯಂ ನಿರುಪಮಫಲಂ ಕಾಂಕ್ಷಮಾಣಾ ರಜಸ್ತಃ .

ಅನ್ಯದ್ರೋಹೇ ನಿರತಮತಯಸ್ತಾಮಸಾಸ್ತಾಂ ಮುರಾರೇ!
ಸರ್ವತ್ರಾಪಿ ತ್ವದತುಲದಯಾತ್ವೇಕರೂಪಾ ಕಿಮೇತತ್? .. 242..

ತ್ಯಜ ಹೃದಯ! ಭಯಂ ತನ್ನಾರಕಾದ್ರೈರವಾಖ್ಯಾತ್
ಯದಪಿ ದುರಿತಕೃತ್ತ್ವಂ ಶಂಕಮಾನಂ ಬಿಭೇಷಿ .

ಶೃಣು ಹಿತವಚನಂ ಮೇ ಕಾಪಿ ಜಾಗರ್ತಿ ವಿಷ್ಣೋಃ
ತ್ವದುಪಮಜನರಕ್ಷಾಬದ್ಧದೀಕ್ಷಾನುಕಂಪಾ .. 243..

ಕಲಿಕಲ್ಮಷಾಭಿಹತಮಾನಸೇ ಜನೇ
ವಿನಿವೇದಯಾಮಿ ಯದಿ ವೈಭವಂ ತವ .

ಪರಿಹಾಸಭಾಜನಮಹೋ ಭವಾಮ್ಯಹಂ
ವೃಷಶೈಲನಾಥ! ಕುರು ತಾದೃಶೇ ದಯಾಂ .. 244..

ಕಿಂ ವಾ ಪಯೋಧಿತನಯಾ ಸಹಚಾರಿಣೀ ತೇ
ಮಾ ಶ್ರೀನಿವಾಸಕರುಣೇ! ನನು ತಾದೃಶೀ ಭೂಃ .

ಏಕತ್ರ ಸಾತ್ವಚಪಲಾ ನ ಹಿ ತಿಷ್ಠತಿ ತ್ವಂ
ಸ್ಯಾಶ್ಚೇತ್ತಥಾ ಜಗದಿದ ಕಥಮಂಬ! ತಿಷ್ಠೇತ್? .. 245..

ಉಚ್ಚಸ್ಥಲಾದ್ವಹತಿ ವಿಷ್ಣುಪದೀ ಪವಿತ್ರಾ
ನೀಚೇಷು ಸಂಶ್ರಿತಜನಾಘವಿಮೋಚನಾಯ .

ಶ್ರೀವೇಂಕಟೇಶಕರುಣಾಪಿ ತಥೈವ ಹಂತ!

ಲೋಕೇ ಮಹಾತ್ಮಸರಣಿಸ್ಸಹಜೈಕರೂಪಾ .. 246..
 ಯಂ ಜಾಯಮಾನಮಹಿಶೈಲಪತೇ! ಪುಮಾಂಸಂ
 ಪಶ್ಯೇರನುಗ್ರಹಸುಪೂರ್ಣಕೃಪಾಕಟಾಕ್ಷೈಃ .
 ಶ್ರೀಮಾನ್ ಗುಣೇ ಧಿಷಣತುಲ್ಯಮತಿಸ್ಸುರೂಪೋ
 ಲೋಕಪ್ರಿಯೋ ದೃಢತನುಸ್ಸುಕೃತೀ ಭವೇತ್ಯಃ .. 247..
 ಜಗತ್ಸೃಷ್ಟಿರಕ್ಷಾವಿನಾಶಾದಿಕರ್ಮ
 ಸ್ವಸಂಕಲ್ಪಮಾತ್ರೇಣ ತನ್ವನ್ನಪಿ ತ್ವಂ .
 ನೃಶಂಸಾಸುರಧ್ವಂಸನಾಯಾವತೀರ್ಣೋ
 ಧರಿತ್ಯಾಂ ಕೃಪಾಕಾರ್ಯಮೇತತ್ಕಿಲೇಶ .. 248..
 ಸರ್ವವ್ಯಾಪೀ ನಿರವಧಿಗುಣಃ ಕರ್ಮಸಾಕ್ಷೀ ದಯಾಲುಃ
 ತತ್ತತ್ಕರ್ಮಪ್ರಶಮನಕೃತೇ ಚೇತನೇಭ್ಯಶ್ಶರೀರಂ .
 ದತ್ವಾ ಸ್ವೀಯಪ್ರಪದನವಿಧಿಂ ಬೋಧಯನ್ ಶಾಸ್ತ್ರತಸ್ತಾನ್
 ರಕ್ಷಸ್ಯಂಭೋರುಹನಯನ! ತೇ ತಾಂ ದಯಾಂ ಕಿಂ ಬ್ರವೀಮಿ .. 249..
 ಚಿರಾರ್ಜಿತತಪಃಫಲಂ ಕಿಮುತ ತೇ ಕೃಪಾಯಾಃ ಫಲಂ
 ವೃಷಾಚಲಶಿಖಾಮಣೇ! ಮಮ ತು ವೈಷ್ಣವಾನಾಂ ಕುಲೇ .
 ಜನಿಯದಭವತ್ತತಸ್ತವ ಪದಾಬ್ಜನುತ್ಯೈ ಸ್ವಹಾ
 ಯತೀಂದ್ರಪದಸಂಶ್ರಯಃ ಪ್ರಯತದಿವ್ಯದೇಶೇ ಸ್ಥಿತಿಃ .. 250..
 ಶ್ರೀಶ್ರೀನಿವಾಸ! ಮಯಿ ತೇ ಕರುಣಾ ನ ಚೇತ್ಸ್ಯಾತ್
 ತ್ವತ್ಸನ್ನಿಧೌ ಕೃತಕಲೋರತರಾಪರಾಧಃ .
 ಕಾಕೋಲವತ್ತಿಭುವನೇಷು ಚ ಕಾಂದಿಶೀಕಃ
 ದೀನಶ್ಚರೇಯಮುರುವಕ್ರಗತಿರ್ನೃಶಂಸಃ .. 251..
 ಕಮಲಾ ವಿಮಲಾಯತಾಬ್ಜನೇತ್ರೀ ತವಲೀಲಾಕಲನಾಯ ವೇಂಕಟೇಶ!
 ಜಗದೇತದಕಾರಯತ್ತ್ವ ದೀಯಾ ಕರುಣಾ ರಕ್ಷತಿ ತತ್ತದರ್ಥದಾತ್ರೀ .. 252..
 ಆತತಾಯಿನಮಮೇಯ ಬಲಾಢ್ಯಂ ವೇಂಕಟೇಶ ಷಡರಾತಿ ಸಮೂಹಂ .
 ಛಿಂಧಿ ಕಂದಲಿತದುಷ್ಟಕುಚೇಷ್ಟಂ ತ್ವದ್ಧಯಾಸಿ ಶಿತಧಾರಿಕಯಾ ದ್ರಾಕ್ .. 253..
 ಶ್ರೀವೇಂಕಟೇಶ! ಸುಮತೇರ್ವಿಜಿತೇಂದ್ರಿಯಸ್ಯ
 ಕ್ಷಾಪ್ಯಂತರಂಗಲಲನಾಕೃತಸನ್ನಿಧಾನಂ .
 ನಾಸ್ಯ ಪ್ರಕಲ್ಪಯಸಿ ಯತ್ತ್ವಮಿಹಾವಕಾಶಂ
 ಸ್ವಾಮಿಂಸ್ತದೇವ ಖಲು ತೇ ಕರುಣೈಕಕಾರ್ಯಂ .. 254..
 ಪಾಪಾದ್ವ್ಯಾಧಿಭವತಿ ಹಿ ತತೋ ಗ್ಲಾನಿರಾತ್ಮನ್ಯುದೇತಿ
 ಪ್ರಾಯೋ ದೇಹೇ ತದನು ವಿರಸಾ ಹೇಯತಾಶೇಮುಷೀ ಸ್ಯಾತ್ .

ಏಷಾ ರೀತಿವ್ಯಷಗಿರಿಪತೇ! ತ್ವತ್ಪದಧ್ಯಾನತೋಽಪಿ
 ಸ್ಯಾದ್ಭುತಾಢ್ಯಂ ಪ್ರಥಮಮಪರಂ ಮೋದದಂ ತ್ವತ್ಕೃಪಾತಃ .. 255..
 ಸ್ತಂಭಾತ್ಸಂದ್ರಾತ್ ಶ್ರಿತನಿಜಮಹಾಭಕ್ತಬಾಲಸ್ಯ ಸೂಕ್ತಿಂ
 ಸಾಕ್ಷಾತ್ಪ್ರಾಪಯಿತುಮುದಭೂರ್ನಾರಸಿಂಹಸ್ವರೂಪಃ .
 ಸಿಕ್ತಾಂಗೋಽಭೂರ್ಧಮನಿರುಧಿರೈರ್ದಾರಿತಾರಾತಿವಕ್ಷಾಃ
 ಕಾರುಣ್ಯೈಕಪ್ರವಣಹೃದಯೋ ಹೇಯಭೋಗ್ಯೋ ಹಿ ಜಾತಃ .. 256..
 ಪ್ರಲಯಕಾಲನಿಜೋದರರಕ್ಷಿತ-
 ತ್ರಿಭುವನೋಽಪಿ ವಸನ್ ವ್ರಜಮಂದಿರೇ .
 ಕ್ಷುದಭಿಪೀಡಿತವನ್ನವನೀತಮುಟ್
 ಕರುಣಯಾಜ್ಞಜನೇಷ್ಟಭವಶ್ಶಿಶುಃ .. 257..
 ಕಸ್ತೂರಿತಲಕಂ ತವ ಕ್ಷ ನಿಟಲೇ ಕ್ಷೇದಂ ವ್ರಜೇ ಗೋಮಯಂ
 ಪಕ್ಷೀಂದ್ರಾಟನಮಂಬರೇ ಕ್ಷ ನು ತವ ಕ್ವಾರಣ್ಯಪಾದಾಟನಂ .
 ಸೂರೀಂದ್ರೈಃ ಕ್ಷ ಸಹಾನುಭೂತಿರಿಹ ತೇ ಗೋಪೈಃ ಕ್ಷ ಸಖ್ಯಂ ವ್ರಜೇ
 ಭೋಗೀಂದ್ರಾಚಲಶೃಂಗದೀಪ! ಕರುಣಾನಿಘೋಽಸಿ ಚಿತ್ರಾಕೃತಿಃ .. 258..
 ಕಿಂ ಕಾರಣಂ ರಘುಪತೇ! ಚರಣತ್ರಯಂ ದ್ರಾಕ್ಷ
 ಪಶ್ಚಾದ್ಗತಾಃ ಖರಖರಾದಿರಣಾಜಿರೇ ತ್ವಂ .
 ಕಿಂ ವಾರಿರಾಕ್ಷಸಗಣೇಷ್ಟಪಿ ತೇಽನುಕಂಪಾ
 ನೂನಂ ತ್ವದೀಯಹೃದಯಂ ಸಕಲೈಕರೂಪಂ .. 259..
 ಸಂಪತ್ಸಮೃದ್ಧಿವಿಭವೋಽಪಿ ಸುಖೀ ನ ಮರ್ತ್ಯಃ
 ವಿತ್ತವ್ಯಯಾಮಯವಯಃಪರಿಣಾಮದುಃಖೈಃ .
 ಕ್ಲಿಷ್ಟೋ ಹಿ ತಚ್ಚರಣಯುಗ್ಮಮಿದಂ ಭಜಸ್ವೇ-
 ತ್ಯಂಘ್ರೇ ಪ್ರದರ್ಶಯಸಿ ಕಿಂ ಕೃಪಯಾ ಕರೇಣ .. 260..
 ಪ್ರಕೃತಿಮಂಡಲಪಂಜರಮಧ್ಯಗಃ
 ಶುಕನಿಭೋಽಶನಪಾನವಶಂವದಃ .
 ವಿಕಿತಪಕ್ಷತಯಾಹಿಗಿರಿಪ್ರಭೋ!
 ತವ ಕೃಪಾಂ ನನು ಮೋಕ್ಷಕೃತೇಽರ್ಥಯೇ .. 261..
 ಕಾಲಕ್ಷೇಪಶ್ಚಲತಿ ಬಹುಶಃ ಕ್ಷುತ್ರಿಪಾಸಾದಿಶಾಂತ್ಯೈ
 ನಿತ್ಯಂ ರಾತ್ರಿಂದಿವಮಪಿ ಪರಕ್ರೀತದೇಹಸ್ಯ ನಾಥ! .
 ತ್ವತ್ಸೇವಾಯಾಮವಿಚಲಮತಿರ್ಮೇ ಕದೋದೇಷ್ಟತಿ ಶ್ರೀ-
 ಶೇಷಾದ್ರೀಶ! ಪ್ರಯತಮನಸಸ್ತ್ವತ್ಕೃಪಾನುಗ್ರಹಾದ್ವಾ .. 262..
 ಅರುಣೋದಯೇನ ವಿಕಚಾಂಬುಜವ್ರಜಂ

ಮಧುಮಂಜುಲಾಭಮಲಿಮಂಡಲಂ ಯಥಾ .
 ಅಹಿಶೈಲನಾಥ! ಕರುಣೋದಯೇನ ತೇ
 ಪದಪದ್ಮಮಾತ್ಮಹೃದಯಂ ಪ್ರಜೇತ್ತಥಾ .. 263..
 ಸುಖಧಿಯಾ ವಿಷಯಾನಲಮಾದರಾತ್
 ಅಭಿಪತಂತಮುಪರ್ಯಭಿಧಾವಿತಂ .
 ಕರುಣಯಾ ವಿನಿವಾರಯ ಮಾಂ ರಯಾತ್
 ಶಲಭಸನ್ನಿಭಮಂಜುಜಲೋಚನ .. 264..
 ಕಾರುಣ್ಯಾಂಜನಮಂಜನಾದ್ರಿನಿಭ! ತೇ ವಾತ್ಸಲ್ಯಕುಂಚ್ಯಾರ್ಪಯನ್
 ಅಂತಶ್ಚಕ್ಷುಷಿ ಜನ್ಮತಃ ಪ್ರಭೃತಿ ಮೇ ಸಂಭೂತಮಾಂಧ್ಯಂ ಹರನ್ .
 ಕಾಂತಾರಸ್ಯ ಭವಾಭಿದಸ್ಯ ಸರಣೌ ಶಶ್ವತ್ ಸ್ಥಲತ್ಪದ್ಗತೇಃ
 ಆವಿರ್ಭಾವಯ ವೇಂಕಟೇಶ! ನಯನಂ ಸನ್ಮಾರ್ಗಸಂಪ್ರಾಪಕಂ .. 265..
 ಸ್ವಾಂಘ್ರಾ ನಿಪತ್ಯ ನಿಜರಕ್ಷಣಮರ್ಥಯಂತಂ
 ಭೀತಂ ಸರೀಸೃಪವರಂ ಪರಿನುದ್ಯ ಶತ್ರು .
 ತಾಕ್ಷ್ಯೇ ನಿಜಾಂಘ್ರಿಶಿಖರೇಣ ವೃಷಾಚಲೇಶ!
 ತದ್ರಕ್ಷಣೇ ಕರುಣಯಾ ತಮಯೂಯುಜೋ ಹಿ .. 266..
 ತಾಪತ್ರಯೈಕನಿಲಯಃ ಕರಣತ್ರಯೇಣ
 ಕಾಲತ್ರಯಂ ವಿರಚಿತತ್ರಿವಿಧಾಪರಾಧಃ .
 ಲೋಕತ್ರಯೇಽಪ್ಯವಿಹಿತತ್ರಿಪುಮರ್ಥಲಾಭಃ
 ಯಾಚೇ ತವಾದ್ಯ ಕರುಣಾಂ ಶರಣಂ ರಮೇಶ .. 267..
 ವನಿತಾತನಯಾಲಯಾದಿಸೌಖ್ಯಂ
 ನಿಜಕರ್ಮಾನುಗುಣಂ ಭವತ್ಯತಂದ್ರಂ .
 ತದಹಂ ಸ್ವಹಯಾಮಿ ನೈವ ತಸ್ಮೈ
 ಕರುಣಾಯೈ ತವ ವೇಂಕಟೇಶ! ಕಿಂತು .. 268..
 ಮಾತ್ರಾ ಬದ್ಧಃ ಕುಪಿತಮನಸಾ ಸ್ವೋದರೇ ವತ್ಸದಾಮ್ನಾ
 ಪ್ರಾರೋದೀಸ್ತ್ವಂ ಪ್ರಶಕನಗುಣೋಽಪ್ಯಲ್ಪಬಂಧಾಸಹಿಷ್ಣುಃ .
 ನಿತ್ಯಂ ಬದ್ಧಃ ಕಥಮಿವ ಭವೇ ದುರ್ಬಲೋಽಹಂ ನ ರುದ್ಯಾಂ
 ಶೇಷಾದ್ರೇಶ! ಪ್ರಹೀಣು ಕರುಣಾಂ ತನ್ನಯಿ ಸ್ಥಿತದುಃಖೇ .. 269..
 ಕಿಂಪಚತ್ವವಿನಿವಾರಿತಧೈರ್ಯಃ
 ಪಾಪಕರ್ಮಣಿ ರತೋಽಸ್ಮಿ ನಿತಾಂತಂ .
 ಪಾಹಿ ತತ್ಕರುಣಯಾ ಪ್ರವಿತೀರ್ಯ
 ಶ್ರೇಶ! ನಿತ್ಯಮಮಿತಂಪಚತಾಂ ಮೇ .. 270..
 ಕಾಲೋ ಗಚ್ಛತಿ ಯೌವನವ್ಯತಿಕರಪ್ರಾಪ್ತಾನುರಾಗಃ ಪುಮಾನ್

ನಾರೀವಿಭ್ರಮಭವ್ಯಹೃನ್ನ ಗಣಯತ್ಯಾತ್ಮಕ್ಷತಿಂ ತತ್ತ್ವತಃ .
 ಜಾತೋಽಯಂ ಪ್ರವಯಾಃ ಕ್ರಮೇಣ ಗಲಿತಸ್ವಾತ್ಮೇಂದ್ರಿಯೋ ಬಂಧುಭಿಃ
 ತ್ಯಕ್ತಃ ವಿದ್ಯತಿ ವೇಂಕಟೇಶ! ಕರುಣಾಂ ಪುಂಸ್ಯರ್ಪಯ ಪ್ರಾರ್ಥಯೇ .. 271..
 ದತ್ತೇ ಶಾಸ್ತ್ರೇಪ್ಯಮಿತಮತಯಸ್ತರ್ಕತೋಽಪಾರ್ಥನಿಷ್ಠಾಃ
 ಸರ್ವಂ ಮಿಥ್ಯಾ ನಯನವಿಷಯಂ ಸ್ವಪ್ನತುಲ್ಯಂ ಬ್ರುವಾಣಾಃ .
 ಸತ್ಯಂ ಬ್ರಹ್ಮ ತ್ವಗುಣಮಿತಿ ಯೇ ಸಾಧಯಂತಿ ತ್ವದೀಯಾ
 ದೂರೇ ತೇಷಾಂ ನಿರುಪಮದಯೇತ್ಯಚ್ಯುತಾಹಂ ತು ವೇದ್ಮಿ .. 272..
 ಮಚ್ಚಿತ್ತಕಾಲೀಯಫಣೋಪರಿ ತ್ವಂ
 ನೃತ್ಯನ್ನಘಕ್ಷೇಲಮಪೋಹ್ಯ ದೀನಂ .
 ಆನಂದಸಿಂಧುಂ ನಯ ತಂ ದಯಾಲೋ
 ಶ್ರೀಶೇಷಶೈಲೇಶ! ಕೃಪಾಕಟಾಕ್ಷೈಃ .. 273..
 ಸದ್ವಂಶಜೋಽಪಿ ನನು ಸೀದಸಿ ರೇ! ನಿಜಾಂತಃ
 ತುಚ್ಛೋಽಸ್ತ್ಯಹಂತಿತಿ ಮುಧಾ ವೃಷಶೈಲನೇತುಃ .
 ಜಾಗರ್ತಿ ತಸ್ಯ ಕರುಣಾ ಭುವಿ ವೇಣುತುಲ್ಯಂ
 ತ್ವಾಂ ಗ್ರಾಹಯತ್ಯಭಿಮುಖೀ ಖಲು ಶೌರಿಣಾ ಸಾ .. 274..
 ಅಕ್ರೂರಾಯ ರಥೇನ ಕಂಸನಿಕಟಂ ನೇತುಂ ಸಭಕ್ತೀಯುಷೇ
 ಮಗ್ನಾಯಾರ್ಯಮಸಂಭವೋದಕರಯೇ ದಿವ್ಯಸ್ವರೂಪಂ ಯಥಾ .
 ಕ್ರೂರಾಯಾಪಿ ಭವಾಂಬುರಾಶಿಜಠರೇ ಮಗ್ನಾಯ ಮಹ್ಯಂ ತಥಾ
 ದತ್ವಾನಂದಯ ಭಕ್ತಿರಿಕ್ತಮನಸೇ ಶ್ರೀಶ! ಅನುಕಂಪೋಜ್ಜ್ವಲ! .. 275..
 ದೈತ್ಯಾಸ್ತ್ವಯಂ ನಿಜಸಮೀಪಮುಪಾಗತಂ ತ್ವಾಂ
 ವೀಕ್ಷ್ಯ ತ್ವದಂಘ್ರಿಕರಪದ್ಮವರಾಭಿಮರ್ಶಂ .
 ಪ್ರಾಪುರ್ಯಥಾ ನ ಹಿ ತಥಾ ಮುನಯೋಽಪಿ ತತ್ತೇ
 ಶತ್ರುಷ್ಣವೈಮಿ ಕರುಣಾ ತ್ವಧಿಕೇತಿ ನಾಥ .. 276..
 ದುರ್ಯೋಧನಾಯ ವಿಶದೀಕೃತಶಾತ್ರವಾಯ
 ಸಂದರ್ಶಿತಂ ಸದಸಿ ತಾವಕವಿಶ್ವರೂಪಂ .
 ಯದ್ಬರ್ಹಿಷಂ ಮನನಶೀಲತಪಸ್ವಿನಾಂ ತತ್
 ಕಾರುಣ್ಯಕಾರ್ಯಮನಿಯಂತ್ರಿತಮಂಬುಜಾಕ್ಷ .. 277..
 ಶಬರೀವಿತಿರ್ಣವಿಘ್ನಾಶನೋಽಭವಃ
 ವೃಷಶೈಲನಾಥ! ನನು ಶಾಸ್ತ್ರದೂಷಿತಂ .
 ಕೃತವಾನ್ ಕಿಮತ್ರ ಕರುಣಾ ತು ಕಾರಣಂ
 ಕಿಮು ತತ್ಸುಭಕ್ತಿರಥವಾ ರಘೂದ್ವಹ .. 278..

ಕಾಮಂ ಸಂತು ಪ್ರಥಿತವಿಭವಾ ದೇವತಾ ಯಾಸ್ತು ಲೋಕೇ
 ಭಕ್ತೇಭ್ಯೋ ಯತ್ಪ್ರಿಯಮುಪಹರಂತ್ಯಲ್ಪಸೌಖ್ಯಂ ತದೇವ .
 ಸರ್ವಸ್ಯ ತ್ವಂ ಹಿತಕೃದಚಲಸ್ಥೀತಸೌಖ್ಯಪ್ರದೋ ಯತ್
 ಶೇಷಾದ್ರೀಶ! ತ್ವಯಿ ವಸತಿ ತನ್ಮಾತೃಕಲ್ಪಾನುಕಂಪಾ .. 279..
 ತೇಜೋಮಯಸ್ಸ ಭಗವಾನ್ ಪುರುಷೋತ್ತಮಸ್ತ್ವಂ
 ಮಾದೃಗ್ಜನಾವನಕೃತೇ ವೃಷಶೈಲಶೃಂಗಂ .
 ಉಚ್ಚಸ್ಥಲಂ ಸಮಧಿರುಹ್ಯ ದಿದೃಕ್ಷಯೈವ
 ತಿಷ್ಠಸ್ಯಹೋ! ಕರುಣಯಾ ಭುವಿ ವೇಂಕಟೇಶ .. 280..
 ಉಪಗ್ರಾಹ್ಯಂ ದತ್ತಂ ಶ್ರಿತನೃಪತಿಭಿದ್ವೃಪ್ತನಯನಃ
 ನಿಜಾಪಾಂಗೇನೈವ ಕ್ಷಣಮಭಿಮುಖೀಭೂಯ ಸಪದಿ .
 ಸ್ವಭೃತ್ಯಾಯತ್ತಂ ಯಃ ಕಲಯತಿ ಹರೇ! ಸೋಽಪಿ ಕರುಣಾ
 ಸುದೂರೇ ಚೇದ್ಧೀನೋ ವಸತಿ ವಿಪಿನೇ ಶತ್ರುಭಯತಃ .. 281..
 ಹೇಯತ್ವಪ್ರತಿಪಾದನೇಽಪಿ ವಿಷಯೇಷ್ಟಾಭೀಲವತ್ಕೋನ್ಮುಖೇ-
 ಷ್ಟಲ್ಪಾನಂದ ವಿಧಾಯಿಷು ಪ್ರಣಯಿನೋ ಮರ್ತ್ಯಾಃ ಕಿಮರ್ಥಂ ವದ .
 ಸಂಸ್ಕಾರಸ್ಥಿರವಾಸನಾಬಲಮಿದಂ ಚೇದ್ವೇಂಕಟೇಶ! ಪ್ರಭೋ!
 ಕಾರುಣ್ಯಾಮೃತನೇಚನೇನ ಹೃದಯಂ ನಿರ್ಣೀಕ್ತಮಾಪಾದಯ .. 282..
 ಗಜೇಂದ್ರಪರಿರಕ್ತಕ್ಷಣೇ ಕೃತಮತಿರ್ಭವಾಂಸ್ತಸ್ಯ ಚ
 ಸ್ವಭಕ್ತಗಜರಾಟ್ ಪದಗ್ರಹಣಮುಕ್ತಘೋರಾಂಹನಃ .
 ವಿದಾರ್ಯ ನಿಜಚಕ್ರತಃ ಪ್ರಥಮಮೇವ ತಾಂ ನಕ್ರತಾ-
 ಮಪಾಹರದಹೋ! ಹರೇ! ತವ ಕೃಪಾತ್ವಪಾರಾ ಖಲು .. 283..
 ಗ್ರಹಣಕುರ್ದನಸಕ್ತಮನಾ ಹರೇ!
 ರವಿಸುತಾಸಲಿಲೇ ರಮಣೀತತೇಃ .
 ಪ್ರತಿತರಂಗಗಣಪ್ರತಿಬಿಂಬಿತಂ
 ಕರುಣಯಾಕಲಯಸ್ವ ಮೃತಂ ವಶಂ .. 284..
 ನಾಹಂ ತ್ವದೀಯ ಪದಪಂಕಜಯೋರ್ನಮಸ್ಯಾಂ
 ಪುಷ್ಪೋದಕೋದನಫಲಾದಿ ಸುಭೋಗ್ಯವಸ್ತು .
 ಪ್ರೀತ್ಯೈ ಕದಾಪಿ ಭವತೇಽರ್ಪಿತವಾನ್ ಮುರಾರೇ!
 ಸತ್ಯೇವಮಪ್ಯಕಲಯಃ ಕರುಣಾಂ ಮಯೀತ್ಥಂ .. 285..
 ಸೃಷ್ಟಂ ತ್ವಯೈವ ಸುಮಚಂದನಭೋಗ್ಯವಸ್ತು
 ಶ್ರೀವೇಂಕಟೇಶ! ಭವತೇ ತದಪಿ ಪ್ರಯತ್ನಾತ್ .
 ನಾಹಂ ಕದಾಪಿ ಕರತೋಽರ್ಪಿತವಾಂಸ್ತಥಾಪಿ
 ಮಯ್ಯಾಹಿತಾಧಿಕ ದಯೋಽಸಿ ದಯಾನಿಧೇ! ತ್ವಂ .. 286..

ತ್ವಯಾ ಸೃಷ್ಟಾನ್ ಬ್ರಹ್ಮಪ್ರಮುಖವಿಬುಧಾನ್ಮಂದಮತಯೋ
 ಭಜಂತೇ ತೇ ಹೇಯಕ್ಷಣಿಕಫಲಲಾಭಾಯ ಬಹುಶಃ .
 ತಪೋಭಿಯಾಗಾದ್ಯೈಃ ಪಶುವಿಶಸನಸ್ಪೀತಕರಣೈಃ
 ನ ಮನ್ಯಂತೇ ಯೇ ತ್ವಾಂ ಸ್ಥಿರಸುಖದಮತ್ಯದ್ಭುತದಯಂ .. 287..
 ಅಲ್ಪಾಸ್ಥಿರತ್ವಮತಯಸ್ಸುಗುರೂಪದೇಶೈಃ
 ಸ್ವರ್ಗಾದಿಷು ಪ್ರಣಯಿನೋ ನ ಭವಂತಿ ಧೀರಾಃ .
 ಭಾಂತ್ಯತ್ರ ಕಿಂತು ಭವದೀಯಪದಾಬ್ಜಸಕ್ತಾಃ
 ಶ್ರೀ ವೇಂಕಟೇಶ! ಕರುಣಾಂ ತವ ಕಾಂಕ್ಷಮಾಣಾಃ .. 288..
 ಯದ್ವದ್ವಿಭೂತಿಮದಿಹ ಪ್ರಥಿತಪ್ರಭಾವಂ
 ತತ್ತತ್ತ್ವದೀಯಮಹಿಮಾತಿಶಯೋರ್ಜಿತಂ ಹಿ .
 ಏವಂ ಶರೀರಿಷು ಕದಾಪಿ ದಯಾವಿಶೇಷಾತ್
 ಕ್ವಾಪಿ ಪ್ರಕೃಷ್ಟಸುಕೃತೀ ನನು ಭಾಜನಂ ಸ್ಯಾತ್ .. 289..
 ತಪಸಾ ನ ತಥಾಪ್ಯಪಾಸನಾದ್ಯೈಃ
 ನ ತಥಾ ಧೂಮಸುಮೋದನಾರ್ಪಣೇನ .
 ನ ತಥಾ ವೃಷಶೈಲನಾಥ! ದೀನೇ
 ದಯಯಾ ತೇ ಮನುಜೇ ಯಥಾ ಪ್ರಸನ್ನಃ .. 290..
 ಶ್ರೀವೇಂಕಟೇಶ! ನವಹೀರಕಿರೀಟಶೀರ್ಷ
 ಸ್ನಿಗ್ಧಾಸಿತಾತಿಮೃದುಲಾಲಕಪಂಕ್ತಿಭೋಗ್ಯಂ .
 ಆಕರ್ಣವಿಸ್ತೃತವಿಲೋಚನಪುಂಡರೀಕಂ
 ಮನ್ಮಾನಸೇ ತವ ಮುಖಂ ಕೃಪಯಾವಿರಸ್ತು .. 291..
 ಗ್ರೈವೇಯಕಪ್ರಸೃತರತ್ನಮಯೂಖಕಾಂತಿ-
 ಗೀರ್ಣತ್ರಿರೇಖಗಲಲೋಲಸುವರ್ಣಮಾಲಂ .
 ಲಕ್ಷ್ಮೀವಿಲಾಸನಿಲಯಂ ಸುಮಮಾಲಿಕಾಡ್ಯಂ
 ಮನ್ಮಾನಸೇ ವಸತು ತೇ ಕೃಪಯೈವ ವಕ್ಷಃ .. 292..
 ಶುಭ್ರಾಭ್ರಚೂರ್ಣವಿಮಲೋರ್ಧ್ವವಿಶಾಲಪುಂಡ್ರಂ
 ಮಂದಸ್ಮಿತೋನ್ನತಕಪೋಲಮನೋಜ್ವರೂಪಂ .
 ಅಂಸಾವಲಂಬಿಮಣಿಕುಂಡಲದೀಪ್ರಕರ್ಣಂ
 ಮನ್ಮಾನಸೇ ತವ ಮುಖಂ ಕೃಪಯಾವಿರಸ್ತು .. 293..
 ಶ್ರೀಶ್ರೀನಿವಾಸ! ರುಚಿರಾಧರಪೀಠಕಲ್ಪಂ
 ವಿನ್ಯಸ್ತಶುಭ್ರಘನಕೈತವಗುಪ್ತಮೌಗ್ಯಂ .
 ಸ್ನಿಗ್ಧಾತಿಮಾಂಸಲಸುನಿಸ್ತಲಭವ್ಯರೂಪಂ

ಮನ್ಮಾನಸಂ ಸ್ಮರತು ತೇ ಚುಬುಕಂ ದಯಾಲೋಃ .. 294..
 ಅಂಸದ್ವಯಾಂಚಲಸಮರ್ಪಿತಶಂಖಚಕ್ರಂ
 ಆಭೂಮಿಲಂಬಿತಮಹಾಧನಗೂಢಹಸ್ತಂ .
 ಗಾಂಗೇಯಲಂಬಿಪೃಥುಲೋಜ್ವಲಭೂಷಣಾಡ್ಯಂ
 ಬಾಹುದ್ವಯಂ ಸ್ಮರತು ತೇ ಕೃಪಯಾ ಮನೋ ಮೇ .. 295..
 ಪ್ರತ್ಯುಪ್ತಹೀರಮಯಹೇಮತಲಾಂಚಿತಂತೇ
 ವಿಶ್ರಾಣನಾಹಿತಮಣಿಂ ಚ ವಿರಾಜಮಾನಂ .
 ಪಾಣಿಂ ವರಪ್ರದಮಹೀಂದ್ರಮಹೀಧ್ರನಾಥ!
 ಮನ್ಮಾನಸಂ ಸ್ಮರತು ತೇ ಕರುಣಾವಿಶೇಷಾತ್ .. 296..
 ದೈರ್ಘ್ಯಾಂತು ಮಾತುಮಿವ ಜಾನುತಟಾರ್ಪಿತಾಗ್ರಂ
 ದೈರ್ಘ್ಯಾದಿವಾಲ್ಪವಲಿತಾಹಿತಪಾಣಿಪದ್ಮಂ .
 ಭೋಗೀಂದ್ರಭೋಗನಿಭಮಂಬುಜನೇತ್ರ! ವಾಮಂ
 ಬಾಹುಂ ಸ್ಮರಾಮಿ ಕೃಪಯಾ ತವ ಭೋಗಿಭೂಷಂ .. 297..
 ಕಾಂಚೀಕಲಾಪವಿನಿವೇಶಿತಖಡ್ಗಕೋಶಂ
 ಹೇಮಾಭಿಚಿತ್ರಿತಮಹಾಧನಭಾಸುರಾಂಗಂ .
 ಶ್ರೀವೇಂಕಟೇಶ! ಕಟಿದೇಶಮಹಂ ತ್ವದೀಯಂ
 ನಿತ್ಯಂ ಸ್ಮರಾಮಿ ಕರುಣಾಮೃತಭಾಜನಂ ತೇ .. 298..
 ಅಸ್ಮಚ್ಚಿರಾರ್ಜಿತಭಯಾನಕಪಾಪಸಂಘ-
 ಜಂಘಾಲತಾಕರಣಘೋಷಣಕಾಹಲೀ ತೇ .
 ಶ್ರೀವೇಂಕಟೇಶ! ಕನಕಾಂಬರಭಾಸುರಾಭೇ
 ಜಂಘೇ ಸ್ಮರಾಮಿ ಕರುಣಾಮೃತಭಾಜನಂ ತೇ .. 299..
 ಯನ್ನಿಸ್ತೃತೋದಕಧುನೀ ಜನಪಾವನೀ ಯತ್-
 ಸಂಸ್ಪರ್ಶತೋ ದೃಷದಪಿ ಪ್ರಯತಾಬಲಾಭೂತ್ .
 ಶ್ರೀವೇಂಕಟೇಶ! ತವ ತತ್ಪದಪಂಕಜಂ ಮೇ
 ಚಿತ್ತೇ ಸದಾಸ್ತು ಕರುಣಾಮೃತಭಾಜನಸ್ಯ .. 300..
 ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
 ತೃತೀಯಶತಕಂ ಸಂಪೂರ್ಣಂ .

4. ಚತುರ್ಥಶತಕಂ

ಶ್ರೀಃ .

ಶ್ರೀಮತೇ ರಾಮಾನುಜಾಯ ನಮಃ .

ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
 ಶ್ರೀಮತೇ ನಿಗಮಾಂತ ದೇಶಿಕಾಯ ನಮಃ .
 ಅಥ ದಯಾಸಹಸ್ರೇ ಚತುರ್ಥಶತಕಂ .
 ಪ್ರಾಚೀನಕರ್ಮಪರಿವೀಕ್ಷಣಮಂಜುಜಾಕ್ಷ!
 ಯುಕ್ತಂ ಕಿಮು ಶ್ರಿತಜನೇಷ್ಟಪಿ ದುಃಖಭಾಕ್ಷು .
 ತ್ವಾಮೇವ ರಕ್ಷಕತಯಾ ಶರಣಂ ಪ್ರಪನ್ನಂ
 ರಕ್ಷ ದ್ರುತಂ ಕರುಣಯಾ ವೃಷಶೈಲನಾಥ .. 301..
 ಲೀಲಾರ್ಥಂ ಯದಪಿ ಭವಾನ್ ಪ್ರವೃತ್ತ ಏವ
 ತ್ವಲ್ಲೀಲಾವಿಷಯಚರಾಚರಂ ಜಗದ್ಧಿ .
 ಕಿಂ ಕುರ್ವಂತ್ಯಮಿತವಿಚಿತ್ರದುಃಖಭಾಜಃ
 ಕಾರುಣ್ಯಂ ತವ ಶರಣಂ ಮುಕುಂದ! ತೇಷಾಂ .. 302..
 ನವಗ್ರಹಬಲಂ ಭವತ್ಪ್ರಥಿತಶಕ್ತಧೀನಂ ಕಿಲ
 ತ್ವದೀಯನಯನಾಂಚಲಪ್ರಚಲನಾತ್ತಕಾರ್ಯಾ ಹಿ ತೇ .
 ನಿಪಾತಯ ತದದ್ಯ ಮಾ ತದುಪರಿ ಪ್ರಥಾಂ ತ್ವಂ ವೃಥಾ
 ಕೃಪಾಂ ಕುರು ಕೃಪಾನಿಧೇ! ಸಪದಿ ಸಾಪರಾಧೇಷ್ಟಪಿ .. 303..
 ದಯಾನಿಧಿಃ ಕಾರುಣಿಕಃ ಕೃಪಾಲುಃ ಕಾರುಣ್ಯಮೂರ್ತಿಃ ಕರುಣಾಪಯೋಧಿಃ .
 ಇತೀರಯಂತೀಹ ಜನಾ ಭವಂತಂ ಶ್ರೀವೇಂಕಟೇಶ! ತ್ವದನನ್ಯಭಾವಾಃ .. 304..
 ಲೋಕತ್ರಯೇಽಪಿ ಪುರುಷೋತ್ತಮ ಏಕ ಏವ
 ಶ್ರೀಮನ್ ಭವಾಂಸ್ತ್ವದಿತರೇ ನಿಖಿಲಾಶ್ಚ ಲೋಕಾಃ .
 ನಾರ್ಯಾತ್ಮಕಾ ಇತಿ ಕೃತಂ ತದಮುಂ ಜನಂ ಮಾಂ
 ಅಂಗೀಕುರುಷ್ವ ಕೃಪಯಾ ತವ ಭೋಗ್ಯವಸ್ತು .. 305..
 ಕರುಣಾಕರ ಇತ್ಯಹಂ ಭವಂತಂ
 ರಮಣೀಯಾದ್ಭುತವಿಗ್ರಹಂ ಯುವಾನಂ .
 ಉಪಗಂತುಂ ಅಭೀಪ್ಸಯಾಸ್ಮಿ ದೀನಾ
 ಕರುಣಾಂ ತೇ ಮಯಿ ಪಾತಯಾಶು ನಾಥ .. 306..
 ಸ್ತ್ರೀಚಾಪಲಂ ವಿದಿತಮೇವ ಸದಾ ಯುವಾನಂ
 ಶ್ರೀಮಂತಮುಜ್ಜ್ವಲತನುಂ ಗುಣಿನಂ ಪುಮಾಂಸಂ .
 ಮುಗ್ಧಾಭಿಕಾಂಕ್ಷತಿ ಮುದೇತಿ ತದದ್ಯ ನಾಥ!
 ತ್ವಯ್ಯರ್ಪಿತಂ ಮಮ ಮನಃ ಕರುಣಾಂ ಕುರು ತ್ವಂ .. 307..
 ರತ್ನಾಕರಸ್ಯ ತನಯಾಮುಪಯಮ್ಯ ತುಷ್ಟಃ
 ತತ್ತ್ವೀಡನೈಕನಿರತಃ ಶ್ವಶುರಾಲಯೇ ತ್ವಂ .
 ನಿತ್ಯಂ ಶಯಾಲುರಸಿ ಭೋಗಿಮೃದೂಚ್ಚತಲ್ಲೇ

ದೀನೇಷು ನಾಥ! ಕರುಣಾ ಕಥಮಾಪತೇತ್ತೇ .. 308..
 ಸದ್ಯಃ ಪ್ರಪುಲ್ಲನವಸೌರಭಪುಷ್ಪಮಾಲ್ಯಂ
 ಭೋಗ್ಯಾನಿ ಪಕ್ಷಮಧುರಾಣಿ ಫಲಾನಿ ಧೂಪಂ .
 ಶ್ರೀವೇಂಕಟೇಶ! ಭವದರ್ಥಮಹಂ ಚಿರೇಣ
 ವಿನ್ಯಸ್ಯ ತೇಽಭಿಗಮನಂ ಪ್ರತಿಪಾಲಯಾಮಿ .. 309..
 ಕ್ವಾಸೀತಿ ಮಾರ್ಗಣಕೃತೇಽಪ್ಯಬಲೋಜ್ವಿತಹ್ರೀಃ
 ಏಕಾಕಿನೀ ಕ್ವನು ಕಥಂ ಗತಭೀಃ ಭ್ರಮಾಮಿ .
 ಪೃಚ್ಛಾಮಿ ಕಂ ಭುವಿ ನ ಕೋಽಪಿ ಭವತ್ಸ್ವರೂಪಂ
 ಜಾನಾತಿ ತತ್ಕರುಣಯಾ ಸಮುಪೇಹಿ ನಾಥ .. 310..
 ತ್ವಂ ತ್ವೇಕಭಾರ್ಯ ಇತಿ ಕಿಂ ವಿರಮಾಮಿ ನಾಥ!
 ನೈವಂ ಹಿ ದಿವ್ಯಮಹಿಷೀಶತವಲ್ಲಭೋಽಸಿ .
 ತಸ್ಮಾತ್ತ್ವದೀಯಕರುಣಾಮುಭಿಕಾಂಕ್ಷಮಾಣಾ
 ತ್ವಲ್ಲಭಮಾತ್ರತೃಪ್ತಿತಾ ಶರಣಂ ವ್ರಜಾಮಿ .. 311..
 ಕಿಂ ಯಾಸಿ ತಾರ್ಕ್ಷ್ಯಗಮನಶ್ರ್ಮಿತರಕ್ಷಣಾಯ
 ಯತ್ರಾಹ್ವಯಂತಿ ಬಹವೋ ನನು ಮಾದೃಶಾಸ್ತ್ವಾಂ .
 ಕಿಂ ವಾಧವಾ ಮಯಿ ಯಥಾ ನಿತರಾಂ ತಥೈವ
 ನಾಥ! ಪ್ರಕಾಶಯಸಿ ತೇಷ್ವಪಿ ನಿರ್ದಯತ್ವಂ .. 312..
 ಸದ್ಗುರುಂ ನನು ಪುರೋಹಿತಂ ಕುರು
 ಪ್ರಾರ್ಥಯಾತ್ಮಹಿತಕಾಂಕ್ಷಯೈವ ತಂ .
 ಸೋಽನುದರ್ಶಯತಿ ಚೇದಿತಿ ಪ್ರಿಯಂ
 ದೇಹಿ ತಾದೃಶಗುರುಂ ತ್ವಮೇವ ಮೇ .. 313..
 ಅನಭ್ಯರ್ಚಿತೋಽಪಿ ಪ್ರಸೂನೈರ್ಮಯಾ ತ್ವಂ
 ಕೃಪಾದೃಷ್ಟಿಪಾತ್ಯೈಸ್ಸದಾನಂದದೋ ಮೇ .
 ಸ್ಥಿತೇಽಪ್ಯೇವಮೇನಾಂ ಕುತೋ ವಾ ಸುದೂರೇ
 ನಿಧಿತ್ಸಸ್ಯಹೋ! ತೇಽನುಕಂಪಾ ವಿಚಿತ್ರಾ .. 314..
 ನಿತ್ಯಮಂಗಲಗುಣಾಂಸ್ತವಾನಿಶಂ
 ಭಾವಯಂತ್ಯನವಧಿಪ್ರಮೋದಭಾಕ್ .
 ತ್ವತ್ಸಮಾಗಮಸುಖೇಪ್ಸಯಾಸ್ಮ್ಯಹಂ
 ವೇಂಕಟೇಶ! ಕರುಣೈಕಕಾಂಕ್ಷಿಣೀ .. 315..
 ತ್ವತ್ಪ್ರಾಪ್ತಿಕಾಂಕ್ಷಿಹೃದಯಂ ಮಮ ದೀನಬಂಧೋ!
 ನಿರ್ನಿದ್ರತಾಗಲಿತಶಕ್ತಿನಿತಾಂತತಾಂತಂ .
 ಬಾಹ್ಯೇಂದ್ರಿಯಾಣಿ ವಿಕಲಾನಿ ತನೋತಿ ನಾಥ!

ತನ್ಮಾನ್ಮಯಿ ಪ್ರಹೀಣು ತೇ ಕರುಣಾಂ ಕೃಪಾಲೋ .. 316..
 ಸೌರಭ್ಯಪೂರ್ಣತುಲಸೀವನಮಾಲಿಕಾ ಶ್ರೀ-
 ದೀಪ್ರೇಂದ್ರನೀಲಫಲಕಾಮಲವಕ್ಷಸಂ ತ್ವಾಂ .
 ನಿತ್ಯಂ ಸ್ಮರಂತ್ಯಪಗತಾಖಿಲಕಲ್ಮಷಾಸ್ಮಿ
 ಸ್ವೀಕೃತ್ಯ ತತ್ಕರುಣಯಾಚ್ಛುತ! ಮಾಂ ಪುನೀಹಿ .. 317..
 ಗೋಪೀಭರ್ತವನೀತಗಂಧಿತನುಭಿಸ್ವಿನ್ನಾಂಗಕಾಭಿವ್ರಜೇ
 ಗ್ರಾಮ್ಯಾಭೂಷಣಭೂಷಿತಾಭಿರನಿಶಂ ಗೋವಿಟ್ ಕರಾಭಿರ್ಹರೇ! .
 ಕ್ರೀಡನ್ ಭೋಗ್ಯತಯಾ ಪ್ರಮೋದಮಭಜೋ ನಾಹಂ ತಥಾ ಕಿಂ ಕೃಪಾ-
 ಪಾತ್ರಂ ತೇ ವೃಷಶೈಲನಾಥ! ಕೃಪಯಾ ತಾದೃಗ್ವಿಧಾಂ ಸ್ವೀಕುರು .. 318..
 ಶ್ರುತಿವೇದ್ಯಮಾತ್ಮನಿ ವಿಚಿಂತ್ಯ ದರ್ಶನ-
 ಸ್ಪೃಹಯೈವ ಸಂತತವಿಚಾರತತ್ಪರಾ .
 ವಿಬುಧೈರುದೀರಿತಮಹಂ ನಿಶಮ್ಯ ತೇ
 ತ್ವನುಪಾಲಯಾಮಿ ಕರುಣಾಂ ರಮಾಪತೇ .. 319..
 ಬ್ರಹ್ಮಾದಯೋಽಪಿ ಮುನಯೋಽಪಿ ಸುಯೋಗಿನೋಽಪಿ
 ಧ್ಯಾನಾರ್ಚನಾದಿಭಿರುಪಾಸನತತ್ಪರಾ ಯೇ .
 ದೃಗ್ಗೋಚರೋಽಸ್ತಿ ನ ಕದಾಪಿ ಭವಾಂಸ್ತು ತೇಷಾಂ
 ಕಾ ವಾ ಕಥಾ ಮಯಿ ವಿಭೋ! ಕರುಣಾ ಗತಿರ್ಮೇ .. 320..
 ಸರ್ವಜ್ಞಸ್ತ್ವಂ ಮಮ ಚ ಹೃದಯಂ ವೇತ್ಸಿ ಕಾರುಣ್ಯಮೂರ್ತಿಃ
 ಕ್ಲಿಷ್ಟಕ್ಷೇಶಪ್ರಶಮನಪಟುಸ್ಸರ್ವಶಕ್ತೋಽಸಿ ನಾಥ! .
 ತ್ವಾಮೇವಾಹಂ ತದಿಹ ಶರಣಂ ಯಾಮಿ ದೀನಾತಿಮುಗ್ಧಾ
 ತ್ವತ್ಸ್ವಂ ಶ್ರೀಶ! ಪ್ರಭವತಿ ಭವಾನ್ಕರ್ತುಮೀಶೋ ಯಥೇಚ್ಛಂ .. 321..
 ಕಲಿಕಲ್ಮಷದುರ್ಜನೌಘಮಧ್ಯೇ
 ಕಥಮೇಕಾ ನಿವಸಾಮಿ ನಾಥ! ಭೀತಾ .
 ಪುರುಷೋತ್ತಮ! ತೇ ಕರಾವಲಂಬಂ
 ಕೃಪಯಾ ದೇಹಿ ಸಮುದ್ಧರಾಬಲಾಂ ಮಾಂ .. 322..
 ದುರ್ಮಾನದೃಪ್ತಹೃದಯಾಸ್ಮಿ ಕುರೂಪಹೇಯಾ-
 ಪ್ಯಾತ್ಮನ್ಯನೇಕಸುಖಭಾವನಯಾತಿಖಿನ್ನಾ .
 ಕುಬ್ಜಾಪ್ರದರ್ಶಿತದಯಾಮನುಚಿಂತ್ಯ ಧೀರಾ
 ಹೃಷ್ಟಾ ತಥಾಪಿ ವೃಷಶೈಲವಿಭೋ! ಭವಾಮಿ .. 323..
 ಆತ್ಮಾ ಗುಣೈರ್ವಿವಿಧಗುಂಭನಭೋಗ್ಯರೂಪಾ
 ಮಾಲಾರ್ಪಿತಾ ಭಗವತೇ ಕರಣಾನ್ಯಮೂನಿ .
 ಕೋಟೀರಹಾರಮಣಿಕುಂಡಲನೂಪುರಾದಿ-

ದಿವ್ಯೋಜ್ವಲಾಭರಣಕಾನಿ ಕೃಪಾಂ ವಿಚಿಂತ್ಯ .. 324..

ಗಾಂಭೀರ್ಯಂ ಹೃದಯಗತಂ ರುಣದ್ಧಿ ಭಾವಂ

ಕಾರುಣ್ಯಂ ನಯನಯುಗೇ ವಿಜೃಂಭತೇ ತೇ .

ಸ್ತಬ್ಧಾಸ್ಥಿ ಪ್ರಥಮಮವೇಕ್ಷ್ಯ ತು ದ್ವಿತೀಯಂ

ಹೃಷ್ಟಾಸ್ಥಿ ಶ್ರಿತಜನರಕ್ಷಣೈಕದೀಕ್ಷ! .. 325..

ಸ್ವಪ್ನೇ ಭವಾನ್ನಯನಯೋರ್ಧುರಿ ಸಂಚರನ್ ಸನ್

ಶುಭ್ರಾಂಬುವಾಹಶಕಲೇಷು ವಿಲೀನದೇಹಃ .

ಧೂಮೋಪಮೋ ಮಲಿನಕಾಂತಿರಗೋಚರಃ ಕಿಂ

ಕಾರುಣ್ಯಕಾರ್ಯಮಹಿಶೈಲವಿಭೋ! ತವೇದಂ .. 326..

ಪ್ರಾಲೇಯಪುಂಜಪಿಹಿತಾಂಗವದಚ್ಛಕಾಂತಿಃ

ಮಂದಂ ಸಮೀಪಮುಪಗಮ್ಯ ಸುಧಾಂಶುಬಿಂಬಾತ್ .

ಅಂತರ್ಹಿತೋಽಸಿ ಮಲಿನಸ್ವಪನೇ ಸ್ಮಿತಾಸ್ಯಃ

ಕಾರುಣ್ಯಕಾರ್ಯಮಹಿಶೈಲವಿಭೋ! ತವೇದಂ .. 327..

ತ್ವಚ್ಚಿಂತನಾಚಲವಿಲೋಚನಸಮ್ಮುಖೀನಃ

ಬಾಹೂ ಪ್ರಸಾರ್ಯ ಪರಿರಂಭಮಿವಾಭಿಕಾಂಕ್ಷನ್ .

ಅಂತರ್ಹಿತೋಽಸಿ ಸಹನಾ ಸ್ವಪನೇ ಪ್ರಲೋಭ್ಯ

ಕಾರುಣ್ಯಕಾರ್ಯಮಹಿಶೈಲವಿಭೋ! ಕಿಮೇತತ್? .. 328..

ವೃಷಶೈಲಸಾನುಷು ಘನೋಪಮ ಸ್ಥಿತಃ

ಚಪಲಾಭನೇತ್ರಯುಗಸಂಜ್ಞಯಾಹ್ವಯನ್ .

ಸ್ವಪನೇ ದ್ರುಮೌಘಪಿಹಿತಃ ಪ್ರಲೋಭ್ಯ ಮಾಂ

ಗತವಾನ್ ಕಿಮೇತದುಚಿತಂ ದಯಾನಿಧೇಃ? .. 329..

ಸಂಗ್ರಥ್ಯಮಾನಮಪಹೃತ್ಯ ಹರಾತ್ಪ್ರಸೂನ-

ಮಾಲ್ಯಂ ಸಮರ್ಪ್ಯ ನಿಜಕಂಠತಲೇ ಸ್ಮಿತಾಸ್ಯಃ .

ಪಶ್ಚಾನ್ಮದೀಕ್ಷಣಪಿಧಾನಕೃತೋದ್ಯಮೋಽಭೂಃ

ಸ್ವಪ್ನೇ ತಿರೋಹಿತತನುಃ ಕರುಣಾ ಕಿಮೇಷಾ? .. 330..

ಕಾಂತೋ ವ್ಯವಸ್ಯತಿ ಕಿಮಿತ್ಯನುಪಾಲನಾಯ

ಧ್ಯಾನೈಕಮಂಧರದೃಶಂ ಸ್ವಪನೇ ನಿಷಣ್ಣಾಂ .

ಏಕಾಂತನಿಶ್ಚಲತನುಂ ಪರಿರಭ್ಯ ಮಾಂ ದ್ರಾಕ್

ಅಂತರ್ಹಿತೋಽಸಿ ಕಿಮು ತೇ ಕರುಣಾಚ್ಯುತೈಷಾ .. 331..

ವಿವಾಹಸಮಯೋಚಿತ ಪ್ರಥಿತಭೂಷಣಾಭೂಷಿತಾಂ

ಸಖೀಜನಸಮೇಧಿತಪ್ರಿಯವಿಲೋಕನಾಭಾಷಣಾಂ .

ತ್ರಪಾನತಮುಖೀಮಿಮಾಂ ಸ್ವಪನಕೇ ವಿಲೋಭ್ಯ ಶ್ರಿಯಾ

ಖಗೇಶಗಮನೋಽಗಮಃ ಕಿಮು ಕೃಪಾ ತವೇಯಂ ಹರೇ! .. 332..
 ಕರುಣಾಕರ ಇತ್ಯಶೀಷಭಕ್ತೈ-
 ವಿನುತೋ ಮಾಂ ಸುಷಮಾವಿಹೀನದೇಹಾಂ .
 ಪರಿವರ್ಜಿತಸರ್ವಭೋಗಭಾಗಾಂ
 ಭವದೀಯಾಂ ಸಮುಪೇಕ್ಷಸೇ ಹರೇ! ಕಿಂ? .. 333..
 ಅಕಿಂಚನೇಯಮಿತಿ ಮಾಂ ಕಿಮು ವರ್ಜಯಸಿ ಪ್ರಭೋ!
 ಅನನ್ಯಗತಿಕೇತ್ಯೇವಂ ಊರೀಕುರು ಕೃಪಾಕರ! .. 334..
 ಪ್ರಾರ್ಥಿತೋಽಪಿ ಭಗವಾನ್ ಸ ನ ದೃಷ್ಟಃ ನಾಪ್ಯಭಾಷತ ನ ಮಾಮಭಿಯಾತಃ .
 ವಾರಿವಾಹಮುಪಕಲ್ಪ್ಯ ಸುದೂತಂ ಪ್ರೇಷಯಾಮಿ ಯದಸೌ ಗತಿದಕ್ಷಃ .. 335..
 ಹೇ ಜೀಮೂತ! ಕ್ಷಿತಿಜವಿನುತ! ಸ್ಥಿತಕೀರ್ತಿಸ್ತ್ವಮೇವ
 ಕ್ಲಿಷ್ಟೈರ್ಜುಷ್ಪಶ್ಚಿಶಿರಹೃದಯೋ ಜೀವನಸ್ಪರ್ಶನಾತ್ಮಾ .
 ಯತ್ತೇ ಜನ್ಮ ಪ್ರಕೃತಿಮಧುರಂ ಪ್ರಾಣಿನಃ ಪ್ರಾರ್ಥಯಂತೇ
 ತಸ್ಮಾದ್ಗುತೋ ಭವ ಮಮ ಕೃಪಾನೀರಪೂರಾಭಿವರ್ಷೀ .. 336..
 ಕಾಂತ್ಯಾ ತುಲ್ಯೋ ದಿತಿಸುತರಿಪೋರಿಂದಿರಾತುಲ್ಯವಿದ್ಯು-
 ಚ್ಚಿಷ್ಟೋ ವಿಷ್ಣೋಃ ಪದಮನುಸರಸ್ಯಾಶ್ರಿತಶಾಂತಿಶಾಂತೈಶ್ಚ .
 ಯತ್ತ್ವಂ ಸ್ಥಾತುಂ ಶಿಖರಿಶಿಖರಂ ಕಾಂಕ್ಷಸೇ ಸಾದರಂ ತದ್
 ದೂತೋ ಭೂತ್ವಾ ಮಮ ಹೃದಯಜಂ ತಾಪಮುನ್ಮೂಲಯಾಶು .. 337..
 ವಿದ್ಯುದ್ವೀಪಃ ಪ್ರಚಲ ಗಗನೇ ಮೇಘ! ಗಂಭೀರಘೋಷಃ
 ಪ್ರಾಚೀಂ ಕಾಷ್ಠಾಂ ಗಹನಸುಭಗಂ ಭೂತಲಂ ವೀಕ್ಷಮಾಣಃ .
 ಮಧ್ಯೇಮಾರ್ಗಂ ಕುಟಿಲಗತಯೋ ವೀಚಿಶುಭ್ರಾಂಬುಪೂರಾಃ
 ಕರ್ಷಂತ್ಯಕ್ಷಿ ಪ್ರಯತಸರಿತೋ ನಿಮ್ಮವೇಗೋರುರಾವಾಃ .. 338..
 ಗಚ್ಛಂತಂದಂ ವಿಯತಿ ಮರುತಾ ಪ್ರೇರ್ಯಮಾಣೋ ರಸಾತ್ಮಾ
 ಹರ್ಷೋಡ್ಧೀನೈರನುಸೃತಗತಿಸ್ಸಂಘಶಶ್ಚಾತಕೈಸ್ತ್ವಂ .
 ಉತ್ತಿಂಭಾಡ್ಯೈರ್ನಟನಪಟುಭಿರ್ವೀಕ್ಷ್ಯಮಾಣೋ ಮಯೂರೈಃ
 ಪಶ್ಯಸ್ಯಾರಾಗ್ನಿಮುರುತರುವ್ಯಾಪ್ತಮತ್ಯುಚ್ಛ್ರಿತಾಗ್ರಂ .. 339..
 ದೂರಾತ್ನೋಽಯಂ ಧವಲತುಹಿನಸ್ತೋಮಸಂಭಾದಿತಸ್ತುಃ
 ಪತ್ರೋರ್ಣಾಂಗೋ ವ್ರತತಿಕುಸುಮೈರ್ಮಾಲಭಾರೀವ ವೃಕ್ಷೈಃ .
 ಕೇಶಾಢ್ಯೋ ವಾ ವಿಶದನಿಪತನ್ನಿರ್ಝರಸ್ಪಾರಹಾರಃ
 ಕ್ಷಾಭೃಚ್ಛೇಮಾನ್ ಸುಭಗತನುಭೃದ್ ದೃಶ್ಯತೇ ಪ್ರೋಚ್ಛಮೌಲಿಃ .. 340..
 ಸ್ತೋಕಂ ಮಂದಂ ನಿಕಟಗಮನಃ ಪಶ್ಯ ಸಾನುಂ ವಿಶಾಲಂ
 ತುಷ್ಟೈಃ ಕೀರೈರ್ವಿಗುಣಿತಹರಿದ್ವರ್ಣಪರ್ಣಾಭಿರಾಮಂ .

ಕಾಸಾರೈಶ್ಚ ಸ್ಪುಟಕಮಲಿನೀಕರ್ಷಣಕ್ರೀಡನೇಭೈಃ
 ಕುಂಜೈರ್ನಾನಾಭುಜಗತತಿಭಿದರ್ಶನೀಯಂ ತಟಿತ್ವನ್! .. 341..
 ನಾನಾವರ್ಣಪ್ಲವಗನಿವಹೈಶ್ಚಾಲ್ಪಮಾನೋಚ್ಚಶಾಖೈಃ
 ವೃಕ್ಷೈಸ್ಸೂರಿಸ್ವಕೃತಜನಿಭಿಸ್ತೇವ್ಯಮಾನಂ ಸುಮೌಘೈಃ .
 ವಲ್ಮೀಕೈಶ್ಚ ವ್ರತತಿಪಿಹಿತೈಸ್ಸರ್ಪನಿರ್ಮೋಕಜುಷ್ಪೈಃ
 ವ್ಯಾಪ್ತಂ ಪಶ್ಯ ಪ್ರಶಮಿತಗತಿಸ್ಸಾನುದೇಶಂ ವೃಷಾದ್ರೇಃ .. 342..
 ಕಹ್ವಾನ್ಮೀನಗ್ರಹಣನಿರತಾನ್ ಧ್ಯಾನಿವನ್ನಿಶ್ಚಲಾಂಗಾನ್
 ಕಾಸಾರಾಂತೇ ಕುಟಿಲಚರಣಾನ್ ಪಶ್ಯ ದೀರ್ಘಾಗ್ರಚಂಚೂನ್ .
 ಕ್ರೋಡಾನ್ಮುಸ್ತಾಖನನಕಲುಷಸ್ಥೀತಘೋಣಾನ್ಮಹೀಧ್ರ-
 ಪ್ರಸ್ಥೇ ಪಶ್ಯನ್ ಜಲದ! ಪುರತೋ ಯಾಹಿ ಮಂದಂ ವಿಗರ್ಜನ್ .. 343..
 ವಪ್ರಕ್ರೀಡಾಕುತುಕಮಹಿಷೋದ್ಧೂಲಿತೋದಗ್ರನಾಕೂನ್
 ಭಲ್ಲೂಕೌಘಪ್ರಕಟಿತಗುಹಾನಚ್ಛತಾಹೇಯಭಾಗಾನ್ .
 ದೀರ್ಘಸ್ಥೂಲೈರಜಗರಗಣೈಃ ಕೃಷ್ಯಮಾಣಾಗ್ರಸತ್ವಾನ್
 ಭೋಗೀಂದ್ರಾದ್ರೇರ್ಜಲದ! ಪುರತೋ ಯಾಹಿ ಪಶ್ಯನ್ ಪ್ರದೇಶಾನ್ .. 344..
 ತಾಕ್ಷ್ಯಾಹೀಶಪ್ರಮುಖದುರಿತದ್ವಂಸಿಪುಣ್ಯಾಚ್ಛತೀರ್ಥಾನ್
 ಪ್ರಾಲೇಯಾಭಪ್ರತಿಭೃಗುತಟಸ್ತಾವಿನೀರಪ್ರವಾಹಾನ್ .
 ನಾನಾವೃಕ್ಷಪ್ರಚುರಫಲಭುಕ್ಷಕ್ಷಿರಾವಾಭಿರಾಮಾನ್
 ಭೋಗೀಂದ್ರಾದ್ರೇರ್ಜಲದ! ಪುರತೋ ಯಾಹಿ ಪಶ್ಯನ್ ಪ್ರದೇಶಾನ್ .. 345..
 ವೈಕುಂಠಪ್ರಾಪ್ತ್ಯಭಿಮುಖಸಮಾರೋಹನಿಶ್ರೇಣಿತುಲ್ಯಾ
 ಸೋಪಾನಾಲಿನ್ಯನಯುಗಲಂ ಚೇತನಾನಾಂ ಧಿನೋತಿ .
 ಯಾ ಶೇಷಸ್ಯ ಪ್ರತತಜರರಸ್ಥಾನರೇಖಾಲಿಕಲ್ಪಾ
 ದ್ರಷ್ಟವ್ಯಾ ಶ್ರೀಜಲದ! ಭವತಾಪ್ಯದ್ಭುತಾ ದೂರತೋ ಹಿ .. 346..
 ಏವಂ ಪಶ್ಯನ್ ದಿವಿ ಶಿಖರಿಣಃ ಷಡ್ವ್ಯತೀತ್ಯಾಥ ಮಂದಂ
 ದಿವ್ಯಂ ಗೋತ್ರಂ ಜಲದ! ವಿನಯಾತ್ ಸಪ್ತಮಂ ಯಾಹಿ ಭಕ್ತ್ಯಾ .
 ಕಿಂ ವಾ ಬ್ರೂಯಾಂ ನಿರವಧಿಮಹಾವೈಭವಂ ತತ್ರ ವಿಷ್ಣೋಃ
 ಗತ್ವಾ ಪಶ್ಯನ್ನಫಲಯ ದೃಶೌ ಸಾವಧಾನಂ ಕ್ರಮೇಣ .. 347..
 ಯಾತಾಯಾತಪ್ರಸೃತಜನತಾದುಷ್ಟವೇಶಾಗ್ರಭಾಗಂ (ಮಾರ್ಗಂ)
 ನಾನಾವಸ್ತುಪ್ರಚುರವಿಪಣಿಧ್ವಾನನಿರ್ಭಿಣ್ಣಕರ್ಣಂ .
 ಸದ್ಯಃ ಕ್ಷೌರಪ್ರಕಟಜನತಾಸ್ನಿಗ್ಧನಿರ್ಮೋಮಮುಂಡಂ
 ಶೇಷಾದ್ರೇರ್ಧೃಕೃಥಮವಿಷಯಂ ಪಶ್ಯ ಬಾಹ್ಯಂ ಪ್ರದೇಶಂ .. 348..
 ಅಗ್ರೇ ಸ್ತೋಕಂ ವ್ರಜಸಿ ಯದಿ ತೇ ದೃಕೃಥಪ್ರಾಪ್ಯಶೃಂಗಂ
 ತಾಲೋತ್ತುಂಗಂ ವಿವಿಧವಿಲಸತ್ತುತ್ರಿಕಾಚಿತ್ರಿತಾಂಗಂ .

ಸೌವರ್ಣಾಂಚತ್ಕಲಶಶಿಖರಂ ಗೋಪುರಂ ದೃಶ್ಯತೇಽಕ್ಷಾ
 ಪೇಯಂ ದೃಷ್ಟ್ವಾ ಸುಘಟಿತಕರೋ ಮೋದನೇ ವಿಸ್ಮಿತಸ್ತ್ವಂ .. 349..
 ಶ್ವಭ್ರೇ ದಿವ್ಯಂ ಲಸತಿ ವಿತತಂ ಮಂದಿರಂ ಸುಂದರಾಂಗಂ
 ನಿತ್ಯಂ ನಾನಾಜನಪದಜನೈಃ ಪೂರ್ಯತೇ ಯತ್ತು ಭಕ್ತೈಃ .
 ಭಕ್ತಾನೀತ್ಯೈರ್ದ್ರವಿಣಕನಕೈಃ ವಸ್ತ್ರರತ್ನೈಶ್ಚ ಯಸ್ಮಿನ್
 ಕೋಶೋ ಭಕ್ತ್ಯಾ ಜಲದ! ಭವತಾ ದರ್ಶನೀಯಂ ತದಾರಾತ್ .. 350..
 ತಾಕ್ಷ್ಯಸ್ತಂಭಂ ಕನಕಪಿಹಿತಂ ತಾಲತುಂಗಂ ಪುರಸ್ತಾತ್
 ಕರ್ಪೂರೌಘಜ್ವಲನಮಲಿನಸ್ಥಿತಪಾಷಾಣಪೀಠಂ .
 ಪಶ್ಯನ್ನಗ್ರೇ ವಿರಚಿತನತಿರ್ದಕ್ಷಿಣೇನಾಥ ಗಚ್ಛನ್
 ಮಾಲ್ಯಾಗಾರಂ ಘುಸೃಣುದೃಷದಂ ವೀಕ್ಷ್ಯ ಮಂದಂ ಪ್ರಯಾಹಿ .. 351..
 ವಾಮೇ ಪಾರ್ಶ್ವೇ ಕನಕರುಚಿರಾಚಿತ್ರಿತಾಂಗೇ ವಿಮಾನೇ
 ದೀಪ್ರಾಭಂ ತ್ವಂ ರವಿಕಿರಣತಃ ಪಶ್ಯ ತಂ ವೇಂಕಟೇಶಂ .
 ಸ್ಥಿತ್ವಾ ಸ್ತೋಕಂ ಯತಿಪತಿವರಂ ಜ್ಞಾನಮುದ್ರಾಭಿರಾಮಂ
 ತಂ ಸಾಷ್ಟಾಂಗಪ್ರಣತಿ ವಿನಯಾತ್ಪಶ್ಯ ತತ್ತೀರ್ಥಪಾಯೀ .. 352..
 ಘಂಟಾಘೋಷಃ ಪ್ರಸರತಿ ಯದಾ ಭೋಜ್ಯಪೀಠಸ್ಥಿತಂ ತಂ
 ಜಾನೀಹಿ ತ್ವಂ ಜಲಧರ! ತದಾಭ್ಯಂತರಂ ತಸ್ಯ ಮಾ ಗಾಃ .
 ಯಾವದ್ ಘಂಟಾನಿನದ ವಿರತಿಸ್ತಾವದೇಕತ್ರ ಭಕ್ತ್ಯಾ
 ದ್ವಾರಸ್ಥಾನಾಮನುಮತಿಮಹಂ ಪಾಲಯಂಸ್ತಿಷ್ಠ ದೂರೇ .. 353..
 ಭಕ್ತೌಘಾನಾಮಹಮಹಮಿಕಾಸಂಭ್ರಮಾಮರ್ದಭಾಕ್ಷ್ಯಂ
 ಮಾ ಭೂಃ ಕಂಚಿದ್ಭಗವದುಪಸಾನ್ನಿದ್ಯಕೈಂಕರ್ಯಭಾಜಂ .
 ಆಶ್ರಿತ್ಯಾರಾತ್ರವಿಶ ನ ತಥಾ ಚೇತ್ಸದಾ ಭಕ್ತಸಂಘೈಃ
 ಯುಕ್ತಶ್ರೀಮಾನ್ ಲಸತಿ ನ ರಹೋ ವಕ್ತುಮೇವಾವಕಾಶಃ .. 354..
 ಬಾಹ್ಯೇ ದ್ವಾರೇ ಜಯವಿಜಯಯೋಃ ದರ್ಶನಂ ಪ್ರಾಪ್ಯ ಪೂರ್ವಂ
 ತತ್ರತ್ಯಸ್ತನ್ ವೃಷಗಿರಿಪತಿಂ ಪಶ್ಯ ಪಶ್ಚಾದುದಗ್ರಂ .
 ದೀಪಜ್ವಲಾಕಬಲಿತತಮೋಗರ್ಭಗೇಹೇ ಸ್ಥಿತೋ ಯಃ
 ಶ್ರೀಮಾನೂಷ್ಮಪ್ರಸರಣಕನದ್ಧಿವ್ಯದೇಹೋ ಯಥೇಂದುಃ .. 355..
 ಅಂತರ್ಯಾತೋ ವಿನಯವಿನತೋ ದೇಹಲೀಂ ಗರ್ಭಧಾಮ್ನಃ
 ಪ್ರಾಪ್ಯ ಶ್ರೀಮನ್ ವೃಷಗಿರಿಪತೇರ್ವೀಕ್ಷ್ಯ ಮಂದಸ್ಮಿತಾಸ್ಯಂ .
 ಮುಗ್ಧೋ ಮಾ ಭೂಸ್ತ್ಮರಣವಿಕಲಸ್ತಬ್ಧಗಾತ್ರೋ ಯತಸ್ತ್ವಂ
 ಮದ್ವಾರ್ತಾಂ ತಚ್ಚ ವಣಪಥಗಾಂ ಪ್ರೇಷಿತಃ ಕರ್ತುಮೇವ .. 356..
 ಕಾರುಣ್ಯೈಕಪ್ರವಣಹೃದಯೋ ಯದ್ಯಪಿ ಶ್ರೀನಿವಾಸಃ

ವಿಸ್ತಂಭಾರ್ಹೋ ನ ಭವತಿ ತಥಾಪ್ಯತ್ರ ಯದ್ವಂಚಕಸಃ .
 ಸೌಂದರ್ಯೇಣ ಶ್ರಿತಜನಮನಸ್ಸಂಪ್ರತಾರ್ಯ ಸ್ವಕಾರ್ಯಂ
 ಕರ್ತುಂ ಶಕ್ನೋ ಬಲಿಮಿವ ಪುರಾ ವಾಮನೋ ವಾಮಮೂರ್ತಿಃ .. 357..
 ವಕ್ಷಃಪೀಠೀಲಯಕಮಲಾವೀಕ್ಷಣೈಕಾಭಿಕಾಂಕ್ಷೀ
 ತಿಷ್ಠಾಮ್ಯೇಕೋ ಗಿರಿತಟಗತೋ ಹಂತ! ತೇಽತ್ರಾಪಿ ಭಕ್ತಾಃ .
 ಆಯಾಂತೀತಿ ಸ್ಮಿತವದನಭಾಕ್ ನಿಶ್ಚಲಾತ್ಮಾ ಸ್ಥಿತಃ ಕಿಂ
 ಪೃಚ್ಛೈವಂ ತಂ ನ ತು ಕಿಮಥವಾ ಮೌನಮುದ್ರಾಂ ಲಭೇತ .. 358..
 ಏಕಾಕೀ ನ ಕ್ಷಣಮಪಿ ರಹಸ್ಯಾಸ್ಥಿತಃ ಶ್ರಾಂತಿಶಾಂತೈಃ
 ಭಕ್ತಾಘಾತಾನಾಂ ಶ್ರಮಪರಿಹೃತೌ ದತ್ತದೃಷ್ಟಿಸ್ಥಿತಸಃ .
 ತನ್ಮಧ್ಯೇ ತ್ವಂ ಕಥಮಪಿ ಚಿರಂ ಪಾಲಯನ್ ಕಾಲಮೀಷತ್
 ಲಬ್ಧ್ವಾ ಬ್ರೂಹಿ ಪ್ರಥಮಮಮಿತಪ್ರಾರ್ಥನಾಸಮ್ಮುಖೀನಂ .. 359..
 ಹೇ! ನಾಥ! ತ್ವಾಂ ನಿರವಧಿಗುಣಂ ನಿತ್ಯಕಾರುಣ್ಯಮೂರ್ತಿಂ
 ಮತ್ವಾ ಮುಗ್ಧಾ ಶ್ರುತಿಶುಭಗಿರಾ ಪ್ರೋಕ್ತಯಾ ಪಂಡಿತೈಸ್ತೈಃ .
 ತ್ಯಕ್ತಾಹಾರಾ ವ್ರತನಿಯಮತಃ ಕ್ಲೇಶಯಂತೀ ಶರೀರಂ
 ನಿರ್ನಿದ್ಭೀಕಾ ತ್ವದುಪಗಮನೇ ವರ್ತತೇ ದತ್ತದೃಷ್ಟಿಃ .. 360..
 ಶ್ರುತ್ವಾ ವೃತ್ತಂ ಭವತಿ ಕುತುಕೀ ಶ್ರೋತುಕಾಮಃ ಪುನಸ್ತತ್
 ಯಸ್ಮಾತ್ಸೋಯಂ ನಿರವಧಿದಯಶ್ಚಾರ್ತವೃತ್ತಾಂತತಾಂತಃ .
 ತಸ್ಮಿನ್ ಕಾಲೇ ಮಮ ತು ವಿಷಯಂ ಶ್ವಾವಯ ಶ್ರೋತ್ರಭವ್ಯಂ
 ಪ್ರಾಪ್ತಂ ಕಾಲಂ ವಿಫಲಯ ಕದಾಪ್ಯನ್ಯವೃತ್ತೇನ ಮೈವ .. 361..
 ಸಂತಪ್ತಾನಾಂ ಶ್ರಮಹರಣವಿತ್ಪಾಣಿನಾಂ ಜೀವನಾತ್ಮಾ
 ಸೃಷ್ಟಶ್ಚಾಹಂ ಸಮಭವಮಹಂ ಯತ್ಪ್ರಸನ್ನಾಮ್ಯಯೋಽಸ್ಮಿ .
 ತ್ವದ್ಭಕ್ತಾಯಾಸ್ತವ ಪದಕೃತೇ ಸಂತತಂ ಚಿಂತಯಂತ್ಯಾಃ
 ದೂತೋಽಸ್ಮೀತಿ ಸ್ವಕಪರಿಚಯಂ ತ್ವಂ ಸಮಾವೇದಯಾದೌ .. 362..
 ಆಶಾಪಾಶಗ್ರಥಿತಹೃದಯಾ ಪ್ರಾಕೃತಂ ವಸ್ತು ಭೋಗ್ಯಂ
 ಮನ್ವಾನೇಚ್ಛಾವಿಷಯವಿಚಯೇ ಬದ್ಧದೀಕ್ಷಾ ಮೃಗಾಕ್ಷೀ! .
 ಮಂದಮೃಂದಂ ವಿಷಯವಿದುಷಾಂ ತತ್ವವಾಣೀಂ ನಿಶಮ್ಯ
 ಪ್ರತ್ಯಾದಿಷ್ಟಪ್ರಬಲವಿಷಯಾ ದೀನದೀನಾಸ್ತಿ ಕಾಪಿ .. 363..
 ಆದಾವೇವಂ ಜಲದ! ವಿನಯಾತ್ ಸ್ತೋಕಮಾವೇದಯ ಪ್ರಾಕ್
 ಪಶ್ಚಾತ್ತತ್ತತ್ಸಮಯವದನಂ ಕೀದೃಶಂ ಬ್ರೂಹಿ ವೀಕ್ಷ್ಯ .
 ಸಾಕಲ್ಯೇನ ಪ್ರಯತನಪರಸ್ತತ್ಪರೋ ಮದ್ದಶಾಂ ತ್ವಂ
 ಶ್ರೀಮಾನ್ ಹರ್ಷಾಚ್ಛವಣಕುತುಕೀ ಸ್ಯಾದ್ಯಥಾ ತೇಽಪಿ ವಾಣ್ಯಾಃ .. 364..

ಗಚ್ಛತ್ಯೇಷಾ ತವ ಭಜನಕಾನ್ವೇಷಣಾಸಕ್ತಚಿತ್ತಾ
 ಭಕ್ತಾನಾಮಪ್ಯುಪವಿಶತಿ ಸಾ ಮಧ್ಯಮೇತ್ಯಾಶ್ರುನೇತ್ರೀ! .
 ತಾಲಾಸಕ್ತಸ್ವಕರಯುಗಲೀ ಗಾಯತಿ ಧ್ಯಾನಮಂದಂ
 ಹೇ! ಶ್ರೀಶೇತಿ ಪ್ರಲಪತಿ ಸದಾ ಪಾಹಿ ತಾಂ ತತ್ಕೃಪಾಲೋ .. 365..
 ಮಾತ್ರಹೂತಾ ಪಿಹಿತವದನಾ ಬಾಷ್ಪಪೂರಾವಿಲಾಕ್ಷೀ
 ಮೂಕೈವೈಕಾ ನಿಜಗೃಹಕಗಾ ಹಸ್ತವಿನ್ಯಸ್ತಗಂಡಾ .
 ಧ್ಯಾನಸ್ತಬ್ಧಾ ಪರಿಹೃತನಿಜಸ್ನಾನಪಾನಾದಿಕಾರ್ಯಾ
 ಹೇ! ಕೃಷ್ಣೇತಿ ಕ್ಷಣರಚಿತನಿಶ್ವಾಸಸುವ್ಯಕ್ತಚಿಂತಾ .. 366..
 ಉನ್ಮತ್ತೇವ ಪ್ರಹಸತಿ ಕದಾಪ್ಯಶ್ರುದಿಗ್ಧಾಚ್ಛಗಂಡಾ
 ನಾಕೇ ದೃಷ್ಟೀ ಕ್ಷಿಪತಿ ವಿತತೇ ನಿರ್ನಿಮೇಷೇ ಮೃಗಾಕ್ಷೀ! .
 ಆಹೂಯಾರಾತ್ವಧಿಪಥಿ ಭವನ್ನಾಮ ಭಿಕ್ಷಾಮಟಂತಂ
 ವ್ಯಾಹೃತ್ಯೋಚ್ಚೈಃ ಕಮಪಿ ಭವತೋ ರೂಪಮಾಪೃಚ್ಛತೀಯಂ .. 367..
 ಇಂದುಜ್ಯೋತ್ಸ್ನಾ ಮುಪವನಗತಾಂ ವೃಕ್ಷಗುಲ್ಮಾಳಿದೃಶ್ಯಾಂ
 ದರ್ಶಂದರ್ಶಂ ಸ್ಮೃತಿಪಥಸಮಾಯಾತಯುಷ್ಮತ್ಪ್ರಭಾವಾ .
 ತ್ವತ್ಸನ್ನಿಧ್ಯಂ ಶ್ರಮಪರಿಹರಂ ಕಾಂಕ್ಷತೇ ದಿಕ್ಷು ಚಕ್ಷುಃ
 ಪ್ರಕ್ಷಿಪ್ಯ ಕ್ಷೇತ್ಯವನತಮುಖೀ ರೋದಿತಿ ಪ್ರಾಪ್ತಮೌನಾ .. 368..
 ಆವಿಭೂತೇ ತುಹಿನಕಿರಣೇ ತ್ವನ್ಮುಖಂ ಸಾ ಸ್ಮರಂತೀ
 ಸಂಪ್ರಾಪ್ತೋಽಯಂ ಗಗನತಟತೋ ಮತ್ಸಕಾಶಂ ಮುರಾರಿಃ .
 ಇತ್ಯೇವಂ ದ್ರಾಕ್ ಪ್ರಕಟಿತಮನಸ್ಸಂಭ್ರಮಾ ತ್ವಾಮದೃಷ್ಟ್ವಾ
 ತಾಂತಸ್ವಾಂತಾ ಪ್ರಲಪತಿ ಕರೇ ಸ್ವಂ ಕಪೋಲಂ ನಿಧಾಯ .. 369..
 ಆಯಾತಾಂಸ್ತ್ವತ್ಪದಸರಸಿಜನ್ಯಸ್ತಚಿತ್ತಾನ್ ದ್ವಿಜಾಗ್ರಾನ್
 ಆರಾಧ್ಯ ಪ್ರಾಗಥ ತವ ಗುಣಾನ್ ಶೃಣ್ವತಿ ತನ್ಮುಖೇಭ್ಯಃ .
 ರೋಮಾಶ್ಲಿಷ್ಣಾ ರಚಿತಮನನಾ ಪೃಚ್ಛತಿ ಪ್ರಾಂಜಲಿಸ್ತಾನ್
 ಲಭ್ಯೇತಾಯಂ ಕಥಮಿತಿ ಮುಹುರ್ದೈನ್ಯತಸ್ಸಾ ಮೃಗಾಕ್ಷೀ .. 370..
 ಸೌರಭ್ಯಾಢ್ಯಾ ಗ್ರಥಿತಕುಸುಮಸ್ಸಗ್ಧವದ್ದರ್ಶನಾರ್ಥಂ
 ವಿನ್ಯಸ್ತಾ ಸಾ ಸುತನುತನುವದ್ ಗ್ಲಾನಿಮೇತ್ಯಾಸ್ತವರ್ಣಾ .
 ಸ್ವೀಕೃತ್ಯೈನಾಂ ಸಫಲಯ ಹರೇ! ತಾಂ ಸ್ವಕೀಯಾಂ ಪುರಾ ತ್ವಂ
 ಮಾಲಾಕಾರಂ ರಿಪುಪರವಶಂ ಪ್ರಾಪ್ಯ ಖಲ್ವನ್ವಗೃಹ್ಣಃ .. 371..
 ನಿರ್ನಿದ್ರತ್ವಾತ್ಕ್ವಿಪತಿ ಯುಗವದ್ಯಾಮಿನೀಂ ಕಾಮಿನೀ ಸಾ
 ವೈವರ್ಣ್ಯೇನ ಗ್ಲಪಿತಸುಷಮಾ ತಾಂತದೃಕ್ತಾರಕಾ ಚ .
 ತ್ಯಕ್ತಾಭೂಷಾ ಗಲಿತವಲಯಾ ಕಾರ್ಶ್ಯತಃ ಕ್ಷೀಣವಾಣೀ

ತ್ವನ್ನಾಮ್ನೈವ ಶ್ವಸಿತಿ ನಿತರಾಂ ಧ್ಯಾನಮಂದಾಶ್ರುನೇತ್ರೀ .. 372..
 ತ್ವದ್ವಕ್ತ್ರಾಭಂ ಕಮಲಮಮಲೇ ಧಾರಯಂತೀ ಕಪೋಲೇ
 ಸಮ್ಮೀಲ್ಯಾಕ್ಷಿ ಪ್ರಸೃತಸಲಿಲಾವಾಂಗಕೋಣಪ್ರಣಾಲೀ .
 ಸ್ಮಾರಂ ಸ್ಮಾರಂ ಸ್ಮರಪರವಶಾ ಭಾವನಾಲಬ್ಧಸಂಗಾ
 ರೋಮಾಶ್ಲಿಷ್ಠಾ ವಿನಮಿತಮುಖೀ ಮೇತಿ ಮೇತಿ ಬ್ರವೀತಿ .. 373..
 ವೀಣಾಮಂಕೇ ಮೃದುಲಸುಭಗೇ ಶಾಯಯಿತ್ವಾ ಮನೋಜ್ಞಾಂ
 ಅಂಗುಲ್ಯಗ್ರಪ್ರಚಲಿತಗುಣಾಂ ವೀಣಯಂತೀ ಭವಂತಂ .
 ಧ್ಯಾನಶ್ರಾಂತಾ ಶಿಥಿಲಿತಭುಜಾ ಬಾಷ್ಟಪೂರ್ಣಾಯತಾಕ್ಷೀ
 ಹೇ! ಶ್ರೀಶೇತಿ ಪ್ರತಿದಿಶಮಸೌ ನಿಶ್ವಸಿತ್ಯಕ್ಷಿ ಕೃತ್ವಾ .. 374..
 ಯತ್ರ ಕ್ವಾಪಿ ಪ್ರವಿತತಗಿರಿಂ ವೀಕ್ಷ್ಯ ಸೋಽಸ್ಯತ್ರ ಚಕ್ರೀ-
 ತ್ಯೇವಂ ಧಾವತ್ಯನಿಭೃತಮಿಯಂ ಬಂಧುರುದ್ಧಾಪಿ ಮುಗ್ಧಾ .
 ಧಾವಂಧಾವಂ ಮೃಗಯತಿ ಗುಹಾಕುಂಜಪುಂಜಾದಿಷು ತ್ವಾಂ
 ಅಪ್ರಾಪ್ಯಾಥ ಶ್ರಮಶಿಥಿಲದೃಕ್ ಶ್ರೀನಿವಾಸೇತಿ ರೌತಿ .. 375..
 ಚಂದ್ರಜ್ಯೋತ್ಸ್ನಾಂ ರವಿಕಿರಣಜಂ ಸಾತಪಂ ಮನ್ಯಮಾನಾ
 ಸಂತಾಪಸ್ಯ ಪ್ರಶಮನಕೃತೇ ಪಂಕಜಂ ಯಾಚಮಾನಾ .
 ತ್ವತ್ಪಾದಾಭಂ ಹೃದಿ ನಯನಯೋಃ ಕಾರಯಂತೀ ನಿಮೀಲ-
 ನ್ನೇತ್ರಾಂಭೋಜಾ ಶ್ವಸಿತಿ ಧರಣೌ ಪಾತಿತಾತ್ಮಪ್ರವೇಷ್ವಾ .. 376..
 ಸರ್ವಸ್ವಾಮೀ ತ್ವಮಸಿ ಖಲು ತತ್ಸರ್ವಮಧ್ಯಪ್ರವಿಷ್ವಾ
 ಕಿಂ ವಾ ನಾಸ್ಮಿ ಪ್ರಹೀಣು ಕರುಣಾಂ ಮಯ್ಯಪಿ ಶ್ರೀನಿವಾಸ! .
 ನೋ ಚೇದೇವಂ ಜಗತಿ ಭಗವಾನ್ ಪಕ್ಷಪಾತೀತಿ ನಿಂದಾ
 ಶ್ಲೋತವ್ಯಾ ಸ್ಯಾದಹಹ! ನ ಸಹೇ ತಾದೃಶೀಂ ದುರ್ದಶಾಂ ತೇ .. 377..
 ನಿತ್ಯಾ ಮುಕ್ತಾ ಇವ ತವ ಧರಾಚೇತನಾಸ್ಸಂತಿ ಶೇಷಾಃ
 ಆಗಃಪೂರ್ಣಾ ಅಪಿ ಸುದಯಿತಾನಿರ್ವಿಶೇಷಾಸ್ತದೀಯಾಃ .
 ಸತ್ಯೇವಂ ತ್ವಂ ಗಣಯಸಿ ನ ಮಾಂ ವತ್ಸಲೋಽಪಿ ತ್ವದೀಯಾಂ
 ದೋಷಾಡ್ವೇಯಂ ತ್ವಿತಿ ನ ದಯಸೇ ಕಿಂ ದಯಾ ಸಾ ಕ್ವ ಯಾತಾ .. 378..
 ಏಕಾ ನಾಹಂ ತವ ಪದಯುಗೇ ನೃಸ್ತಭಾರಾಸ್ಮಿ ಲೋಕೇ
 ಬ್ರಹ್ಮೇಂದ್ರಾದಿತ್ರಿದಿವವಿಬುಧಾ ದರ್ಶನಾಕಾಂಕ್ಷಯಾ ತೇ .
 ಸ್ವಾತಂತ್ರ್ಯೇಣ ತ್ವಮಿಹ ಕರುಣಾಂ ಯತ್ರ ಕುತ್ರಾಪಿ ತನ್ವನ್
 ಕ್ರೀಡಸ್ಯಂಭೋರುಹನಯನ! ತೇ ವಂಚನಾಂ ವೇತ್ತಿ ಕೋ ವಾ .. 379..
 ಸೌಂದರ್ಯಂತೇ ಕ್ವ ನು ನಿರುಪಮಂ ವಾಮನತ್ವಂ ಕ್ವ ವಾ ತತ್?
 ಸತ್ಯಪ್ರೇವಂ ಭವದುಪಯಮೇ ಲಬ್ಧಸಂಪೂರ್ಣತರ್ಷಾ .

ಸಂಚಿಂತ್ಯಾಥ ಪ್ರಗುಣನಿಯಮಂ ಬ್ರಹ್ಮಚರ್ಯಂ ನಿರಂತಂ
 ವನ್ಯಾಂ ಜ್ಯೋತ್ಸ್ನಾಮಿವ ತವ ರುಚಿಂ ಮನ್ಯಮಾನಾಸ್ಮಿ ದೀನಾ .. 380..
 ಸರ್ವೈಃ ಪ್ರೋಕ್ತಂ ಸ ದಿತಿಜರಿಪುರ್ಯೋಗಿನಾಮಪ್ಯಗಮ್ಯಃ
 ತನ್ಮಾ ಯತ್ನಂ ಕಲಯ ಸುಭಗೇ! ಕಿಂ ಮುಧಾ ಕ್ಲಿಶ್ಯಸೀತಿ .
 ರುದ್ಧಾಪ್ಯೇವಂ ತವ ತು ಕರುಣಾಂ ಚಿಂತಯಿತ್ವಾ ಮುರಾರೇ!
 ತ್ವತ್ಸೇವಾಯಾಂ ನಿಹಿತಹೃದಯಾ ಸಂತತಂ ಚಿಂತಯಾಮಿ .. 381..
 ಜಾನಾಮ್ಯಾದಿಂ ತವ ತು ನ ತಥೈವಾಂತಮಪ್ಯಂಬುಜಾಕ್ಷ!
 ಶ್ರೀಮಾನ್ನಿತ್ಯಂ ತರುಣ ಇತಿ ಚ ಪ್ರಾಹುರಾಮ್ನಾಯಿನಸ್ತ್ವಾಂ .
 ಸತ್ಯಪ್ಯೇವಂ ಶ್ರಿತಜನಕೃತೇ ಲಬ್ಧಜನ್ಮಾಸಿ ಲೋಕೇ
 ಕಾಂಕ್ಷೇ ತಸ್ಮಾಚ್ಛ್ರಯಣಸುಲಭಂ ವಲ್ಲಭಂ ತ್ವಾಂ ಮುಕುಂದ .. 382..
 ಕಾಲಿಂದೀಂ ತಾಂ ನಿಜತನುರುಚಾ ವರ್ಧಿತಾನೀಲವರ್ಣಾಂ
 ತನ್ವನ್ ಗೋಪೀಗಣಪರಿವೃತಸ್ತೋಯಕೇಲಿಂ ವೃತಾನೀಃ .
 ನಾಹಂ ಕಿಂ ವಾ ವ್ರಜಯುವತಿವದ್ವಲ್ಲಭಾ ತೇ ಮುರಾರೇ
 ತಸ್ಮಿನ್ ಕಾಲೇ ನ ಹಿ ಸಮಭವಂ ಕಾಪಿ ಗೋಪೀ ವ್ರಜೇಽಹಂ .. 383..
 ದೃಷ್ಟ್ವೇವ ತ್ವಾಂ ಪ್ರತಿದಿಶಮಸಾವಕ್ಷಿವಿಕ್ಷೇಪಹೃಷ್ಟಾ
 ಕ್ವಾಪ್ಯಂತರ್ಧಿಂ ಗತ ಇತಿ ತತೋ ರೋದನಕ್ಲಿನ್ನನೇತ್ರೀ .
 ಕ್ವಾಸಿ ಶ್ರೀಶೇತ್ಯಸಕೃದಬಲಾ ಮಾರ್ಗಣಾಸಕ್ತಚಿತ್ತಾ
 ತ್ವಾಮಪ್ರಾಪ್ಯ ಗ್ಲಪಿತಹೃದಯಾ ಮೂರ್ಛಿತಾ ಸಾ ಕದಾಪಿ .. 384..
 ಪ್ರಾಪಯ್ಯೇನಾಂ ಮನುಜತನುಮಪ್ಯಾತ್ಮನೋ ಜ್ಞಾನದಾಯೀ
 ಸದ್ವಂಶಶ್ರೀಪ್ರವಿತರಣತಸ್ಸದ್ವಚಃ ಶ್ರಾವಯನ್ ಯಃ .
 ಚಕ್ರೇ ಸಾಹ್ಯಂ ತಮಹಿಶಿಖರಿಸ್ವಾಮಿನಂ ಶ್ರೀಶಮೇನಂ
 ತ್ಯಕ್ತ್ವಾ ನಾನ್ಯಂ ಪ್ರಕೃತಿವಶಗಂ ಕ್ವಾಪಿ ಮರ್ತ್ಯಂ ಭಜಾಮಿ .. 385..
 ಸಂವರ್ತೇ ಸ್ವೇ ಜರರಕುಹರೇ ಪ್ರಾಣಿನಃ ಪಾಲಯನ್ ಯಃ
 ಬಾಲೋ ಭೂತ್ವಾ ತತವಟದಲೇ ವಾರಿಪೂರೇ ಶಯಾನಃ .
 ತೇಷಾಂ ಸೃಷ್ಟಿಂ ತದನು ವಿದಧತ್ ಕ್ರೀಡನಾರ್ಥಂ ರರಾಜ
 ತ್ಯಕ್ತ್ವಾ ತಂ ಶ್ರೀವೃಷಗಿರಿಪತಿಂ ಮರ್ತ್ಯಮನ್ಯಂ ನ ಸೇವೇ .. 386..
 ಸೀತಾಮೇಕಾಂ ನಿಜಸುದಯಿತಾಂ ರಾಘವೋ ಮನ್ಯಮಾನೋ
 ನಾರೀಮನ್ಯಾಂ ನ ಖಲು ಮನಸಾಪ್ಯೇಕದಾಪ್ಯಸ್ಮರದ್ಯಃ .
 ತಾದೃಜ್ಞಾ ನಿಷ್ಕಾನಿರತಮಮರಸ್ತೂಯಮಾನಾಂಘ್ರಿಪದ್ಮಂ
 ತ್ಯಕ್ತ್ವಾ ತಂ ಶ್ರೀವೃಷಗಿರಿಪತಿಂ ಮರ್ತ್ಯಮನ್ಯಂ ನ ಸೇವೇ .. 387..
 ಸಾಕ್ಷಾತ್ಕರ್ತುಂ ಕಥಮಪಿ ಹೃದಾ ಶಕ್ಯತೇ ನಿರ್ಮಲೇನ

ತ್ವಜ್ಞಾ ನೇತ್ರೇಣ ಪ್ರಥಿತವಿಭವೋ ನೈವ ಸಂದೃಶ್ಯತೇ ಯಃ .
 ಅರ್ಚಾರೂಪಪ್ರಕಟಿತತನುಂ ಸರ್ವದೃಶ್ಯಂ ಕೃಪಾಲುಂ
 ತ್ಯಕ್ತ್ವಾ ತಂ ಶ್ರೀವೃಷಗಿರಿಪತಿಂ ಮರ್ತ್ಯಮನ್ಯಂ ನ ಸೇವೇ .. 388..
 ನೃಸ್ತಂ ದ್ವಾರೇ ಪದಶುಚಿಕೃತೇ ಶೋಧಿತಂ ಪೂರ್ಣಕುಂಭಂ
 ಮನ್ವಾನೋ ಯೋ ವಿನಿಹಿತಮಿದಂ ಮಹ್ಯಮಿತ್ಯಂಬುಜಾಕ್ಷಃ .
 ಅಂಗೀಚಕ್ರೇ ಪರಮಕರುಣಾಪೂರಿತಾತ್ಮಾ ರಿಪಾವ-
 ಪ್ಯೇವಂ ತ್ಯಕ್ತ್ವಾ ತಮಿಹ ಕಮಹಂ ಮರ್ತ್ಯಮನ್ಯಂ ಭಜಾಮಿ .. 389..
 ಶೈವೇ ಚಾಪೇ ಭರಣದಲಿತೇ ಜಾನಕೀಮಾಲಭಾರೀ
 ತತ್ಪಾಣ್ಯಬ್ಜೇ ನಿಜಕರವರಗ್ರಾಹಿಣಿ ಪ್ರೀಯಮಾಣಃ .
 ಶ್ರೀಶ! ತ್ವಂ ಯಃ ಪ್ರಿಯವರಗುಣೋ ದರ್ಶಯನ್ಮಾನುಷೋಽಪಿ
 ತ್ಯಕ್ತ್ವಾ ತಂ ಶ್ರೀವೃಷಗಿರಿಪತಿಂ ಮರ್ತ್ಯಮನ್ಯಂ ನ ಸೇವೇ .. 390..
 ಕ್ಷೀಬಕ್ಷಾತ್ರಪ್ರಶಮನರತಸ್ಪೀತಚಂಚತ್ಕುರಾರಂ
 ಕೂರಾಕಾರದ್ವಿಗುಣಿತಧರಾಪಾಲಕಸ್ವಾಂತಕಂಪಂ .
 ಸೀತಾವೀಕ್ಷಾದ್ವಿಗುಣಿತಬಲೋ ಭಾರ್ಗವಂ ಭಗ್ವಶಕ್ತಿಂ
 ಯಶ್ಚಕ್ರೇ ಶ್ರೀವೃಷಗಿರಿಪತಿಂ ತಂ ವಿನಾ ಕಂ ಭಜಾಮಿ .. 391..
 ಗ್ರಾಹಗ್ರಸ್ತಂ ಗಜಪರಿಬೃಢಂ ತ್ರಾತುಕಾಮಃ ಕ್ಷಣಾದ್ಯಃ
 ತಾಕ್ಷ್ಯಾರೂಢಃ ಪರಮಪದತೋ ವೇಗವಾಂಶ್ಚಕ್ರಧಾರೀ .
 ಹತ್ವಾ ನಕ್ರಂ ಗಜಕರಸುಮಾದಾನತೋಽಮೋದಯತ್ತಂ
 ತ್ಯಕ್ತ್ವಾ ತಂ ಶ್ರೀವೃಷಗಿರಿಪತಿಂ ಮರ್ತ್ಯಮನ್ಯಂ ನ ಸೇವೇ .. 392..
 ನಾನಾಕಾಂಕ್ಷಾಶಶಧರಕಲಾವರ್ಧಿತಾಘೋರ್ಮಿಪಂಕ್ತೇಃ
 ಸ್ವಾಂತಾಂಭೋಧೇಃ ಪ್ರಶಮನಪಟುರ್ಬಾಡವೋ ಯತ್ಕೃಪಾ ಮೇ .
 ದೀನಾನಾಥಾ ಪರಮಪುರುಷಂ ಭಕ್ತರಕ್ಷಾತ್ತದೀಕ್ಷಂ
 ತ್ಯಕ್ತ್ವಾ ತಂ ಶ್ರೀವೃಷಗಿರಿಪತಿಂ ಮರ್ತ್ಯಮನ್ಯಂ ನ ಸೇವೇ .. 393..
 ವೇದಾಂತೇಷು ಪ್ರಥಿತವಿಭವಾ ವಿಶ್ರುತಾಸ್ಸದ್ಗುಣಾ ಯೇ
 ತೇ ಸರ್ವೇಽಪಿ ಶ್ರವಣಸುಭಗಾಃ ಕೀರ್ತನೀಯಾಶ್ಚ ಭಕ್ತೈಃ .
 ಸತ್ಯಪ್ಯೇವಂ ಮಯಿ ತು ಕರುಣಾ ಯಸ್ಯ ಸಾಭ್ಯರ್ಹಿತಶ್ರೀಃ .
 ತ್ಯಕ್ತ್ವಾ ತಂ ಶ್ರೀವೃಷಗಿರಿಪತಿಂ ಮರ್ತ್ಯಮನ್ಯಂ ನ ಸೇವೇ .. 394..
 ಮಾತ್ರಾ ನಿಷಿದ್ಧಮತಿರಪ್ಯನಿಶಂ ತ್ವದೀಯ-
 ದಿವ್ಯಾಭಿರಾಮಗುಣಸಂಸ್ಮರಣೈಕಚಿತ್ತಾ .
 ತ್ವನ್ನಾಮಕೀರ್ತನಪರಾ ತ್ವದಧೀನದೇಹಾ
 ಮಾತ್ರೇ ನಿವೇದಿತವತೀ ನಿಜಭಾವಮೇವಂ .. 395..
 ಏವಂ ನಿವೇದಯ ಕನತ್ಯಮನೀಯವಿದ್ಯು-

ತ್ಯಾಂತಾಂಬುಭೃದ್ ಭಗವತೇ ಭುಜಗಾದ್ರಿನೇತ್ರೇ .
 ಸೋಽಪಿ ಸ್ಮಿತಪ್ರಕಟಿತಾತ್ಮಹೃದಾಶಯಸ್ತ್ವಾಂ
 ಸಂಪ್ರೇಷಯಿಷ್ಯತಿ ಪುನಶ್ಚ ನಿವರ್ತನಾಯ .. 396..
 ಮಾ ತಿಷ್ಠ ತದ್ಗುಣವಿಭಾವನಯಾ ನಭೋಗ್ರೇ
 ತತ್ರಾಪಿ ತತ್ಪರಮಕಾರುಣಿಕತ್ವಸಕ್ತಃ .
 ಜೀಮೂತ! ತನ್ಮಧುರವಿಗ್ರಹಕಾಂತಿಕೃಷ್ಣೋ
 ನಿಷ್ಕಸ್ವ ಕರ್ಮಣಿ ರಯಾದುಪಯಾಹಿ ಮಾಂ ತ್ವಂ .. 397..
 ಯಾವತ್ತ್ವ ದಾಗಮನಮತ್ರ ತದೀಯದಿವ್ಯ-
 ಕಾರುಣ್ಯನೀರಧಿಪರಿಪ್ಲವಮಾನದೇಹಾ .
 ತಾವಚ್ಚ ತದ್ಗುಣರಸಾಯನಪಾನಧನ್ಯಾ
 ಜೀವಾಮಿ ಜೀವನದ! ತತ್ಪದಚಿಂತನೇನ .. 398..
 ಮಾ ವಿಸ್ಮರ ಪ್ರತಿನಿವರ್ತನಸಂಭ್ರಮೇಣ
 ತತ್ಪಾದಪದ್ಮತುಲಸೀಂ ಸಮುಪಾಹರ ತ್ವಂ .
 ಆಶ್ವಾಸಯತ್ಯುಪಗತಾಭ! ಸಖೀವ ಯಾ ಮಾಂ
 ಸೌರಭ್ಯಮಾತ್ರವಿನಿವಾರಿತಸರ್ವತಾಪಾ .. 399..
 ಗಚ್ಛ ಜೀಮೂತ! ಭದ್ರಂ ತೇ
 ಧನ್ಯೋ ದ್ರಕ್ಷ್ಯಸಿ ಮತ್ತ್ರಿಯಂ .
 ಸುಖಸ್ವರ್ಶಾನುಕೂಲಾಶ್ಚ
 ಸಂತು ತೇ ಪಥಿ ಮಾರುತಾಃ .. 400..
 ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
 ಚತುರ್ಥಶತಕಂ ಸಂಪೂರ್ಣಂ .

5. ಪಂಚಮಶತಕಂ

ಶ್ರೀಃ .
 ಶ್ರೀಮತೇ ರಾಮಾನುಜಾಯ ನಮಃ .
 ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
 ಶ್ರೀಮದ್ವೇದಾಂತದೇಶಿಕಾಯ ನಮಃ .
 ಅಥ ದಯಾಸಹಸ್ರೇ ಪಂಚಮಶತಕಂ .
 ಮತ್ಸ್ಯಾದಿರೂಪಮಪಿ ಸಹ್ಯಮಿಹಾಚ್ಯುತಸ್ಯ
 ಮಾತರ್ದಯೇ! ಮನುಜತಾಂ ನ ಕದಾಪಿ ದದ್ಯಾಃ .
 ಯಸ್ಮಾದನಂತಶುಭದಿವ್ಯಗುಣಾಕರೋಽಪಿ

ಕ್ಲೇಶಾನುಭೂತಿಲಘುತಾಮಭಜನ್ನರತ್ವೇ .. 401..
 ಕಿಂ ವಾ ಸುಖಂ ಭಗವತೋಽಪಿ ನರತ್ವಭಾಜಃ
 ಕರ್ಮಾಭಿಲೇಪವಿಮುಖಸ್ಯ ಗುಣಾಕರಸ್ಯ .
 ಮಾತರ್ದಯೇ! ಕಿಮುಚಿತಂ ತದವೇಕ್ಷಣಂ ತೇ
 ಹಂತಾಥವಾ ತನುಭೃದಾರ್ತಿಹರಾರ್ಥಮೇವಂ .. 402..
 ಶಕ್ರಾಯ ರಾಜ್ಯಪರಿದಾಪನಬದ್ಧದೀಕ್ಷಾ
 ಸರ್ವೇಶ್ವರಂ ಪಟುವಟುಂ ಪರಿಕಲ್ಪ್ಯ ಕುಬ್ಜಂ! .
 ಘೋರೇ ತಪಸ್ಯಪಿ ರತಂ ವಿಪಿನೇ ವ್ಯತಾನೀಃ
 ಮಾತರ್ದಯೇ ಕಿಮುಚಿತಂ ತದಿದಂ ಶ್ರಿತಾರ್ಥಂ .. 403..
 ದೈತ್ಯಾಭಿಯಾತಿಮಪಿ ಭಕ್ತವಶಂ ಮುಕುಂದಂ
 ಯಾಂಚಾಪ್ರಸಾರಿತಕರಂ ವ್ಯತನೋರಜಸ್ರಂ! .
 ಭಕ್ತಾಗ್ರಗಣ್ಯಬಲಿದೇಹಲಿಪಾಲಕಂ ತಂ
 ಮಾತರ್ದಯೇ! ಕಿಮುಚಿತಂ ತದಿದಂ ಶ್ರಿತಾರ್ಥಂ .. 404..
 ಹಸ್ತೇ ವಿಧಾಯ ಪರಶುಂ ಭುವನಭ್ರಮೇಣ
 ತ್ರಿಸ್ಪಷ್ಟಕೃತ್ವ ಇಹ ರುಟ್ ಕ್ಷುಭಿತಾಸ್ರವೇಗಂ! .
 ಕ್ಷೀಬಕ್ಷಿತೀಶಪರಿಕೃಂತನಲಬ್ಧಶಾಂತಿಂ
 ಮಾತರ್ದಯೇ! ಕೃತವತೀ ಕಿಮಿದಂತು ಯುಕ್ತಂ .. 405..
 ನಿತ್ಯಾನಪಾಯಿಕಮಲಾಪತಿಮಂಬುಜಾಕ್ಷಂ
 ಸೂರ್ಯಾನ್ವವಾಯಭವಪಂಕ್ತಿರಥಾತ್ಮಜಾತಂ! .
 ಮಾತರ್ದಯೇ! ಭುವಿ ವಿಧಾಯ ಬುಧಾವನಾರ್ಥಂ
 ಕ್ಲೇಶಾಕರಂ ತಮಕರೋಃ ಕಿಮಿದಂತು ಯುಕ್ತಂ .. 406..
 ರಾಜೀವಲೋಚನಮಮುಂ ಮುನಿಕೌಶಿಕಸ್ಯ
 ಯಾಗಾಭಿರಕ್ಷಣಕೃತೇ ವಿನಿಯೋಜ್ಯ ಬಾಲ್ಯೇ .
 ಕಾಂತಾರಚಂಕ್ರಮಣಪೀಡಿತಪಾದಪದ್ಮಂ
 ಮಾತರ್ದಯೇ! ಸಮತನೋಃ ಕಿಮಿದಂ ಶ್ರಿತಾರ್ಥಂ .. 407..
 ಜಾರೇಂದ್ರಸಂಗ ಕುಪಿತಪ್ರಿಯಗೌತಮಾತ್ಮ-
 ಶಾಪಪ್ರಭಾವದೃತವನ್ಯಶಿಲಾಸ್ವರೂಪಾಂ .
 ರಾಮಾಂಘ್ರಿಪೂತತನುಮಾತನುಷೇ ಸ್ಮ ಯೋಷಾಂ
 ಮಾತರ್ದಯೇ! ತ್ವಮಸಿ ಸರ್ವಜನಾಭಿವಂದ್ಯಾ .. 408..
 ಲೋಕತ್ರಯೈಕಗುರುಮಪ್ಯಟವೀಕುಟೀರಂ
 ಶಿಷ್ಯಂ ಮುನೇಸ್ತಮುಪಕಲ್ಪ್ಯ ತದಾರ್ಜಿತಾಸ್ತ್ರಂ! .
 ಭಾವ್ಯಾಜಿಕರ್ಮಪರಿನಿಷ್ಠಿತಮಾತನೋಸ್ತತ್

ಮಾತರ್ದಯೇ! ತ್ವಮಸಿ ಸರ್ವಜನಾಭಿವಂದ್ಯಾ .. 409..
 ನಿತ್ಯಾನಪಾಯಿದಯಿತಾಕರಪೀಡನೇಽಪಿ
 ಶೌರ್ಯಾಭಿವೀಕ್ಷಣಮಪೇಕ್ಷಿತಮತ್ರ ಹಂತ! .
 ಮಾತರ್ದಯೇ! ಭುವಿ ಜಗತ್ತಯಮಂಗಳಾಯ
 ಸೀತಾರಘೂದ್ವಹವಿವಾಹಮಕಲ್ಪಯೋ ಹಿ .. 410..
 ಭಕ್ತಾವನೈಕನಿರತಾ ರಘುವೀರಪಟ್ಟ
 ಬಂಧೇಽಪಿ ನಾನುಮತಿದಾಸಿ ವಿಚಿತ್ರಮೇತತ್! .
 ತಸ್ಯಾಂತರಾಯಮುಪಕಲ್ಪ್ಯ ವನಾಯ ರಾಮಂ
 ತಂ ಪ್ರಾಹಿಣೋರ್ನನು ದಯೇ! ಕಿಮಿದಂ ಶ್ರಿತಾರ್ಥಂ .. 411..
 ಲೋಕವ್ಯಥಾಶಮನಕಾರಣಮಾತ್ಮತುಲ್ಯಾಂ
 ಸೀತಾಂ ವಿಚಿಂತ್ಯ ವನವಾಸಕೃತೇ ಪ್ರಚೋದ್ಯ .
 ತಾಮಪ್ಯಹೋ! ಕುಸುಮಕೋಮಲಭವ್ಯಗಾತ್ರೀಂ
 ತ್ವಂ ಪ್ರಾಹಿಣೋರ್ನನು ದಯೇ! ಕಿಮಿದಂ ಶ್ರಿತಾರ್ಥಂ .. 412..
 ಶ್ರೀರಾಮಸದ್ಗುಣನಿಬದ್ಧಮಿವಾನುಕೃಷ್ಟಂ
 ನಿಷ್ಕಂ ಗುರೂಪಸದನೇ ನನು ಲಕ್ಷ್ಮಣಂ ಚ .
 ಭಾವೀಂದ್ರಜಿದ್ವಧಕೃದಿತ್ಯಹಿನೋ ಹಿ ಸಾಕಂ
 ಮಾತರ್ದಯೇ! ತ್ವಮಸಿ ಸಂಸ್ಕರಣೀಯಕೀರ್ತಿಃ .. 413..
 ತ್ವಂ ಸರ್ವಥಾ ಭುವನರಕ್ಷಣತತ್ಪರಾ ತಂ
 ಸರ್ವೇಶ್ವರಂ ಸಪರಿವಾರಮರಾತಿನಾಶೇ .
 ಸಂಯೋಜಯಸ್ಯನವಲೋಕಿತತತ್ಪರತ್ವಾ
 ಮಾತರ್ದಯೇ! ಕಿಮುಚಿತಂ ತದಿದಂ ಭವತ್ಯಾಃ .. 414..
 ಪೀತಾಂಬರಂ ಕರಿನವಲ್ಕಲಧಾರಿಣಂ ತಂ
 ದಿವ್ಯಾಶ್ಮದೀಪ್ರಮಕುಟಂಚ ಜಟಾಕಿರೀಟಂ .
 ಪಂಚಾಯುಧಂ ಪಿಟಕದೀರ್ಘಖನಿತ್ರಪಾಣಿಂ
 ದ್ರಷ್ಟುಂ ಕಥಂ ನನು ದಯೇ! ತ್ವಮಸಿ ಪ್ರಗಲ್ಬಾ .. 415..
 ತಾಂ ಜಾನಕೀಮಪಿ ವನಾಭಿಮುಖೀಮಸೂರ್ಯಂ-
 ಪಶ್ಯಾಂ ಸಮಸ್ತಜನಲೋಚನಪೀಯಮಾನಾಂ .
 ಚಂಡಾತಪಶ್ಲಧಶಿರೀಷಸುಮಾಭಕಾಂತಿಂ
 ಮಾತರ್ದಯೇ! ಕೃತವತೀ ಕಿಮಿದಂ ಶ್ರಿತಾರ್ಥಂ .. 416..
 ಆತ್ಮಾನುಯಾಯಿಜನಬೃಂದಮಮಂದಭಕ್ತಿ-
 ಭಾರಂ ಪ್ರತಾರ್ಯ ನಿಶಿ ವಿಷ್ಣುಪದೀತಟೀಸ್ಥೇ .
 ತುಂಗೇಂಗುದೀತರುತಲೇ ಸುಗುಹಾಭಿವೀಕ್ಷ್ಯಂ

ಸೀತಾಪತಿಂ ಸಮತನೋಃ ಕರುಣೇ! ಕಿಮೇತತ್ .. 417..
 ಭೋಗೀಂದ್ರಭೋಗಶಯನೀಯಶಯಾಲಮೇನಂ
 ಲಕ್ಷ್ಮ್ಯ ಕಥಂ ನನು ದಯೇ! ವಿಪಿನೇ ನಿಶೀಥೇ .
 ಬಾಹೂಪಧಾನಮುರುಕಂಟಕಪರ್ಣತಲ್ಪೇ
 ಸುಪ್ತಂ ತಮೀಕ್ಷಿತುಮಪೇಕ್ಷಿತವತ್ಯಹೋ! ಧಿಕ್ .. 418..
 ನ್ಯಾದೇತದಂಬ! ತನುಭೃಜ್ಜನನೀಂ ಪ್ರತೀಕ್ಷ್ಯಾಂ
 ವಾತ್ಸಲ್ಯಪೂರ್ಣಹೃದಯಾಂ ಪತಿದೇವತಾಂ ತಾಂ .
 ಸೀತಾಮಹೋ! ಕ್ಷಿತಿತಲೇ ವಿಪಿನೇ ಶಯಾನಾಂ
 ದ್ರಷ್ಟುಂ ಕಥಂ ನನು ದಯೇ! ತ್ವಮಭೂಸ್ಯಮರ್ಥಾ .. 419..
 ಸಂಸಾರಸಿಂಧುಪರಿತಾರಣದಕ್ಷಮೇನಂ
 ಗಂಗಾಂತು ಭಂಗುರತರಂಗಸುಮಂಗಲಾಂಗೀಂ .
 ರಾಮಂ ಗುಹೇನ ಬತ! ತಾರಯಸಿ ಸ್ಮ ಮಾತಃ!
 ದ್ರೋಣ್ಯಾ ದಯೇ! ತವ ಹಿ ದಾಕ್ಷ್ಯಮಚಿಂತ್ಯವೃತ್ತಂ .. 420..
 ವೈಕುಂಠಧಾಮ್ನಿ ಕೃತನಿತ್ಯಶುಭಂಯುವಾಸಂ
 ಯೋಗೀಂದ್ರಶುದ್ಧಹೃದಯಾಂಬುಜಭವ್ಯಪೀಠಂ .
 ಸೌಮಿತ್ರಿಣಾ ವಿರಚಿತೇ ವನಪರ್ಣಗೀಹೇ
 ತಂ ವಾಸಯಸ್ಯಯಿ ದಯೇ! ಸ್ಮ ಕಿಮೇತದಂಬ .. 421..
 ಧರ್ಮಾತ್ಮಕಂ ತ್ರಿಭುವನೈಕಗುರುಂ ಪ್ರಮೀತ-
 ತಾತಾರ್ಥಮತ್ರ ವಿಹಿತಾರ್ತಿನಿವಾಪಕೃತ್ಯಂ .
 ಸ್ತೋತಸ್ವಿನೀಸ್ವಪನಶುದ್ಧಮಜಸ್ರಶುದ್ಧಂ
 ಮಾತರ್ದಯೇ! ಕೃತವತೀ ಸ್ವವಶಂ ಮುಕುಂದಂ .. 422..
 ಭಕ್ತಾಯ ಮುಕ್ತವರರಾಜ್ಯಭರಾಯ ದೈನ್ಯ-
 ಸಂಪ್ರಾರ್ಥಿತಾಗ್ರಜಪುರಾಭಿನಿವರ್ತನಾಯ .
 ಪಾದೂಕಿರೀಟಮುಪದಾಪಿತವತ್ಯಮೋಘಂ
 ಮಾತರ್ದಯೇಽಸಿ ಭರತಾಯ ಜನಾವನಾರ್ಥಂ .. 423..
 ಸೀತಾಕುಚಾರಚಿತಚಂಚುಕರಾಲಚೇಷ್ಟಂ
 ಭೀತ್ಯಾ ಹತಂ ತ್ರಿಭುವನಭ್ರಮಣಾತಿಖಿನ್ನಂ .
 ಮಾತರ್ದಯೇ! ರಘುಪತೇಃ ಪ್ರಥಿತಾಸ್ತತೋಽಪಿ
 ಕಾಕಾಸುರಂ ಬತ! ರರಕ್ಷಿಥ ಕಿಂ ಬ್ರವೀಮಿ .. 424..
 ಸೌಮಿತ್ರಿಸೇವಿತಪದಂ ಜನಕಾತ್ಮಜಾತ-
 ಮೋದಂ ವಸಂತಮಪಿ ಮಂಜುಲಚಿತ್ರಕೂಟೇ .
 ಭಾವ್ಯರ್ಥಕಂಟಕತಯಾ ಪರಿಚಿಂತ್ಯ ರಾಮಂ

ತಂ ಪ್ರಾಹಿಣೋರ್ನನು ದಯೇ! ವಿಪಿನಂ ಕಿಮೇತತ್ .. 425..
ಮತ್ತೇಭಚಂಕ್ರಮಣಮಂಬುರುಹಾಯತಾಕ್ಷಂ
ನೀಲಾಂಬುದಾಭಮುರಗಾಧಿಪಭೋಗಬಾಹುಂ .
ರಾಮಂ ಕಿರಾತಗಣಲೋಚನಗೋಚರಂ ತಂ
ಕಿಂ ವೈತದಂಬ! ಕರುಣೇ! ಕೃತವತ್ಯಹೇತು .. 426..
ನಾನಾತರೂಲಪಲತಾಸರಸೀಸ್ತವಂತೀ-
ತುಂಗಾದ್ರಿಮಂಜುಲಪತತ್ತಿಮನೋಹರಂ ತಂ .
ವ್ಯಾಘ್ರಾದಿಘೋರತರಸತ್ವ ಭಯಾನಕಂಚ
ಪ್ರಾವೇಶಯೋ ಹಿ ಕರುಣೇ! ವನಮಾಶ್ರಿತಾರ್ಥಂ .. 427..
ಸೀತಾಂ ವಿರಾಧಕರಪಂಜರವೇಪಮಾನಾಂ
ಸಮೋಚ್ಯ ಖಡ್ಗವಿನಿಪಾತಿತಬಾಹುಮೂಲಂ .
ತಂ ಕೋಣಪಂ ರಘುವರೇಣ ನಿಪಾತ್ಯ ಗರ್ತೇ
ಮಾತರ್ದಯೇ! ಮುನಿಜನಾನವನಾವರಕ್ಷಃ .. 428..
ಶ್ರೀರಾಮದರ್ಶನಮನುಪ್ರತಿಪಾಲಯಂತಂ
ದೀಪಂ ದಯೇ! ಸುತಪಸಂ ಶರಭಂಗಮಂಬ! .
ವೈಶ್ವಾನರಾಹುತತನುಂ ಸಮನೀನಯೋ ಹಿ
ದಿವ್ಯಂ ಪದಂ ರಘುಪತೀಕ್ಷಣಧನ್ಯಧನ್ಯಂ .. 429..
ವಾಚಂಯಮೈಸ್ಸಮುಪದರ್ಶಿತಪರ್ಣಶಾಲಾಃ
ಪಶ್ಯಂತಮಂಬುಜದೃಶಂ ಸಹ ಸೀತಯಾ ತಂ .
ಕಾಂತಾರವತ್ಕನಿ ಸುತೀಕ್ಷ್ಣ ತಪೋಧನಾಯ
ಪ್ರಾದರ್ಶಯಸ್ಸುಪತಸಾಂ ಫಲರೂಪಮಂಬ .. 430..
ಪಶ್ಯಾತ್ ರಾಮ! ಪಿಶಿತಾಶನಭಕ್ಷಿತಾನಾಂ
ಕೀರ್ಣಾಂಗಕೀಕಸಗಣಂ ಭುವಿ ತಾಪಸಾನಾಂ .
ಇತ್ಯಾರ್ತತಾಪಸಗಿರಂ ನನು ಶೃಣ್ವತೋಽಸ್ಯ
ಮಾತರ್ದಯೇ! ನಯನಯೋರುದಪಾದಯೋಽಶ್ರು .. 431..
ನಿಷ್ಕಾರಣಂ ವಿಪಿನಗಾನ್ ಪಿಶಿತಾಶನಾಂಸ್ತಾನ್
ಮಾ ಪೀಡಯೇತಿ ಜನಕಾತ್ಮಜಯಾ ಧನುಷ್ಮಾನ್ .
ಸಂಸ್ಕಾರಿತೋ ರಘುವರೋಽಪಿ ಸ ಧರ್ಮವೇತ್ತಾ
ಸೀತಾತ್ಮಿಕಾ ಖಲು ಜಗಜ್ಜನನೀ ದಯೇ! ತ್ವಂ .. 432..
ತಸ್ಮಾದಗಸ್ತಮುನಿಪುಂಗವಪರ್ಣಶಾಲಾಂ
ಕೇಕಾವಲ್ಕಿಣಗಣಮಂಜುತರೂಲಪಾಢ್ಯಾಂ .
ತಸ್ಮಾನಸಾಭಿಲಷಿತಾರ್ಥಸುಪೂರಣಾರ್ಥಂ

ಪ್ರಾವೇಶಯೋ ಹಿ ಕರುಣೇ! ರಘುಪುಂಗವಂ ತಂ .. 433..
 ಆತಿಧ್ಯಮಾಶ್ರಮಪದೇ ಮುನಿನಾ ಕೃತಂ ತತ್
 ಸ್ವೀಕಾರ್ಯಕಾರ್ಯಕರಣೇ ಕರುಣೇ ಪ್ರಗಲ್ಭಾ .
 ಸೌಮಿತ್ರಿಣಾ ದಯಿತಯಾ ಸಹ ರಾಮಮೇನಂ
 ಸಂತೋಷ್ಯ ತಚ್ಚಿರತ್ಯುಷಂ ಸಮಪೂರಯೋ ಹಿ .. 434..
 ಅಭ್ಯರ್ಚಿತೋ ಮುನಿವರೇಣ ತದಾಜ್ಞಯೈವ
 ಕಾರುಣ್ಯಕಾರ್ಯಕರಣಾಯ ತಪೋಧನೇಷು .
 ಸೀತಾಪತಿನಿಜಸಹೋದರನಿರ್ಮಿತೇ ಶ್ರೀ-
 ರಮ್ಯೋಟಜೇ ನೃವಸದಾಯತಪಂಚವಟ್ಕಾಂ .. 435..
 ಸೌಮಿತ್ರಿಣೋಕ್ತನಿಜಮಧ್ಯಮಮಾತೃದೋಷ-
 ಮಾಕರ್ಣ್ಯ ಕರ್ಣಪರುಷಂ ತದಪೋಹನಾಯ .
 ರಾಮೇಣ ಸಾಧು ತದನಲ್ಪಗುಣಪ್ರಶಂಸಾಂ
 ತತ್ತ್ವಾಂತವರ್ತಿನಿ ದಯೇ! ತ್ವಮಕಾರಯೋ ಹಿ .. 436..
 ಕಲ್ಯೇ ಹಿಮಾತಿಶಿಶಿರೇ ಸರಯೂಪ್ರವಾಹೇ
 ಮಜ್ಜಂತಮಾತ್ಮಕೃತಮತ್ಸ್ಮರಣಂ ಕೃಶಾಂಗಂ .
 ಚೀರಾಂಬರಂ ಧೃತಜಟಂ ಭರತಂ ವಿಚಿಂತ್ಯ
 ವಿದ್ರಾವಿತೋ ರಘುಪತಿಃ ಕರುಣೇ! ತ್ವಯಾ ಹಿ .. 437..
 ಜ್ಞಾತ್ವಾಪಿ ರಾಮ! ಪಿಶಿತಾಶನಘೋರಚಿತ್ತಂ
 ಕಾಮಾಭಿತಪ್ತಸೃತಶೂರ್ಪಣಖಾಸ್ರಪಾಯೈ .
 ಉಕ್ತ್ವಾ ಸ್ವವೃತ್ತಮಖಿಲಂ ಪರಿಹಾಸ್ಯಚುಂಚುಃ
 ತಾಂ ನಾಕರೋಃ ಕರುಣಯಾ ಹಿ ಗತಾಸುಮೇನಾಂ .. 438..
 ಏಕಾಕಿನಾ ಬತ! ಹತಾಃ ಖರದೂಷಣಾದ್ಯಾಃ
 ರಕ್ಷೋಗಣಾ ರಣಶಿರಸ್ಕೃತಿದಾರುಣಾ ಹಿ .
 ಹೇ ರಾಮ! ತಾಪಸಗಣೇ ನಿಹಿತಾ ಕೃಪೇದೃಕ್-
 ಕಾರ್ಯೇ ಪ್ರವರ್ತಯತಿ ನಾಥಮಮುಂ ಭವಂತಂ .. 439..
 ಯುಧೇ ಜಯೀ ಪ್ರತಿನಿವೃತ್ಯ ಕುಟೀರಭಾಜಾ
 ಶ್ರೀಸೀತಯಾ ದೃಢತರಂ ಪರಿರಬ್ಧಗಾತ್ರಃ .
 ಧ್ವಸ್ತವ್ರಣೋ ರಘುಪತೇ! ವಿಗತಶ್ರಮೋಽಸಿ
 ಯಜ್ಞಾನಕೇ ತನುಮತೀ ಕರುಣಾ ತ್ವದೀಯಾ .. 440..
 ತಂ ವಂಚನಾಪರಿಗೃಹೀತಕುರಂಗರೂಪಂ
 ಮಾರೀಚನೀಚಮಭಿಲಷ್ಯ ತದಾಪ್ತಿಕೃತ್ಯೇ .
 ಸೀತಾಮುಖಾದ್ರಘುಪತಿಂ ಸಮಯೂಯುಜೋ ಹಿ

ಮಾತರ್ದಯೇ! ಮುನಿಗಣಾವನದತ್ತದೃಷ್ಟಿಃ .. 441..
 ರಕ್ಷೈಕತಾನಮಪಿ ಲಕ್ಷ್ಮಣಮಾತ್ಮಚಾಪಂ
 ದೂರಂ ವಿಯೋಜ್ಯ ರಘುಪುಂಗವಧರ್ಮಪತ್ನೀಂ .
 ಪೌಲಸ್ತ್ಯನೀಚವಶಗಾಂ ತ್ವಮಕಾರಯೋ ಹಿ
 ಮಾತರ್ದಯೇ! ತ್ರಿಭುವನಾವೃತದುಃಖಶಾಂತ್ಯೈ .. 442..
 ಗ್ರಾವದ್ರವೀಕರಣದಕ್ಷನಿತಾಂತಶೋಕ-
 ಸಂತಪ್ತಮಾತ್ಮದಯಿತಾವಿರಹಾತಿತಾಂತಂ .
 ರಾಮಂ ಗಭೀರಹೃದಯಂ ತ್ವಮರೋದಯೋ ಹಿ
 ಮಾತರ್ದಯೇ! ಕಿಮುಚಿತಂ ಶ್ರಿತರಕ್ಷಣಾರ್ಥಂ .. 443..
 ಮಾತರ್ದಯೇ! ಕುಣಪಘಸ್ಮರಗೃಧ್ರನೇತ್ರೇ
 ಲೋಕಂ ದುರಾಪಮಪಿ ಪಂಕ್ತಿರಥೇನ ತೇನ .
 ಪ್ರಾದಾಪಯೋ ಹಿ ರಘುಪುಂಗವತೋ ಮುನೀಂದ್ರ-
 ಪ್ರಾರ್ಥ್ಯಂ ಶ್ರಿತೇಷು ತನುಮತ್ಸು ನಿರಂಕುಶಾಸಿ .. 444..
 ಉನ್ನತ್ತವದ್ವನತಟೀ ಚರತೇ ದಯೇ! ತ್ವಂ
 ಸಂಜೀರ್ಣಯಾ ರಘುಪತೀಕ್ಷಣಕಾಂಕ್ಷಯೈವ .
 ಸ್ವಾದೂನಿ ಕಾನನಫಲಾನ್ಯನುಪಾಲಯಂತ್ಯಾ
 ಪ್ರಾದಾಪಯೋ ರಘುವರಾಯ ಮುದಾ ಶಬರ್ಯಾ .. 445..
 ರಾಮಂ ತ್ವಮಂತುಬಲಿವಾಲಿನಿಷೂದನಾಯ
 ಮಾತರ್ದಯೇ! ತರುತಿರೋಹಿತಮಾಕಲಯ್ಯ .
 ಭಾವ್ಯರ್ಥಚಿಂತನಪರಾ ಜಗದಾರ್ತಿಹಂತ್ರಿ
 ಪ್ರಾಚೋದಯೋ ಹಿ ಕಿಮಿದಂ ತವ ಯುಕ್ತರೂಪಂ .. 446..
 ಸುಗ್ರೀವಸಖ್ಯಮಿಷತಃ ಪುರುಷೋತ್ತಮಂ ತಂ
 ಶಾಖಾಮೃಗೈರ್ಬಹುವಿದ್ಯೈಃ ಪರಿವಾರ್ಯಮಾಣಂ .
 ಮಾತರ್ದಯೇ! ರಘುಪತಿಂ ಕೃತವತ್ಯಹೋ! ತ್ವಂ
 ನಾವೇಕ್ಷಸೇ ತರತಮತ್ವಮಿಹಾಶ್ರಿತಾರ್ಥಂ .. 447..
 ಹೇ ರಾಮ! ತೇ ಕ್ಷಿತಿತಲೇ ಕರುಣಾಕಟಾಕ್ಷ-
 ಪಾತ್ರಂತು ಯೋ ಭವತಿ ಸ ಪ್ರಥಿತಪ್ರಭಾವಃ .
 ವಿಖ್ಯಾತಕೀರ್ತಿರಖಿಲ್ವಿರಭಿವಂದನೀಯಃ
 ಸ್ಯಾದೇವ ಮಾರುತಸುತಃ ಪ್ರಬಲೋಽತ್ರ ಸಾಕ್ಷೀ .. 448..
 ಶ್ರೀರಾಘವಸ್ಯ ಕರುಣೇ! ಕರುಣಾತ್ಮಿಕಾಂ ತಾಂ
 ಸೀತಾಮಶೋಕವನಿಕಾಸ್ರಪಲಬ್ಧಪೀಡಾಂ .
 ದ್ರಷ್ಟುಂ ಸಮೀರಣಪಟುಃ ಪ್ರಹಿತಸ್ಸಮೀರ-

ಸೂನುಃ ಕರಾರ್ಪಿತತದಕ್ಷರಮುದ್ರಿಕಾಂಕಃ .. 449..
 ಮಾತರ್ದಯೇ! ಕಪಿಮಪಿ ಪ್ರಥಿತಪ್ರಭಾವ-
 ಮಾಪಾದಯೋಽಭಿಮಪಿ ತಸ್ಯ ತು ಪಲ್ವಲಾಭಂ .
 ರಕ್ಷೋಗಣಂ ಮಶಕಕಲ್ಪಮಕಲ್ಪಯೋ ಹಿ
 ಸರ್ವಂ ಕಿಲೈತದವನೌ ಶ್ರಿತರಕ್ಷಣಾಯ .. 450..
 ಲಾಂಗೂಲದೀಪಿತಸಮೀರಸಖೇ ಯದೌಷ್ಣ್ಯಂ
 ಸ್ವಾಭಾವಿಕಂ ತದಪಿ ಹಂತ! ಝಡಿತ್ಯಪೋಹ್ಯ .
 ಉತ್ಪಾದ್ಯ ಶೈತ್ಯಮನಿಲಾತ್ಮಜಮಭ್ಯರಕ್ಷಃ
 ತ್ವದ್ವೈಭವಂ ನಿಗದಿತುಂ ನಿಪುಣಃ ಕೃಪೇ! ಕಃ .. 451..
 ದ್ವೀಪಾಂತರಾನ್ಮಣಿವರಂ ವರಮೂರ್ಧ್ನಿ ಧಾರ್ಯಂ
 ಆನೇತುಮಂಬ! ಕರುಣೇ! ಕಪಿಮೇಕಮೇವ .
 ಆಯೋಜ್ಯ ವಿಶ್ಲಥಮತೇ ರಘುಪುಂಗವಸ್ಯ
 ವಿಶ್ಲೇಷದುಃಖಮಹರೋ ಮಣಿದಾಪನೇನ .. 452..
 ಯೋಗೀಪ್ಸಿತಂ ಜನಕಜಾಸುಲಭಂ ಪವಿತ್ರಂ
 ಮಾತರ್ದಯೇ! ಭಗವತೋ ರಘುಪುಂಗವಸ್ಯ .
 ಅಲಿಂಗನಂ ಮಣಿವರಾರ್ಪಣಭಾಗ್ಯಭಾಜೇ
 ವಾತಾತ್ಮಜಾಯ ನನು ದಾಪಿತವತ್ಯುದಾರಂ .. 453..
 ಮಾತರ್ದಯೇ! ಭವದನುಗ್ರಹಪಾತ್ರತಾಂ ಯೋ
 ನೀತೋಽತ್ರ ಜಾತಿಗುಣಭೇದಮನೇಕವೃತ್ತಿಂ .
 ಚಿತ್ತೇಽಪಿ ಕಿಂಚಿದವಿಚಾರ್ಯ ದದಾಸಿ ತಸ್ಮೈ
 ಯೋಗೀಂದ್ರದುರ್ಲಭಮಮೇಯಮಹೋ! ಪ್ರಮೋದಂ .. 454..
 ಕಿಂ ವಾ ಶ್ರುತಾತ್ಮದಯಿತಾಮಿತಶೋಕನುನ್ನಃ
 ಚೂಡಾಮಣೀರ್ವಿತತರಶ್ಮಿಸುದೂರಕೃಷ್ಣಃ .
 ಕಿಂ ವಾ ದಯಾಂಬುನಿಧಿಸಾಮ್ಯಾದೃಷ್ಟಯಾ ತ್ವಂ
 ಹೇ ರಾಮ! ಸಾಗರತಟಂ ಸಮವಾಪಿಥಾಶು .. 455..
 ಪ್ರಾಗೇವ ವಿಷ್ಣುಪದಲಬ್ಧಗತಿಂ ದಯೇ! ತ್ವಂ
 ತ್ಯಕ್ತಾತ್ಮದಾರಸುತಬಂಧುಗೃಹಾಗ್ರಜೇಷ್ಠಂ .
 ಧನ್ಯಂ ವಿಭೀಷಣಮಹೋ! ಶರಣಾರ್ಥಿನಂ ತಂ
 ರಾಮೇಣ ಯೋಜಿತವತೀ ಶ್ರಿತಪಕ್ಷಪಾತಃ .. 456..
 ಕೀಶೋಕ್ತಿಮಪ್ಯವಿಗಣಯ್ಯ ಪಲಾಶಜಾತಿಂ
 ಚಿತ್ತೇಽಪಿ ಕಿಂಚಿದವಿಚಾರ್ಯ ಗುಣಾನದೃಷ್ಟ್ವಾ .
 ಮಾತರ್ದಯೇ! ತಮತನೋಶ್ಯರಣಾರ್ಥಿನಂ ದ್ರಾಕ್ಷ

ರಾಮಾಂಘ್ರಿಸೇವಕಮಹೋ! ಶ್ರಿತಪಕ್ಷಪಾತಃ .. 457..
 ಯದ್ಯಾಗತೋ ದಶಮುಖೋಽಪಿ ಕೃತಾಪರಾಧೋ-
 ಪ್ಯಾತ್ಮಾರ್ಪಿತೋ ರಘುವರೇತಿ ವದೇತ್ಸಕೃತ್ಯಃ .
 ಜೀವೇತ್ಯಥಂಚಿದುಪಯಾತಿ ನ ಗರ್ವಮತ್ತಃ
 ಮಾತರ್ದಯೇ! ತ್ವಮಿತಿ ವಿದ್ಯಸಿ ಕಿಂ ನು ಕುರ್ಮಃ .. 458..
 ಧ್ವಾಂಕ್ಷೇಪಿ ಮರ್ಕಟವರೇಽಪಿ ಪಲಾಶನೇಽಪಿ
 ಮಾತರ್ದಯೇ! ರಘುಪತಿಂ ಶರಣಂ ಪ್ರಪನ್ನಾಃ .
 ಇತ್ಯಾಕಲಯ್ಯ ಭವತೀ ಸಕಲೈಕರೂಪಾ
 ಮಾತಾತ್ಮಜೇಷು ನ ಹಿ ಪಶ್ಯತಿ ತಾರತಮ್ಯಂ .. 459..
 ಸಂತಾಡನೋನ್ಮುಖವಲೀಮುಖಕಾನ್ನಿವಾರ್ಯ
 ಪ್ರತ್ಯರ್ಥಿಪಕ್ಷ್ಯ ಶುಕಸಾರಣಸಾರಣಾಯ .
 ಮಾತರ್ದಯೇ! ರಘುಪತಿಂ ಪರಿಚೋದ್ಯ ಶತ್ರು-
 ಪಕ್ಷೇಽಪಿ ದರ್ಶಿತವತೀ ಬತ! ಪಕ್ಷಪಾತಂ .. 460..
 ವಾನಂ ವಿಧಾಯ ಜಲಧಿಂ ಭುವಿ ವಾನರಾಣಾಂ
 ಯಾತ್ರಾನುಕೂಲ್ಯಕಲನೇ ಕುಶಲೋಽಪಿ ರಾಮಃ .
 ಮಾತರ್ದಯೇ! ಜಡಮಯೋಽಯಮಿತಿವ ತಸ್ಯ
 ಸಂಪ್ರಾರ್ಥನಾಯ ತಟ ಏವ ಸ ಶಾಯಿತೋ ನು .. 461..
 ನೋಲ್ಲಂಘಿತೋ ಜಲನಿಧಿಃ ನ ಹತೋ ದಶಾಸ್ಯಃ
 ಪ್ರಾಗೇವ ಹಂತ! ಶರಣಾರ್ಥಿವಿಭೀಷಣಾಯ .
 ಲಂಕಾಮದಾಃ ಕಿಮಿದಮಂಬ! ದಯೇ! ಶ್ರಿತಾಯ
 ತ್ಯಕ್ತಾಖಿಲಾಯ ವಿತರಸ್ಯತುಲಾಂ ಶ್ರಿಯಂ ಹಿ .. 462..
 ಕೋದಂಡಪಾರ್ಶ್ವಮವನೀತಲದರ್ಭಶಯ್ಯ-
 ಮಾಜಾನುಬಾಹುಮಮಲಾಯತಪದ್ಮನೇತ್ರಂ .
 ಬಾಹೂಪಧಾನಮತನೋಃ ಕರುಣೇ! ಶಯಾಲುಂ
 ಯೋಗೀಂದ್ರದುರ್ಲಭಮಮುಂ ಕಪಿನೇತ್ರಪೇಯಂ .. 463..
 ಅಭ್ಯರ್ಥನಾಂ ಜಡಮಯಸ್ಯ ಚ ಸನ್ನಿಧಾನೇ
 ರಾಮೇಣ ಕಾರಿತವತೀ ಕರುಣೇ! ಕಿಮೇತತ್? .
 ನೈವಾವಲೋಕಿತವತೀ ಜಗತಾಂ ಶರಣ್ಯಂ
 ಮತ್ತಾನುವರ್ತನಫಲಂ ಭುವಿ ಸೋಽನ್ವಭೂಚ್ಛ .. 464..
 ಶ್ರೀರಾಮನಾಮಪರಿಚಿಕ್ಷಿತಬಾಣಯೋಗಾತ್
 ಉದ್ಬೋಧ್ಯ ವಾರಿಧಿಪತಿಂ ಮಣಿಭೂಷಿತಾಂಗಂ .
 ದಾರೈರ್ದಯೇ! ತ್ರಿಜಗತಾಂ ಶರಣಂ ಶರಣ್ಯಂ

ತಂ ಪ್ರಾಪಯೋ ಮತಿವಿಹೀನಜನೇ ತ್ವಮೇವಂ .. 465..

ಸಂಪ್ಲವ್ಯ ಸಿಂಧುಸಲಿಲೇ ಪೃಥುಶೈಲವೃಂದಂ
ಮಾತರ್ದಯೇ! ಶ್ರಿತವಲೀಮುಖತಾರಣಾಯ .

ಅತ್ಯದ್ಭುತಂ ಭುವನಪಾವನಮೀಡ್ಯಸೇತುಂ
ರಾಮೇಣ ಕಾರಿತವತೀ ತವ ಕೀರ್ತಿರುಚ್ಚಾ .. 466..

ಮತ್ಕಿಂಕರಾನ್ ಕಟುಭವಾಬ್ಧಿಮಪಾರಮೇವ-
ಮುತ್ತಾರಯಾಮಿ ಕರುಣಾಪರಿಚೋದಿತೋಽಹಂ .

ಜಂತೂನಿತಿ ಪ್ರಕಟಯನ್ನಿವ ವಾನರೌಘಾನ್
ರತ್ನಾಕರಂ ಸಮುದಲಂಘಯದಾಶು ರಾಮಃ .. 467..

ರತ್ನಾಕರಃ ಕಪಿಮಯಸ್ಸಮಭೂತ್ಕಿಮೇತತ್
ಸ್ಥಾನೇ ಕಪಿಸ್ತರಣಿರಾಪಿಬತೀತಿ ಕಂ ಯತ್ .

ತದ್ವಂಶರಾಘವಕೃತೇ ತರಣಿಪ್ರತಾಯಂ
ಮಾತರ್ದಯೇ! ಕೃತವತೀ ಕಿಮು ತಂ ಪಯೋಧಿಂ .. 468..

ಮಾತರ್ದಯೇ! ಜನಕಜಾಚಿರಬಂಧಮೋಕ್ಷ-
ಕಾಂಕ್ಷಾಕುಲಾ ಜಲನಿಧಿಂ ದೃಢಸೇತುಬಂಧಂ .

ರಾಮೇಣ ಕಾರಿತವತೀ ಕಿಮು ಯುಕ್ತಮೇತತ್?
ನೋ ಚೇತ್ತಥಾ ಸ ಭುವಿ ಪೂಜ್ಯತಮಃ ಕಥಂ ಸ್ಯಾತ್ .. 469..

ದುರ್ದಾಂತದೃಷ್ಟಕಟುರಾವಣಯುದ್ಧಸಕ್ತಂ
ಸುಗ್ರೀವಮಂಬ! ಕರುಣೇ! ಸಿತಸೌಧಶೃಂಗಾತ್ .

ನಾನೀನಯೋ ಯದಿ ತದಾ ರಘುವೀರಪಾರ್ಶ್ವಂ
ಕೀದೃಕ್ ಸ್ಥಿತಿರ್ಭುವಿ ಭವೇದ್ರಘುಪುಂಗವಸ್ಯ .. 470..

ರಾಮಸ್ಯ ರಾಕ್ಷಸಪತಿಸ್ಸಕಲಾಂ ಸ್ವಲಂಕಾಂ
ಸೀತಾಸ್ವರೂಪಕರುಣಾಚಿರಬಂಧನೇನ .

ಈರ್ಕ್ಷೇ ಚ ಮರ್ಕಟಮಯೀಂ ಕಪಿರಾವದೀರ್ಣಾಂ
ಸ್ವಪ್ನೋದ್ಭವಾಮಿವ ನಿಜಾಶುಭಶಂಸಿನೀಂ ತಾಂ .. 471..

ಕ್ಷೀಬೈರ್ವಲೀಮುಖಗಣೈಃ ನಿಚಿತಾ ಹಿ ಲಂಕಾ
ತೀಕ್ಷ್ಣೈಶ್ಶಿಲೀಮುಖಗಣೈರ್ನಿಚಿತಂ ನಭಶ್ಚ .

ಮಾತರ್ದಯೇ! ರಘುವರಸ್ಯ ಮನೋ ವಿಹಾಯ
ಸೀತೇವ ಕಿಂ ನಿಗಲಿತಾ ಪಿಶಿತಾಶನೇನ .. 472..

ಶ್ರೀರಾಮಮಾನಸಮಪಾಸ್ಯ ವಿದೇಹಪುತ್ರಾಃ
ದ್ರಾಕ್ಷಾಂತ್ಸನಾಯ ಕಿಮಶೋಕವನಂ ಗತಾಸಿ?

ನೋಚೇತ್ತಥಾ ರಘುವರಶ್ಚರವೃಷ್ಟಿಮೇವಂ

ಕುರ್ಯಾತ್ಕಥಂ ನಿಶಿಚರೇಷು ರುಷಾನುಕಂಪೇ? .. 473..

ಮಾಯಾರಘೂದ್ವಹಶಿರಃಪ್ರವಿಲೋಕನಾತ್ತ-
ಶೋಕಾಪನೋದನಕೃತೇ ಸರಮಾಂ ತದಾನೀಂ .

ಆಯೋಜಯೇರ್ನ ಯದಿ ಭೋಗ್ಯಮಧುಸ್ತವಾಸ್ಯಾಂ
ಸೀತಾದಶಾ ಕಥಯ ಹಂತ! ದಯೇ! ಕಥಂ ಸ್ಯಾತ್ .. 474..

ಪೌಲಸ್ತ್ಯಪುಷ್ಪಕಜುಷಾ ಜನಕಸ್ಯ ಪುತ್ರಾ
ಮಾತರ್ದಯೇ! ದಿವಿ ಕಟಾಕ್ಷಸುಧಾಭಿಷೇಕೈಃ .

ಪ್ರಾಬೋಧಯೋ ರಘುವರೌ ಭುಜಗಾಸ್ತಬದ್ಧೌ
ತಾಕ್ಷೋ ನಿಮಿತ್ತಮಭವದ್ ಭುಜಗಾಪನೋದೇ .. 475..

ಹೇ ರಾಮ! ತೇ ನಿರುಪಮಾ ಕರುಣಾಸ್ರಪೇಷು
ಜೀಮೂತವೃಷ್ಟಿರಿವ ಹಂತ! ಶಿಲೋಚ್ಚಯೇಷು .

ನೈಷ್ಠಲ್ಯಮಾಪ ತತ ಏವ ನಿರಾಶ್ರಯಾಸ್ತೇ
ಕಾರಿನ್ಯಕೂಟಕುಟಿಲತ್ವಫಲಂ ತ್ವವಾಪುಃ .. 476..

ಕಾರುಣ್ಯನೀರಧಿಜಲೈರಭಿಷಿಕ್ತಮೇನಂ
ಲಂಕಾಪುರೇ ಪುನರಪಿ ಸ್ವಸಹೋದರೇಣ .

ಭಕ್ತಂ ವಿಭೀಷಣಮನೇಕಪವಿತ್ರತೀರ್ಥೈಃ
ರಾಮೋಽಭಿಷೇಚ್ಯ ದಯಿತಾಪ್ಯಧಿಕಂ ನನಂದ .. 477..

ರಾಮಾರ್ಥಮೇವ ಸಮರೇ ತೃಣವತ್ಕೃತಾಸೂನ್
ಕೀಶಾನ್ಸುರೇಶವರಕೈತವತಸ್ಸಮಸ್ತಾನ್ .

ಸಂಜೀವ್ಯ ಹಂತ! ಸಮರಾತ್ಪ್ರಥಮಂ ಯಥಾಸೀತ್
ರಾಮಸ್ತಥಾ ನನು ಕೃತಃ ಕರುಣೇ! ಭವತ್ಯಾ .. 478..

ಸಂಪ್ರಾರ್ಥಿತಾ ಪವನಜೇನ ನಿಶಾಚರೀಣಾಂ
ನಿಷ್ಪೇಷಣಾಯ ಜನಕಸ್ಯ ಸುತಾ ತದಾನೀಂ .

ಉಕ್ತ್ವಾನ್ಯನಿಘ್ನಜನವೃತ್ತಿಮವಾರಯತ್ತಂ
ತ್ವದ್ರೂಪಿಣೇ ಖಲು ದಯೇ! ಜನಕಾತ್ಮಜಾ ಸಾ .. 479..

ಯಾ ಶೀತಭಾವಮನಯಜ್ವಲನಂ ಶ್ರಿತಾರ್ಥಂ
ತಾಂ ಜಾನಕೀಂ ರಘುಪತಿಃ ಕರುಣೇ! ಭವತ್ಯಾ .

ತ್ಯಕ್ತೋ ನೃಪಾತಯದಹೋ! ಜ್ವಲನೇಽತಿಮೌಢ್ಯಾತ್
ಅಗ್ನಿಃ ಕಥಂ ವದ ದಹೇತ್ಪ್ರತಿದೇವತಾಂ ತಾಂ .. 480..

ಬ್ರಹ್ಮಾದಿಭಿಸ್ಸುರಗಣೈಃ ಪ್ರಕಟೀಕೃತಾತ್ಮ-
ತೇಜೋವಿಶೇಷಮಪಿ ತಂ ಕರುಣೇ! ರಮೇಶಂ .

ಮರ್ತ್ಯತ್ವಸೂಕ್ತಿವಿನಿಗೂಹಿತವೈಭವಂ ಶ್ರೀ-
 ರಾಮಂ ವ್ಯಧಾ ದಶರಥಾತ್ಮಮುದೇ ಕಿಮಂಬ? .. 481..
 ವೈಶ್ವಾನರೇಣ ಕರುಣೇ! ಮಧುರಾನುದಾರಾನ್
 ವಿಶ್ರಾಣಿತಾನ್ವತಿಪರಾನ್ ರಘುವೀರದಾರಾನ್ .
 ಸಂಯೋಜ್ಯ ಶಾಂತಮನಸಾ ರಘುಪುಂಗವೇನ
 ತೈಲೋಕ್ಯಮಂಗಲನಿದಾನಮಭೂಃ ಕಿಲಾಂಬ .. 482..
 ಮಾತರ್ದಯೇ! ಭವ ರಘೂದ್ವಹಮಾನಸಾನ್ಮಾ
 ದೂರೇ ಕದಾಪಿ ಸ ತು ವಿಸ್ಮರತಿ ಸ್ವಕಾರ್ಯಂ .
 ಯಾ ಪಾವಕಂ ಭುವಿ ಪುನಾತಿ ವಿವೇಕಶೂನ್ಯಃ
 ತಾಂ ಪಾವಕೇ ಬತ! ನಿಪಾತಿತವಾನ್ ವಿಶುದ್ಧೈಃ .. 483..
 ಸೀತಾಪುಟಾರ್ಪಿತಸುವರ್ಣತನುಪ್ರಭಾಭಿಃ
 ಶ್ರೀರಾಮಮಂಬುಧರಭವ್ಯತನುಂ ದಯೇ! ತ್ವಂ .
 ಸೌವರ್ಣಚಕ್ರವಿನಿವೇಶಿತಶಕ್ರನೀಲ-
 ರತ್ನೋಪಮಂ ಭುವನಭೂಷಣಮಾತನೋರ್ಹಿ .. 484..
 ಜಾಯಾಪತೀ ಸಮಭಿದರ್ಶ್ಯ ಪುರಾತನೌ ತೌ
 ನಿಶ್ವಾಸದರ್ಶಿತರುಷಂ ಶ್ರಿತಶೇಷಭಾವೇ .
 ರಾಮಾನುಜೇ ನನು ದಯೇ! ಪ್ರಸೃತಾಂ ಶುಚಂ ತಾಂ
 ಉತ್ಸಾರ್ಯ ಮೋದಮಚಿರಾದುದಪಾದಯೋಽಮ್ಬ .. 485..
 ಕೈಂಕರ್ಯಕಾರ್ಯನಿರತಂ ವ್ರತಿನಿ ಪ್ರಕಾಮಂ
 ರಾಮೇ ಸ್ವರೂಪವಿನಿಷಿದ್ಧಮಿದಂ ತ್ವಿತೀಡ್ಯೇ .
 ಖಿದ್ಯಂತಮಂಬ! ಕರುಣೇ! ಚಿರದಂಪತೀ ತೌ
 ಸಂದರ್ಶ್ಯ ಲಕ್ಷ್ಮಣಮಹೋ! ಸಮತೋಷಯೋ ಹಿ .. 486..
 ಪಟ್ಟಾಭಿಷೇಕಮಭಿವೀಕ್ಷಿತಮಾಹ್ವಯತ್ತಂ
 ಶ್ರೀಜಾನಕೀಪುರುಷಕಾರಸುಹೃಷ್ಟಚಿತ್ತಃ .
 ರಾಮೋ ವಿಭೀಷಣಮಶೇಷಬಲೈಸ್ಸದಾರೈಃ
 ಮಾತರ್ದಯೇ! ಜನಕಜಾ ಭವತೀವ ನೂನಂ .. 487..
 ಆಮ್ನಾಯಪಾರವಿದುಷಾ ದಶಕಂಧರೇಣ
 ತತ್ಪುಷ್ಪಕಂ ರಘುವರಾರ್ಥಮವೈಮಿ ಗುಪ್ತಂ .
 ಮಾತರ್ದಯೇ! ಭರತರಕ್ಷಣತತ್ಪರಾಸಿ
 ರಾಮತ್ವರಾಭಿಗಮನೇ ಹ್ಯುಪಕಾರ್ಯಭೂದ್ಯತ್ .. 488..
 ಕೌಬೇರಪುಷ್ಪಕಸುವಿಷ್ಟರಸನ್ನಿವಿಷ್ಟಂ
 ವಾಮಾಂಕಪೀಠವಿನಿವೇಶಿತಭವ್ಯಸೀತಂ .

ರಾಮಂ ದಯೇ! ಕನಕಭವ್ಯಲತೈಕಪಾರ್ಶ್ವಂ
 ಮಂದಾರವೃಕ್ಷಮಿವ ದರ್ಶಿತವತ್ಯಮೋಘಂ .. 489..
 ನಷ್ಟಶ್ರಿಯಂ ಪುನರಪಿ ಪ್ರತಿಪನ್ನಲಕ್ಷ್ಮೀಂ
 ಲಂಕಾಂ ವಿಧಾತುಮಚಿರಾತ್ಕರುಣೇ! ಭವತ್ಯಾ .
 ಸಂಪ್ರೇರಿತೋ ಗಗನಯಾನಗತಃ ಶ್ರಿತಾರ್ಥಂ
 ಸೀತಾಕಟಾಕ್ಷಮಭಿಪಾತಯತಿ ಸ್ಮ ರಾಮಃ .. 490..
 ಸೀತಾಪತಿಂ ದಶರಥಾತ್ಮಪುನರ್ನಿಯೋಗಂ
 ಪಟ್ಟಾಭಿಷೇಕಕರಣೇ ಕರುಣೇ! ದಯಾಲುಂ! .
 ಭಕ್ತಾಗ್ರಗಣ್ಯಭರತೇಕ್ಷಣಕಾಂಕ್ಷಯಾರ್ತಂ
 ತೂರ್ಣಂ ಪ್ರಯಾಣಧೃತಮಾನಸಮಾತನೋಹಿ .. 491..
 ವೃತ್ತಾಭಿಧಾನನಿರತೇ ಧುರಿ ತತ್ರ ತತ್ರ
 ರಾಮೇ ಪ್ರದರ್ಶ್ಯ ಗಗನಾತ್ಸ್ವರಿತಪ್ರಯಾಣೇ .
 ದೃಷ್ಟ್ವಾ ಜಟಾಯುನಿಧನಸ್ಥಲಮಶ್ರುನೇತ್ರೀ
 ಸೀತಾಭವತ್ಕರುಣಯಾ ಪ್ರವಿಲೀನಚಿತ್ತಾ .. 492..
 ವಾತಾತ್ಮಜಂ ಭರತಭಾಗ್ಯವಿಧಾಯಿನಂ ತಂ
 ರಾಮಾಟವೀಪ್ರತಿವರ್ತನಶಂಸನಾಯ .
 ಸಂಪ್ರೇಷ್ಯ ಭಕ್ತಭರತಾಂತಿಕಮಾಶು ಮಾತಃ!
 ಮಾತೃತ್ವಕಾರ್ಯಮಕರೋಃ ಕರುಣೇ! ತದಾನೀಂ .. 493..
 ಅನ್ಯೋನ್ಯದರ್ಶನಕೃತಂ ಮನಸಾಪ್ಯಚಿಂತ್ಯಂ
 ಚೀರಾಂಬರಸ್ಯ ಭರತಸ್ಯ ತದಗ್ರಜಸ್ಯ .
 ಆನಂದಶೋಕನಯನಾಶ್ರು ದಯೇ! ಯದಾಸೀತ್
 ತತ್ತಾವದಂಬು! ಭವದೀಯವಿಲಾಸಕಾರ್ಯಂ .. 494..
 ರಾಮಂ ಚತುರ್ದಶಸಮಾ ವನವಾಸಖಿನ್ನಂ
 ಪ್ರತ್ಯಾಗತಂ ಜನಕಜಾಂಚಿತವಾಮಪಾರ್ಶ್ವಂ .
 ಸಂದರ್ಶ್ಯ ಭಕ್ತಭರತಾಯ ಮುದಾಶ್ರುಭಾಜೇ
 ಮಾತರ್ದಯೇ! ತ್ವಮಭಜಃ ಕೃತಕೃತ್ಯತಾಂ ಹಿ .. 495..
 ಪಾದಾವಲಂಬನಪರಸ್ಯ ಜಿತೇಂದ್ರಿಯಸ್ಯ
 ತ್ಯಕ್ತಾತ್ಮಸರ್ವವಿಷಯಸ್ಯ ಧೃತವೃತಸ್ಯ .
 ಪ್ರತ್ಯಕ್ಷತಾಂ ಸ ಭಗವಾನುಪಯಾತಿ ಸತ್ಯ-
 ಮಿತ್ಯತ್ರ ದರ್ಶಿತವತೀ ಕರುಣೇ! ಕಿಮಂಬ .. 496..
 ಪಾದೂಶಿರಸ್ಕಮವನೀತಲಚಂಕ್ರಮಂ ತಂ
 ಆಲಂಬಿಪಿಂಗಲಜಟಂ ಮಲಿನಾಂಗಯಷ್ಟಿಂ .

ಚೇರಾಂಬರಂ ಭರತಮಂಬ! ದಯೇ! ಪ್ರದರ್ಶ್ಯ
 ಶೋಕಾತ್ಮಕಂ ರಘುವರಂ ವ್ಯತನೋಸ್ಸಬಾಷ್ಪಂ .. 497..
 ಸೀತಾಮಪಾಸ್ಯ ಸಹಸಾ ಭರತಂ ಕೃಶಾಂಗಂ
 ರಾಮೇಣ ಬಾಹುಯುಗಲೇನ ನಿಜಾಂಕದೇಶಂ .
 ಆರೋಪ್ಯ ತಂ ಸಮಭಿಷೇಚಯಸಿ ಸ್ಮ ಬಾಷ್ಪೈಃ
 ನೈಸರ್ಗಿಕಂ ಖಲು ದಯೇ! ತದಿದಂ ತವೈವ .. 498..
 ಸಾಕೇತವಾಸಿಷು ರಘೂದ್ವಹವಿಪ್ರಲಂಭ-
 ಖಿನ್ನೇಷು ಹಂತ! ಕರುಣೇ! ತವ ತು ಪ್ರಸಾದಃ .
 ಯದ್ಗೂರವರ್ತಿನಮನಂತಗುಣಾಕರಂ ತಂ
 ಆನೀಯ ರಾಮಮಭಿದರ್ಶಿತವತ್ಕುದಾರಂ .. 499..
 ಪಟ್ಟಾಭಿಷೇಕಮಕುಟಾಂಚಿತಮಸ್ತಕೋಽಯಂ
 ರಾಜ್ಯಶ್ರಿಯಾ ಸುಹಿತಯಾ ಸಹ ಸೀತಯಾ ಚ .
 ಆತ್ಮಾನುಜೈಃ ಪರಿವೃತಸ್ಸುಗುಣಾಭಿರಾಮೋ
 ರಾಮೋ ದಯಾರ್ಧ್ಯಹೃದಯೋ ಜಗದಭ್ಯರಕ್ಷತ್ .. 500..
 ವಾಮೇ ಭೂಮಿಸುತಾ ಪುರಶ್ಚ ಹನುಮಾನ್ ಪಶ್ಚಾತ್ ಸುಮಿತ್ರಾಸುತಃ
 ಶತ್ರುಘ್ನೋ ಭರತಶ್ಚ ಪಾರ್ಶ್ವದಲಯೋರ್ವಾಯ್ವಾದಿಕೋಣೇಷು ಚ .
 ಸುಗ್ರೀವಶ್ಚ ವಿಭೀಷಣಶ್ಚ ಯುವರಾಟ್ ತಾರಾಸುತೋ ಜಾಂಬವಾನ್
 ಮಧ್ಯೇ ನೀಲ ಸರೋಜಕೋಮಲರುಚಿಂ ರಾಮಂ ಭಜೇ ಶ್ಯಾಮಲಂ ..
 ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
 ಪಂಚಮಶತಕಂ ಸಂಪೂರ್ಣಂ .

6. ಷಷ್ಠಶತಕಂ

ಶ್ರೀಃ .
 ಶ್ರೀಮತೇ ರಾಮಾನುಜಾಯ ನಮಃ .
 ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
 ಶ್ರೀಮದ್ವೇದಾಂತದೇಶಿಕಾಯ ನಮಃ .
 ಅಥ ದಯಾಸಹಸ್ರೇ ಷಷ್ಠಶತಕಂ .
 ದರ್ಶಂ ದರ್ಶಂ ಭುವಿ ಮನುಜತಾಕ್ಲೇಶಮಂಬಾನುಕಂಪೇ
 ಲಕ್ಷ್ಮೀನಾಥಂ ಪರಮಪುರುಷಂ ಸರ್ವಶಬ್ದಾಭಿಧೇಯಂ .
 ಸರ್ವೈಶ್ವರ್ಯಪ್ರಕಟಿತಜಗದ್ವೈಭವಂ ಸಂಶ್ರಿತಾನಾಂ
 ರಕ್ಷಾರ್ಥಂ ತಂ ಪುನರಪಿ ನರಂ ಕಾರಯಸ್ಯಂಬುಜಾಕ್ಷಂ .. 501..

ತಾದೃಶಂಚ ಭಗವಂತಮಪಿತ್ವಂ ಶತ್ರುಬಂಧನಗೃಹೇ ಜನಿಮಂತಂ .
 ಭಕ್ತರಕ್ಷಣಕೃತೇಹ್ಯನುಕಂಪೇ! ಮರ್ತ್ಯರೂಪಮವತಾರಯಸಿ ಸ್ಮ .. 502..
 ಕರುಣಾ ಖಲು ಕಾರಣಂ ಮುರಾರೇ!
 ಪರಕಾರಾವಸಥೇ ಭವಜ್ಜನೇಸ್ತು .
 ವರನಿರ್ವಹಣಾಪದೇಶತಸ್ತುಂ
 ವಸುದೇವಸ್ಯ ಸುತತ್ವಮಾಪಿಧಾತ್ರ .. 503..
 ಕ್ಷೀರಾಬ್ಧಿಂ ಭುಜಗವರಾಚ್ಛತುಂಗತಲ್ಪಂ
 ಸಂತ್ಯಾಜ್ಯ ಪ್ರಬಲತಮೋನಿಗಾಲಗೇಹಂ .
 ಆನೀಯ ಶ್ರಿತಜನರಕ್ಷಣೈಕತಾನಾ
 ಶ್ರೀಶಂ ತಂ ನರಸುತಮಾತನೋರ್ದಯೇ ತ್ವಂ .. 504..
 ಪೀತಾಂಬರಂ ರುಚಿರರತ್ನಕಿರೀಟದೀಪ್ರಂ
 ನೀಲಾಲಕಂ ಮಕರಕುಂಡಲಕರ್ಣಪಾಶಂ .
 ಪಂಚಾಯುಧಂ ವರರಮೋರಸಮಂಬುಜಾಕ್ಷಂ
 ಭಕ್ತಾಯ ದರ್ಶಿತವತೀ ಕರುಣೇ! ಕಿಶೋರಂ .. 505..
 ಧ್ಯಾನೈಕಗಮ್ಯಮಪಿ ತಂ ನಿಗಮಾಂತವೇದ್ಯಂ
 ಹೃದ್ಯಾನವದ್ಯಗುಣಸಾಗರಮಂಬುಜಾಕ್ಷಂ .
 ಮರ್ತ್ಯಾಯ ಸಂಶ್ರಯಣಸಮ್ಮತಿದಾನತುಷ್ಟಾ
 ಸಂದರ್ಶಯಸ್ಯಯಿ! ದಯೇ! ಬಹುರೂಪಮೇನಂ .. 506..
 ಸುಧಾಸದ್ರೀಚೇಂ ತದ್ಗಿರಮಥ ನಿಶಮ್ಯಾತ್ಮಸುಹಿತಾಂ
 ಹಿತಾಕಾಂಕ್ಷೀ ಸಾಕ್ಷಾತ್ಸಪದಿ ವಸುದೇವೋ ದಯಿತಯಾ .
 ವಿನಿರ್ಮುಕ್ತೋ ಬಂಧಾತ್ಕರಪುಟಗೃಹೀತಾತ್ಮತನಯಃ
 ಬಭೂವೇದಂ ಸರ್ವಂ ತವ ವಿಲಸಿತಂ ಹೃಂಬ! ಕರುಣೇ .. 507..
 ಯತ್ರಾಸ್ತೇ ಮಣಿಸಂಚಯೋ ವಿಷಧರೋ ಜಾಗರ್ತಿ ತತ್ರೇತಿ ಯ-
 ತ್ಸತ್ಯಂ ತದ್ವಸುದೇವಸನ್ನಿಧಿಗತಂ ನೀಲಪ್ರಭಂ ಸನ್ಮಣಿಂ .
 ಶೇಷಸ್ಥಿತಫಣೋ ರರಕ್ಷ ನಿಶಿ ಯದ್ವರ್ಷಾತಪತ್ರಾತ್ಮಕಃ
 ತತ್ಸರ್ವಂ ಖಲು ನಂದಭಾವಿಸುಕೃತೋದ್ಬೋಧಾಯ ಮಾತರ್ದಯೇ .. 508..
 ಸ್ವಾಪೇಕ್ಷಯಾ ಸುಮಧುರಂ ಪರಿವೀಕ್ಷ್ಯ ವಸ್ತು
 ಕೋ ನಾಪಗಚ್ಛತಿ ಕೃಪೇ! ತ್ರಪಯೇಷ್ಯಯಾ ವಾ .
 ಕೃಷ್ಣೇ ಕ್ಷಣೇನ ಯಮುನಾ ತ್ರಪಯೇವ ಸಾಗಾ-
 ದಾಗಾಮಿಭಾವುಕಧಿಯಾ ವಿಹಿತಂ ಕಿಮೇವಂ .. 509..
 ನಿರಂಜನಮಮುಂ ದಯೇ! ವ್ರಜಗತಂ ವಿಧಾತುಂ ಕಥಂ
 ತ್ವಯೇಪ್ಸಿತಮಿಹಾಥವಾ ಶ್ರಿತಜನಾರ್ಥಮೇವಂ ಕಿಲ .

ವಿಭಾವ್ಯ ಪಶುಪಾಲಕಾಭ್ಯುದಯಕಾಲಮಂಬಾಧವಾ
 ವ್ರಜೌಕಸಮಕಲ್ಪಯಃ ಕಿಮು ಶಿಶುಂ ವಿಶಾಲೇಕ್ಷಣಂ .. 510..
 ಚಿತ್ತೇಪ್ಯಚಿಂತಿತಮನಾಶ್ರಿತಮಪ್ರಯತ್ನಂ
 ಕ್ವಾಪಿ ಕ್ಷಿತೌ ನನು ಕದಾಪಿ ಕುತೋಽಪ್ಯಹೇತು .
 ವಾಚಾಮಗೋಚರಮನಿಂದಿತಮಾದರಾರ್ಹಂ
 ಭಾಗ್ಯಂ ದದಾಸಿ ಕರುಣೇ ಬತ ಚೇತನಾಯ .. 511..
 ನಿದ್ರಾವಿಸ್ಮೃತಬಾಹ್ಯಸರ್ವವಿಷಯಾಮಂತಸ್ತಮೋಗೂಹಿತಾಂ
 ಕೃಷ್ಣಾಖ್ಯಂ ಯದನೀನಯೋ ನಿರುಪಮಂ ರತ್ನಂ ಯಶೋದಾಂ ದಯೇ! .
 ಯತ್ಪ್ರಾಪ್ತಾರ್ಥಮನೇಕವತ್ಸರಶತಂ ವಾತಾತಪಾಪೀಡಿತಾಃ
 ಯೋಗೀಂದ್ರಾ ಮುನಯೋಽಪಿ ಸಂತತಮಹಾಧ್ಯಾನೈಕನಿಷ್ಕಾಸ್ಥಿ ತಾಃ .. 512..
 ಪುತ್ರಃ ಪುತ್ರ ಇತಿ ಪ್ರಪುಲ್ಲವದನಾ ಗೋಪಾಂಗನಾ ಗೋಕುಲೇ
 ಹರ್ಷೋದ್ರೇಕಗತಾಗತಪ್ರಕಟಿತಸ್ವೀತೋತ್ಸವಾಸ್ಸಂಘಶಃ .
 ನಾಭೂವನ್ ಸುಹಿತಾಶ್ರಿತುಂ ಮರಕತಸ್ಪಾರಾಂಗಕಾಂತಿಂ ಮುಹುಃ
 ದರ್ಶಂದರ್ಶಮಯೇ! ದಯೇ! ಪ್ರಚಲಿತಂ ಹೈತತ್ಪ್ರಸಾದಾತ್ತವ .. 513..
 ಅಯೇ! ದಯೇ! ತದ್ಭವದೀಯಕಾರ್ಯ-
 ಮಾನಂದದಂ ಸರ್ವಸಮೃದ್ಧಿದಾಯಿ .
 ಶ್ರೀಕೃಷ್ಣಜನ್ಮೋತ್ಸವಸಂಭ್ರಮಂತು
 ಸಹಸ್ರವಕ್ತ್ರೋಽಪಿ ನ ವಕ್ತುಮೀಷ್ಟೇ .. 514..
 ಕಿಂಚಿತ್ಕುಂಚಿತಬಾಹುಜಾನುಯುಗಲಂ ಚಂಚದ್ವಿಕೋಶೇಕ್ಷಣಂ
 ಡಿಂಭತ್ವಾರುಣನೈಲ್ಯಮುಗ್ಧಕದಲೀಬಾಲಾತಪಾತ್ಮದ್ಯುತಿಂ .
 ಶಶ್ವನ್ಮಷ್ಟವಿಲೋಲಪಾಣಿಮುಕುಲೇ ನಿರ್ಲಕ್ಷ್ಯದೃಷ್ಟಿಂ ಶಿಶುಂ
 ದೃಷ್ಟ್ವಾ ಗೋಕುಲಯೋಷಿತೋ ನ ದದೃಶುಃ ಪಾರಂ ಪ್ರಮೋದೋದಧೇಃ .. 515..
 ಚಿರಾರ್ಜಿತತಪಃಫಲಂ ಕಿಮನರಾಲಮುಗ್ಧಾತ್ಮನಾಂ
 ವ್ರಜಾವಸಥವಾಸಿನಾಂ ಪಶುಸಮಾನವೃತ್ತೀಯುಷಾಂ .
 ಪರಾತ್ಪರಮಮುಂ ಹರಿಂ ನನು ದಯೇ! ವಿಧಾಯಾರ್ಭಕಂ
 ಕರಾತ್ಕರಮನೀನಯೋ ವ್ರಜನಿತಂಬಿನೀನಾಂ ಯತಃ .. 516..
 ಕ್ರಮಶೋ ವಿಲೋಕಯಿತುರಾನನಂ ಮನಾ-
 ಗವಲೋಕ್ಯ ಮಂದಮಧುರಸ್ಮಿತಾನನಃ .
 ಕ್ರಮಮಾಂಸಲಾವಯವಮಂಜುಲಾಕೃತಿಃ
 ನವಗೋಕುಲೋತ್ಸವಮರೀರಚಚ್ಚಿಶುಃ .. 517..
 ಕರುಣಾರಸಪೂರಿತಂ ವಿಲೋಲಂ
 ಕಮನೀಯಾಕೃತಿಕಾಂತಿಕಾಂಕ್ಷಣೀಯಂ .

ವ್ರಜವಾಸಿಮನೋವಿಸಾರಜಾಲಂ
 ಶಿಶುನೇತ್ರಂ ಕ್ರಮಶೋ ವಿಶಾಲಮಾಸೀತ್ .. 518..
 ಕರಯುಗ್ಮಪಲ್ಲವೋದ್ಭುತಂ ಸ್ವಂ
 ಚರಣಾಂಗುಷ್ಠಮತಿಶ್ರಮೇಣ ಮಂದಂ .
 ಅಧರೋಷ್ಠಸಂಪುಟೇ ನಿವಿಷ್ಟಂ
 ಪರಿಚೂಷನ್ ದದೃಶೇ ಜನೈಃ ಕಿಶೋರಃ .. 519..
 ಡಿಂಭೋ ಭೂತ್ವಾ ಚರಣಶಿಖರಂ ನೃಸ್ಯ ವಕ್ತಾಬ್ಜದೇಶೇ
 ಲಾಲಾವ್ಯಾಜಾದ್ವಿಬುಧಸರಿತಂ ಸ್ರಾವಯನ್ ಗೋಕುಲಂ ತತ್ .
 ಕುರ್ವನ್ಪ್ರತಂ ಮಲಿನಶಯನೇ ಮಾತೃಪಾರ್ಶ್ವೇ ಶಯಾನಃ
 ದೃಷ್ಟಃ ಕೃಷ್ಣೋ ವ್ರಜಯುವತಿಭಿಃ ಕಾರ್ಯಮೇತದ್ಧಯೇ! ತೇ .. 520..
 ಯಶೋದಾಯಾ ವಕ್ತ್ರಂ ಮುಹುರಭಿವಿಲೋಕ್ಯಾತ್ಮಹಸಿತಃ
 ಕಿಮೇತನ್ಮೃಗ್ಯಂ ಮಾಂ ನನು ನಿಜಸುತಂ ವೇತ್ತಿ ಭವತಿ .
 ದಯಾ ಮೇ ತ್ವಾಮೇವಂ ಕಲಯತಿ ಕಿಲೇತಿ ಪ್ರಕಟಯ-
 ನ್ನಿವಾಯಂ ಶ್ರೀಕೃಷ್ಣೋ ವೈಲಸದಮಲಸ್ಮೇರವದನಃ .. 521..
 ಅನಿಮಿತ್ತರೋದನಪರಃ ಕರೋದ್ಭುತೋ
 ಜರತೀಭಿರುಚ್ಚಬಹುಲಾತ್ತರೋದನಃ .
 ಮುಕುಲಸ್ತನೀಭಿರುಪಲಾಲಿತಸ್ತದಾ
 ಹಸತಿ ಸ್ಮ ನಂದತನಯಸ್ತು ಶೈಶವೇ .. 522..
 ಡಿಂಭೋ ನ್ಯುಬ್ಜೀಭವಿತುಮಸಕೃದ್ಯತ್ನಮಾಸ್ಥಾಯ ಕೃಚ್ಛಾತ್
 ನ್ಯುಬ್ಜೀಭೂತೋ ನಮಿತವದನೋ ಮೇದಿನೀಸಕ್ತನಾಸಃ .
 ಲಾಲಾಧಾರಾತಿಮಿತಧರಣಿರ್ಧಾತ್ರಿ! ಮಾ ಭೂದ್ಧಯಂತೇ
 ಭಾರದ್ವಂಸೀ ತ್ವಹಮಿತಿ ರಹಸ್ಸಾಂತ್ವಯಂಸ್ತಾಮಿವಾಸೀತ್ .. 523..
 ಜಾನುಪಾಣಿಯುಗಸಾಹ್ಯತಃ ಕ್ರಮಾತ್
 ಮಂದಮಂಕಣತಲೇ ವ್ರಜನ್ ಶಿಶುಃ .
 ಯೌವತೇನ ಸಹಸಾನುಸಂಸೃತೋ
 ಮಾತುರಂಕಮುಪಗಮ್ಯ ಸಸ್ಮಯೇ .. 524..
 ನವಕಿಂಕಿಣೀಕಣಕಣಕ್ಷಣತ್ಯಟಿಃ
 ಮಣಿನೂಪುರಾರಣಿತಮಂಜುಲಾಂಘ್ರಿಕಃ .
 ಕರಜಾನುಚಂಕ್ರಮಣಕಿಂಕರಾಂಕಣಃ
 ರಮಣೀಹೃದಂಬುಜಮಪಾಹರಚ್ಛಿಶುಃ .. 525..
 ಕ್ರೀಡಾರ್ಥಂ ಬಹುವಿಧಪುತ್ರಿಕಾಪ್ರದಾನೇ-

ಪೃಕ್ತಂದತ್ಕೃತಕಪಶೌ ಪುರೋ ವಿತೀರ್ಣೇ .
 ಆಮೋದಪ್ರಕಟಿತ ಕೌತುಕಸ್ಸ ಕೃಷ್ಣಃ
 ಸಂಕ್ರೇಡನ್ವ್ಯತನುತ ವಿಸ್ಮಯಂ ಸ್ವಪಿತೋಃ .. 526..
 ಕೃತಕಪಶುಪುರೋ ನಿಧಾಯ ಘಾಸಾನ್
 ತೃಣಮುಪಭುಂಕ್ಷ್ವ ವಿತೀರ್ಣಮಿತ್ಯನುಷ್ಠು .
 ಅನುಲಪನಪರೋ ನ ಖಾದತೀತಿ
 ವ್ಯಲಪದನಲ್ಪಮಯಂ ಸ್ವಮಾತ್ಮಪಾರ್ಶ್ವೇ .. 527..
 ಪೂತನಾಂ ಕಪಟಸುಂದರೀಂ ಶಿಶೋಃ
 ಯಾತನಾಕರಣಬದ್ಧಚೇತಸಂ .
 ಪಾತಯನ್ವಿಷಧರಸ್ತನಂಧಯಃ
 ಪೋತ ಏವ ತದುಪರ್ಯರಾಜತ .. 528..
 ಅಂಬಾನುಕಂಪೇ! ದುರಿತ್ಯೈಕಭಾಜಃ
 ಪ್ರಾಣಾತ್ಯಯಾನೇಹಸಿ ಪೂತನಾಯಾಃ .
 ಪ್ರತ್ಯಕ್ಷತಾಂ ಪ್ರಾಪಿತ ಏವ ಹಂತ!
 ಪರಾತ್ಪರಸ್ತಾಪಸದುರ್ಲಭೋ ಯಃ .. 529..
 ಪೂತನಾದೇಹದಾಹೋತ್ಥಃ ಪೂತಿಗಂಧೋಽಪಿ ನೂತನಃ .
 ಪೂತನಂದಾತ್ಮಜಸ್ಪರ್ಶಾತ್ ಜಾತಶ್ಚಂದನಗಂಧಭಾಕ್ .. 530..
 ಏಕಸ್ಯಾಃ ಕರಪಲ್ಲವಾಭಿಗಮನಂ ಸಂಸೂಚಯನ್ ಸಸ್ಮಿತಂ
 ವಕ್ಷೋಜೋಪರಿ ಸನ್ನಿಪತ್ಯ ಜನನೀಹಸ್ತಾತ್ಪರಸ್ಯಾ ದ್ರುತಂ .
 ಲಾಲಾಸ್ನಾಪಿತತತ್ಕುಚಃ ಕಚಕರೋ ವಲ್ಲಂಶ್ಚಲತ್ಕುಂತಲಃ
 ಕೃಷ್ಣೋ ಗೋಕುಲಯೌವತಂ ವ್ಯತನುತ ಸ್ವಾಗಾರಕಾರ್ಯೋಜ್ಜಿತಂ .. 531..
 ಮಹಾನಸೋಪಾಂತನಿವೇಶಿತಸ್ಯ
 ಮಹಾನಸೋಽಧಸ್ಥ ಲಶಾಯಿತೋಽಯಂ .
 ಕ್ಷುದ್ರಾಸುರಾವಿಷ್ಣುಮನೋವಿಚಿಂತ್ಯ
 ನಿದ್ರಾಮಪಾಸ್ಮೋದ್ಬುಬುಧೇ ಸ ಕೃಷ್ಣಃ .. 532..
 ತ್ರುಟಿತಂ ಶಕಟಂ ಪ್ರಘಟ್ಟನೇನ
 ಸ್ವಪದಾಂಭೋರುಹಯೋರ್ವಿಧಾಯ ಕೃಷ್ಣಃ .
 ಪ್ರರುದನ್ ಜನನೀಕರಾದೃತೋ ದ್ರಾಕ್
 ಚರಣಾಂಗುಷ್ಠಮುಖೋ ಹಸನ್ ಬಭೂವ .. 533..
 ನಿತಂಬಿನೀಪಾಣಿಗೃಹೀತಪಾಣಿಃ
 ಮಂದಂ ಸ್ಥಲಚ್ಚಂಕ್ರಮಣಃ ಪದಾಭ್ಯಾಂ .
 ಮಂಜೀರರುಂಕಾರರವೇಣ ಗೋಪೀ-

ಚಿತ್ತಾನಿ ಸಂಚಾಲಯತಿ ಸ್ಮ ಕೃಷ್ಣಃ .. 534..

ಖೇಲನಾತ್ಮ ವಿರತಃ ಕ್ಷುಧಾ ರುದನ್

ಗೇಹಕರ್ಮನಿರತಾಂ ಸ್ವಮಾತರಂ .

ಮಾತರಿತ್ಯನುನಯನ್ಯಶೋದಯಾ

ಸ್ತನ್ಯಮಂಕನಿಹಿತಃ ಪಪೌ ಹಸನ್ .. 535..

ಹಸ್ತಾಂಗುಲೀಕುಟಿಲಿತ್ಯೈಕ ಚೂಚುಕೋಽಯಂ

ಅನ್ಯಸ್ತನಾಹಿತಮುಖಸ್ಪೃತದುಗ್ಧಸೃಕ್ವಾ .

ಅಂಬಾಮುಖಪ್ರಹಿತಪದ್ಮವಿಶಾಲನೇತ್ರಃ

ಮಾನಾತಿರೇಕಸುಭಗಾಮತನೋದ್ಯಶೋದಾಂ .. 536..

ಧೇನುಂ ದುಹಾನಾಂ ಜನನೀಮುಪೇತ್ಯ ಪಶ್ಚಾದ್ ಗೃಹೀತ್ವಾ ಚಷಕಂ ಕರೇಣ .

ಸಂಚಾಲಯನ್ ಪೃಷ್ಠತಟೇ ವಿವಲ್ಗನ್ ದೋಹಾಂತರಾಯಂ ವ್ಯತನೋತ್ಪಯೋರ್ಧೀ

.. 537..

ಮಂಥಾನದಂಡವೃತದಾಮವಿಕರ್ಷಣೇನ

ಲೋಲಕ್ಷಣದ್ವಲಯನಾದವಿಕೃಷ್ಟಚೇತಾಃ .

ಕಸ್ಯಾಶ್ಚಿದಾಲಯಮುಪೇತ್ಯ ನಿತಂಬಿನೀಂ ತಾಂ

ಪಶ್ಚಾಚ್ಛನ್ನೈರುಪಸರನ್ ವ್ಯತನೋತ್ಸ ಭೀತಾಂ .. 538..

ಕಸ್ಯಾಶ್ಚಿದಾರೋಹಗತಃ ಕಿಶೋರ್ಯಾಃ

ಕಂಚುಲ್ಕುಪಾರೂಢಕುಚೋಚ್ಚಕೋರಕೇ .

ಪಾಣಿಂ ಪ್ರಸಾರ್ಯ ಪ್ರಹಸನ್ ವಿವಲ್ಗನ್

ತಾಮಾತನೋಜ್ಜಿಹ್ಮಮುಖೀಂ ವಿಲಜ್ಜಿತಾಂ .. 539..

ಅಂಕೇ ಶಯಾಲುರನಿಮಿತ್ತಕೃತಸ್ಮಿತೋಽಯಂ

ಸಂದರ್ಶಿತಾತ್ಮವದನಾಂತರಶೇಷಲೋಕಃ .

ವ್ಯಸ್ಮಾಪಯನ್ನಿಜಮುಖಾಬ್ಜವಿಲೋಕಯಿತ್ರೀಂ

ಅಂಬಾಂ ಸ್ಪೃತಸ್ತನಪಯಃಪೃಷ್ಠತಾಭಿಷಿಕ್ತಃ .. 540..

ಕೂಪಂಗತಾಯಾಂ ನಿಜಮಾತರಿ ಶ್ರೀನಂದಾತ್ಮಜೋಽನ್ತರ್ನಿಲಯಂ ಪ್ರವಿಶ್ಯ .

ಆವರ್ಜಿತಕ್ಷೀರಪೃಥೂಚ್ಚಭಾಂಡೋ ದುಗ್ಧಾಭಿಷಿಕ್ತೋವ್ಯರುದತ್ ಸ್ವದಂಸ್ತತ್ .. 541..

ಕ್ಷೀರಪ್ರವಾಹಜಲರೇ ಪುರುಹೂತನೀಲ-

ರತ್ನಪ್ರಭಂ ಸಮುಪವಿಷ್ಟಮರಾಲಕೇಶಂ .

ಆರೋಹನೀರಕಲಶೋಪಗತಾ ಯಶೋದಾ

ದುಗ್ಧಾಬ್ಧಿಮಧ್ಯಗಮಿವೈಕ್ಷತ ವಾಸುದೇವಂ .. 542..

ತೃಣಾವರ್ತಸಮುತ್ಕ್ಲಿಪ್ತೋ

ದಹರಾಕಾಶವರ್ತಿತಾಂ .

ದರ್ಶಯನ್ನಿವ ನಾಕಸ್ಥೋ
 ನಿಜಘಾನಾಸುರಂ ಶಿಶುಃ .. 543..
 ವತ್ಸಾನಾಂ ಗಲತಲಬದ್ಧದಾಮಹಸ್ತಃ
 ಕರ್ಷಂಸ್ತಾನ್ ದೃಢನಿಹಿತಾಂಘ್ರಿಕಾನ್ನತಾಸ್ಯಾನ್ .
 ತತ್ಕಂಠಪ್ರಚಲಿತಕಿಂಕಿಣೀನಿನಾದೈಃ
 ಕೃಷ್ಣೋಽಯಂ ಪ್ರಕಟಿತವಿಸ್ಮಯೋ ಜಹಾಸ .. 544..
 ಬಹಿರ್ಮಾ ಗಾ ವತ್ಸ! ವ್ರಜತಿ ಜನಕೋ ಧೇನುಭರಣಂ
 ವಿಧಾತುಂ ಮಾತಸ್ತತ್ಕರಣಕುತುಕೀ ತ್ವಂ ಭವ ಮಹಾನ್ .
 ಇದಾನೀಂ ಪ್ರಾಂಶುಸ್ತ್ಯಾಮಿತಿ ಸಪದಿ ದೋಲಾಂ ಪರಿಹರನ್
 ಉದಗ್ರಾಕಾರಸ್ಸನ್ನತನುತ ಯಶೋದಾಂ ಚಲಮತಿಂ .. 545..
 ದಧಿಭಾಂಡಮಂಥನಸಮುತ್ಥಿತಂ ನವಂ
 ನವನೀತಮನ್ಯಸದನೇಽಪ್ಯನುದ್ಧೃತಂ .
 ಸ್ವಕರೇಣ ಮಂದಮುಪಗೃಹ್ಯ ಜಿಹ್ವಯಾ
 ಮುಹುರಾಲಿಹನ್ ಸ ಜನನೀನಿಯಂತ್ರಿತಃ .. 546..
 ಧ್ವಾಂತಾಗಾರೇ ಮುದಿರಸುಷಮೋ ರೌಹಿಣೀಯದ್ವಿತೀಯಃ
 ಶಿಕ್ಯೇ ನೃಪ್ತಂ ಚಲಿತಲಗುಡಾನ್ಮರ್ಕಮಶ್ವನ್ನಿಪಾತ್ಯ .
 ಕಾರ್ಯಾಸಕ್ತ್ಯಾ ಸ್ವನಿಕಟಜುಷೋ ನೂತ್ನವಧ್ವಾ ಮುಖೇ ತತ್
 ಕ್ಷಿಪ್ತ್ವಾ ಶ್ವಶ್ರುಕಟುತರವಚಃಪಾತ್ರಮಾಪಾದ್ಯ ಹೃಷ್ಟಃ .. 547..
 ಕಸ್ಯಾಶ್ಚಿನ್ನಿಜಘೌರ್ಯವೀಕ್ಷಣಕೃತೇ ಮಂದಂ ಗೃಹಾಭ್ಯಂತರೇ
 ನಿಶ್ಯಬ್ದಾಯಿತನೂಪುರಂ ಪದಗತೇರ್ವಧ್ವಾ ಮುಖಾಂಭೋರುಹೇ .
 ಪೂತ್ಕೃತ್ಯಾ ಪಯಸೋ ನಿಜಾಸ್ಯನಲಿಕಾಗಂಡೂಷಿತಸ್ಯಾಂಜಸಾ
 ಕೃಷ್ಣೋಽಯಂ ನಯನೇ ಪಿಧಾಯ ನಿರಗಾದ್ಧೇಹಾತ್ವೈಗೇಹಂ ಪ್ರತಿ .. 548..
 ಅನ್ಯೈರ್ಗೋಪಕಿಶೋರಕೈರ್ಬಹಿರಸೌ ಕ್ರೀಡೈಕಸಕ್ತಃ ಕ್ಷಣಾತ್
 ಅನ್ಯಾಂತರ್ಭವನಂ ಪ್ರವಿಶ್ಯ ಕಲಶಾದ್ಬದ್ಧಂ ನಿಪೀಯೋತ್ಕ್ಲಿಪ್ತ್ವ ಪನ್ .
 ಬಾಹ್ಯಾಕ್ರೀಡನಕಃ ಪುನರ್ಗೃಹವಧೂಮಾಹೂಯ ಮಂದಸ್ಥಿತಃ
 ಮಾರ್ಜಾಲೋ ಭವದೀಯದುಗ್ಧಮಪಿಬತ್ಪಶ್ಯೇತ್ಯವೋಚಚ್ಛರಃ .. 549..
 ವಿಸ್ರಂಸನೇನ ಸಹಸಾ ಗಲಬದ್ಧಧಾಮ್ನಾಂ
 ವತ್ಸಾನ್ವಿಮೋಚ್ಯ ಪರಿನುದ್ಯ ಚ ಮಾತೃಪಾಶ್ಚಂ .
 ಊಧಃ ಪಯಃ ಪಿಬತಿ ವತ್ಸ ಇತಿ ಸ್ವಕಾರ್ಯ-
 ಸಕ್ತಾಸ್ಥಿರೋ ವ್ಯಘಟಯದ್ ಗೃಹಕರ್ಮಣೋಽಯಂ .. 550..
 ಕುಂಭಾನ್ನವೋದ್ಧೃತಮುದಸ್ಯ ಪರೋಕಸಿ ದ್ರಾಕ್

ಅಂಸಾವಲಂಬಿ ಕನಕಾಂಶುಕ ಬದ್ಧಪಿಂಡಃ .
 ಖಾದನ್ ಸ್ವಯಂ ರಹಸಿ ಮುಗ್ಧಕುಮಾರಿಕಾಯಾಃ
 ತತ್ ಸ್ವಾದಯನ್ ಸ್ವಪರಿರಬ್ಧತನೋರ್ಮುಮೋದ .. 551..
 ಮರ್ಕಾಪಹಾರಪಿಶುನಾಯ ವಧೂರ್ಯಶೋದಾ-
 ವೇಶ್ಮಾಗತಾ ಕರಗೃಹೀತಮುಕುಂದಪಾಣಿಃ .
 ಅಂಬಾಂಕಶಾಯಿನಮವೇಕ್ಷ್ಯ ಕೃತಸ್ಮಿತಂ ತಂ
 ಚಿತ್ರಾರ್ಪಿತೇವ ನಿಜಗಂಡಕರೈವ ತಸ್ಥಾ .. 552..
 ಹಯ್ಯಂಗವೀನಮಪಹೃತ್ಯ ಸಜಗ್ಧಿಕೇಲ್ಯಾಂ
 ಜ್ಯೋತ್ಸ್ನಾಂ ತಮಾಲತರುಮೂಲಮುಪೇತ್ಯ ಕೃಷ್ಣಃ .
 ಶಶ್ವಲ್ಲಿಹನ್ನನುಪಲಬ್ಧಘೃತೈಸ್ತವಂತೀ-
 ತೀರೇ ಜಹಾಸ ಮೃಗಿತೋ ಘನರುಕ್ಮಹೃದ್ಭಿಃ .. 553..
 ಕಂಸಾಯ ಸರ್ವಮಿದಮಿತ್ಯನುಶಾಸ್ಯ ಮಾತ್ರಾ
 ನೃಸ್ತಾನಿ ಮರ್ಕದಧಿತಪ್ತಪಯಾಂಸಿ ಕೃಷ್ಣಃ .
 ಕಂಸೇ ನಿಧಾಯ ಪರಿಭುಜ್ಯ ಚ ಮಾತೃಪೃಷ್ಠಃ
 ಕಂಸಾರ್ಪಿತಾನಿ ಹಿ ಮಯೇತ್ಯವದತ್ತಿ ತಾಸ್ಯಃ .. 554..
 ಕರಕಬಲಪರೋ ಮುರಾರಿರಾರಾತ್
 ಪರಕರಭೋಜ್ಯಹರೋ ವಿರಾವಯಂಸ್ತಂ .
 ಮಮ ಕರಕಬಲಂ ಜಹಾರ ಮಾತಃ
 ಸ್ವಯಮಿತಿ ತತ್ಪುರತೋ ಹಸನ್ ವವಲ್ಗ .. 555..
 ಉದರಪ್ರತಿಮುಕ್ತದಾಮಬದ್ಧಂ
 ಪೃಥುಲೋಲೂಖಲಮಂಬಯೈವ ರೋಷಾತ್ .
 ಯಮಲಾರ್ಜುನಮಧ್ಯಗೋ ವಿಕರ್ಷನ್
 ನನು ಮೋಕ್ಷಾಯ ತಯೋರ್ಬಂಜ ಶೌರಿಃ .. 556..
 ಘೋಷಸ್ಥಾಖಿಲದಾಮಸಂಗ್ರಥನತೋ ದೀರ್ಘೀಕೃತಸ್ಯಾಪಿ ತೇ
 ದಾಮ್ನೋ ದ್ವೈಂಗುಲಮಾತ್ರಮೂನಮುದರೇ ದೃಷ್ಟ್ವಾ ಯಶೋದಾಲ್ಪಧೀಃ .
 ಆಶ್ಚರ್ಯಾಕುಲಮಾನಸಾ ಸ್ಥಿತವತೀ ಜಾನಾತಿ ಸಾ ತ್ವಾಂ ಕಥಂ
 ಬ್ರಹ್ಮಾಂಡೋದರಮಬ್ಜಲೋಚನ! ಕೃಪಾಬದ್ಧೋಽಸಿ ಬದ್ಧಸ್ತಯಾ .. 557..
 ಅಹೋ ತೇ ಕಾರುಣ್ಯಂ ಧನದಸುತಯೋಶ್ಯಾಪಕುಟಯೋಃ
 ವಿಮೋಕ್ಷಾರ್ಥಂ ಬಾಲೋ ವ್ರಜರಚಿತಚೇಷ್ಟಾಕುಪಿತಯಾ .
 ತಯಾ ಬದ್ಧೋ ಮಾತ್ರಾ ಕಟುಕುಟಿಲದಾಮ್ನಾಸ್ತಿ ಸ ಭವಾನ್
 ಅಭೂನ್ನಾಮಾಸ್ಮಭ್ಯಂ ಶ್ರುತಿಮಧುರದಾಮೋದರ ಇತಿ .. 558..
 ನಂದೇ ಜನ್ಮದಿನೋತ್ಸವಂ ರಚಯಿತುಂ ಕೃಷ್ಣಸ್ಯ ಪುಷ್ಪಾದಿಭಿಃ

ಗೇಹಾಲಂಕರಣೈಕತಾನಹೃದಯೇ ನಂದಾತ್ಮಜೋ ಬಾಲಕೈಃ .
 ಕ್ರೀಡನ್ ವರ್ತಮಾನಿ ಧೂಲಿಧೂಸರಕಚೋ ಮಾತ್ರಾಭಿಷಿಕ್ತೋಽಬ್ರವೀತ್
 ಭಕ್ಷ್ಯಂ ದೇಹಿ ಮದೀಯ ಜನ್ಮದಿವಸೋ ಮಾ ತಾಡಯೇತಿ ಪ್ರಸೂಂ .. 559..
 ಚಕಿತಚಕಿತದೃಷ್ಟಿಮಂದಮನ್ಯೋಪಗೇಹೇ
 ವಿನಿಹಿತಚರಣೋಽಯಂ ಮಂಡಂ ಆಲಿಹ್ಯ ಸರ್ವಂ .
 ತುಟಿತದಧಿಘಟೋ ದ್ರಾಗಾಖುಭುಕ್ತುಲ್ಯನಾದಃ
 ಸಮುಪಗತನತಾಂಗೀಗಂಡಚುಂಬೀ ವ್ಯಧಾವತ್ .. 560..
 ಪ್ರಲಂಬಘೋನಾರಾದ್ಯ ಹಣಕುತುಕೀ ಕ್ರೀಡನಪರಃ
 ಪ್ರಸನ್ನಜ್ಯೋತ್ಸ್ನಾಯಾಂ ತಮಭಿಮೃಗಯನ್ ಪಾರ್ಶ್ವಗಮಪಿ .
 ಅದೃಷ್ಟಾ ತೇನೈವ ಗ್ರಹಣವಿಚಿತಶ್ಚಶ್ವದಚಿರಾತ್
 ಅನಿಂದದ್ಬುಃಖಾರ್ತೋ ನಿಜಮುದಿರ ದೇಹದ್ಭೃತಿಮಯಂ .. 561..
 ವತ್ಸಾನ್ಯಗೇಹದಧಿಮರ್ಕಪಯೋಪಹಾರೀ
 ಮಾ ಭೂರ್ವದಂತಿ ಸುಹೃದಸ್ತ್ವಸಿತಂ ಪ್ರಸೂರ್ಮಾಂ .
 ಖಾದನ್ನಿತಾನಿ ನವನೀತಪಯೋದಧೀನಿ
 ಶುಭ್ರೋ ಭವೇಯಮಿತಿ ತತ್ಸತತಂ ಹರಾಮಿ .. 562..
 ಪುಷ್ಪೋಪಕಂಠಚಲಚಿತ್ರಪತಂಗಪಾಣಿಃ
 ಮುಗ್ಧಾಕುಚೋಪರಿ ನಿವೇಶ್ಯ ಚ ತಂ ಮುಕುಂದಃ .
 ಭೀತ್ಯಾ ಕುಚಾಂಶುಕಮುದಸ್ಯ ವಿಧೂನ್ವತೀಂ ತಾಂ
 ದೃಷ್ಟ್ವಾ ಜಹಾಸ ಸಸುಹೃದ್ವಿನದನ್ ಸತಾಲಂ .. 563..
 ಬೃಂದಾವನಂ ದುರವಗಾಹಮಮಂದಬೃಂದಂ
 ನಂದಾತ್ಮಜಾಂಘ್ರಿಕಮಲನ್ಯಸನಾತ್ತಘಾಸಂ .
 ವಂದಾರುವೃಂದಪರಿವಂದಿತಮಂದಿರಾಡ್ಯಂ
 ಬೃಂದಾರಕಾದಿಬುಧನಂದಿತನಂದಮಿಂದೇ .. 564..
 ವತ್ಸಲೋ ವತ್ಸವತ್ಸೋ ಯೋ
 ವತ್ಸೋತ್ಸಾಹೋತ್ಸವೋತ್ಸುಕಃ .
 ಮತ್ಸರಂ ವತ್ಸಮುತ್ಸಾರ್ಯ
 ಸಾಲೇಽಪಾಸುಂ ಸ ಸಸ್ಮಯೇ .. 565..
 ಬೃಂದಾವನೇ ಕುಸುಮಿತಾಖಿಲವೀರುದ್ರಗ್ರ-
 ಸಂಚಾರಶೀಲಮಧುಲಿಣ್ಮಧುರಾರವೇಣ .
 ಸಮ್ಮಿಶ್ರಯನ್ವದನವೇಣುನಿನಾದಮೇಷಃ
 ತದ್ಯೌವತಂ ವ್ಯತನುತಾಚಲಪುತ್ರಿಕಾಭಂ .. 566..

ಮಾಯೂರಬರ್ಹಕೃತಮಸ್ತಕಮಂಡನೋಽಯಂ
 ಗುಂಜೋನ್ನಿಯಂತ್ರಿತಕಚೋ ವಿಚಲೇಕ್ಷಣಾಬ್ಜಃ .
 ಭೂಭಂಗಭಂಗುರವಿಶೇಷಕಮುಗ್ಧಫಾಲಃ
 ಸೋಽಸ್ತಂಭಯದ್ವನಮೃಗಾನ್ ಮುರಲೀನಿನಾದೈಃ .. 567..
 ದುಹಾನಾಯಾ ಧೇನುಂ ತರುಣಿಮಲಸನ್ಮಗ್ಧಸುದೃಶಃ
 ಪ್ರವೇಣೀಂ ವತ್ಸಸ್ಯ ಪ್ರಚಲಗಲದಾಮ್ನಾ ಚರಮತಃ .
 ರಹೋ ಬದ್ಧೋತ್ತಾನೀಕೃತತನುಮಥಾಕರ್ಷಣಬಲಾತ್
 ವಿಲೋಕ್ಯಾಯಂ ಕೃಷ್ಣೋ ಹಸಿತವದನೋ ದುಗ್ಧಮಹರತ್ .. 568..
 ಉತ್ಕಿಪ್ತೋಕ್ಷಿಪ್ಯ ಕುಂಭಾನ್ನಟನಪಟುತಯಾ ನೃಸ್ತತಾಲಾನುಪಾದಃ
 ಮಂಜೀರಧ್ವಾನತಾಲಶ್ಮಿರಸಿ ಭುಜಯುಗೇ ಪಾತಯನ್ನೂರ್ಧ್ವತಸ್ತಾನ್ .
 ಗೋಪಾನಾಂ ಗೋಪಿಕಾನಾಂ ಧುರಿ ವಲಯಜುಷಾಂ ಸ್ವೇದಬಿಂದೂಚ್ಚಫಾಲಃ
 ನೃತ್ಯನ್ ವಿಸ್ಮಾಪಯಂಸ್ತಾನ್ ಸ ಸಮಧಿಗತವಾನ್ಮರ್ಕಪಿಂಡಾನ್ ಮುಕುಂದಃ .. 569..
 ಬಕಾಸುರಂ ವೀರಣವದ್ವಿದಾಯ್
 ತೀಕ್ಷ್ಣಾಯತತ್ಪ್ರೋಟಿ ದಲಾದ್ವನಾಯಂ .
 ವಿಲಾಸಿನೀ ಲೋಲವಿಲೋಚನಾಲಿ-
 ಪೀತೋ ವ್ರಜೇ ನಂದಸುತೋ ನನಂದ .. 570..
 ಜಂಬೂಫಲಾನಿ ಪತಿತಾನಿ ಜಲೇಽಮ್ಬುಜಾಕ್ಷ-
 ಸ್ವಂಬೂಕೃತಾಂಬುರಯ ಸಂಪ್ಲವನೇ ಝಷಾಭಃ .
 ಬಿಂಬಾಧರೋಷ್ಯಪುಟಸಂಗ್ರಹಣೇನ ಖಾದನ್
 ಜಂಬೂಫಲದ್ಯುತಿರಖೇಲದಯಂ ಸ್ರವಂತ್ಯಾಂ .. 571..
 ಉಪದಂಶದಂಶನವಿಕೂಣಿತೇಕ್ಷಣಃ
 ಕ್ಷಣಭಂಗುರಭ್ರಮಧುರೋದನಾಶನಃ .
 ಸುಹೃದಾಂ ಮುಖೇಷು ಕಬಲಾನಿ ಪಾತಯನ್
 ಯಮುನಾತಟೇಷು ವಿಜಹಾರ ವೇಣುಭಾಕ್ .. 572..
 ಗಿರಿತಟಬಹುಗೈರಿಕಪ್ರಲಿಪ್ತಃ
 ನವಮುದಿರದ್ಯುತಿರುಚ್ಚಪಿಂಭಚೂಡಃ .
 ಬಹುವನಸುಮಮಾಲಿಕಾಂಚಿತಾಂಗೋ
 ವ್ಯಲಸದಯಂ ಸುರಚಾಪನಾಕಕಲ್ಪಃ .. 573..
 ಅಜಗರಂ ವಿತತಾಸ್ಯಮಘಾಸುರಂ
 ನಿಜಸುಹೃದ್ಗಣರಕ್ಷಣಕಾಂಕ್ಷಯಾ .
 ಉದರಗೋ ನಿಜಘಾನ ಜನಾರ್ದನೋ
 ವನತಟೇ ಪೃಥುಪರ್ವತಸನ್ನಿಭಂ .. 574..

ಅಘರೂಪಮಘಂ ಕೃಷ್ಣಸ್ಪದ್ಗತಿಂ ಸಮನೀನಯತ್ .
 ಕೋ ವೇತ್ತಿ ನಿಪತೇತ್ತಸ್ಯ ದಯಾ ಕಸ್ಮಿನ್ ಕದಾ ಕಥಂ .. 575..
 ಘಟೀಯಂತ್ರದೇಶ್ಯಾ ದಯಾ ತೇ ದಯಾಬ್ಧೇ
 ಕರೋರಾವಿಲಂ ತುಚ್ಛಮಂತಶ್ಚ ಪಾತ್ರಂ .
 ಪ್ರಹೌ ದ್ರಾಜ್ ನಿಪಾತ್ಯಾಮೃತಾಸ್ವಾದಸಕ್ತಂ
 ವಿಧಾಯೋದ್ಗತಿಂ ಹಂತ! ತಸ್ಮೈ ದದಾತಿ .. 576..
 ಮುಷಿತೇಷು ವತ್ಸ ನಿವಹೇಷು ಕಾನನೇ
 ವಿಧಿನಾ ತದೈವ ವಸುದೇವನಂದನಃ .
 ಪರಿಲಬ್ಧತತ್ತದವಿಶೇಷವಿಗ್ರಹೋ
 ನಿಜಮಾತ್ಮದುಗ್ಧಸುಹಿತೋಽಭವತ್ಸಮಾಂ .. 577..
 ಪೌಗಂಡವಯಸಾ ಕೃಷ್ಣೋ
 ವ್ಯಕ್ತಾವಯವಸೌಷ್ಠವಃ .
 ದಯಾಲಕ್ಷ್ಮೀಲಸನ್ನೇತೋ
 ವೃಂದಾವನಮನಂದಯತ್ .. 578..
 ಬರ್ಹಾವತಂಸಶ್ಚರಮಾಂಗ ಬದ್ಧ-
 ಬರ್ಹಾವಲಿಭುಗ್ಧಗಲೋ ನತಾಸ್ಯಃ .
 ಕೇಕಾಭನಾದೋ ವನಬರ್ಹಿವೃಂದಂ
 ನಂದಾತ್ಮಜೋ ನರ್ತಯತಿ ಸ್ಮ ಹೃಷ್ಯಂ .. 579..
 ಗಿರಿನಿರ್ಝರೌಘಪೃಷದಾಚಿತಾಂಗಕೋ
 ರವಿಘೃಷ್ಟಿಪಾತಕೃತಶಕ್ರಚಾಪಕಃ .
 ರಯನಾದಮಿಶ್ರಿತನಿಜಸ್ವನೋ ಧುನೀ-
 ಪಿಹಿತಸ್ಸುಹೃದ್ಭಿರಭವದ್ಗವೇಷಿತಃ .. 580..
 ಝರೀಯವನಿಕಾತಿರಸ್ಮೃತತನುಃ ಪಯೋಮುಗ್ರುಚಿಃ
 ಗವೇಷಣಪರೈರ್ವನೇ ನಿಜಸುಹೃದ್ಭಿರನ್ವೇಷಿತಃ .
 ವಿಲೋಕ್ಯ ನವನೀಲರುಗ್ರುಚಿರನೀರಪೂರಂ ತದಾ
 ಹಸದ್ಭಿರುಪವೀಕ್ಷಿತಸ್ಮಿತಮುಖೋ ಬಭೂವಾಚ್ಯುತಃ .. 581..
 ಅಬ್ಧೌ ದುಗ್ಧಮಯೇ ಶಯಾಲುರಪಿ ತತ್ಸಂದರ್ಶನೋದ್ದೇಜಿತಃ
 ಭೀತ್ಯಾ ತದೈವಮಂದಿರೇಷು ರಹಸಿ ಸ್ತೋಕಂ ಹರಂಸ್ತಪ್ತಿಭಾಕ್ .
 ಕೃಷ್ಣೋಽಭೂತ್ಸುಲಭೇ ತು ವಸ್ತುನಿ ಸದಾ ಪ್ರಾಯಸ್ಸಮೀಪಸ್ಥಿತೇ
 ಭೋಗ್ಯೇಽಪಿ ಸ್ವಯಮೀಹಿತೇಽಪಿ ಬಹುಲೇ ಸ್ಯಾತ್ ಖಲ್ವವಜ್ಞಾ ಚಿರಂ .. 582..
 ಪೃಷ್ಠಾಂಘ್ರಿಧೂನನಕರೋರವಿರಾವರೂಕ್ಷ-
 ಚಕ್ಷುಃಕರಾಲರದದರ್ಶಿತಹಿಂಸ್ರಚೇಷ್ಟಂ .

ಉತ್ಪಾತ್ಯ ಧೇನುಕಮಪಾಸುಮಪಾತಯತ್ತಂ
 ತಾಲಾತ್ಪಲೈಸ್ಸಹ ಖರಂ ಭುವಿ ನೀಲಚೇಲಃ .. 583..
 ದೀಪ್ರಾಶ್ಮದಿವ್ಯಮಕುಟಾರ್ಹಶಿರಾಃ ಪಿನದ್ಧ-
 ಗುಂಜಾಸರಾಂಚಿತಶಿರಾ ವನಮಾಲಿಕೋರಾಃ .
 ವನ್ಯಪ್ರಸೂನರುಚಿರಃ ಕಮಲಾಸಖೋಽಪಿ
 ಗೋಪೀಪ್ರಿಯೋ ವ್ರಜಗತೋ ವ್ಯಲಸನ್ಮಕುಂದಃ .. 584..
 ಸನ್ಮಾರ್ಗದರ್ಶನಪರಂ ಗುರುಮಂಬುಜಾಕ್ಷಃ
 ತ್ಯಕ್ತ್ವಾ ಹಲಾಯುಧಮಯಂ ವಿಪಿನಂ ಪ್ರಯಾತಃ .
 ಗೋಚಾರಣಾಯ ವರವೇಣುಧರೋ ಭುಜಂಗ-
 ಕ್ಷೇಲಾನಲೇ ಹೃದಜಲೇ ನಿಪಪಾತ ಕೃಷ್ಣಃ .. 585..
 ತಥಾ ನಾಪೀಡಯತ್ಕೃಷ್ಣಂ
 ಹೃದಸ್ಪೀತವಿಷೋದಕಂ .
 ವಿಲಾಪಾಶ್ರುಜಲಂ ತೀಕ್ಷ್ಣಂ
 ಯಥಾ ತೀರವ್ರಜೌಕಸಾಂ .. 586..
 ಕಾಲೀಯನೀಲವಿಷಕಾಲಾಯಮಾನತನುರಾಲೋಲಚಿಕ್ಷುಣಫಣಾಂ
 ಆರುಹ್ಯ ತಾಂಡವಪದನ್ಯಾಸಝಂಕೃತಿಜತಾಲಾನುಭುಗ್ನಶಿರಸಂ .
 ಶೋಣೋರುಶೋಣಿತಮುಖಾಲೋಲನೀಲದಲಜಿಹ್ವಾತರಂಗಕಲಿಲಂ
 ಕಾಲೀಯಮಂಬುನಿಧಿವಾಸಾಯ ಕಾಲಯತಿ ದಾರೈಸ್ಸ್ಮ ಶೌರಿರಚಿರಾತ್ .. 587..
 ಭಕ್ತರಕ್ಷಣಕೃತೇ ಮುರವೈರಿನ್
 ಆತ್ಮನೋ ನ ಗಣಯಸ್ಯಪಿ ಕಷ್ಟಂ .
 ಯತ್ಸಮುತ್ಪ್ಲಿಗಿತಗತೋ ವಿಷನೀರೇ
 ಹಂತ! ತೇ ನಿರುಪಮಾ ಕರುಣಾ ಹಿ .. 588..
 ಭವತ್ಪಾದಸಂಸ್ಪರ್ಶಮಾತ್ರೇಣ ಲೋಕೇ
 ವಿಷಂ ಸ್ಯಾತ್ಸುಧಾ ಹಂತ! ಹಿಂಸ್ರೋಽಪಿ ಸಾಧುಃ .
 ಭವತ್ಪೂತನಾಮ್ನಾಂ ಸ್ಮೃತೌ ಚೇಚ್ಛುಭಂ ಸ್ಯಾತ್
 ಕಿಮು ತ್ವತ್ಸಮೀಪಸ್ಥಿತೌ ಚಕ್ರಪಾಣೇ .. 589..
 ವನೇ ಗ್ರಾಹ್ಯಕ್ರೀಡಾಪರಕಪಟಗೋಪಾಲವಪುಷಾ
 ಪ್ರಲಂಬೇನೋಢೋಽಯಂ ದನುಜರಿಪುಭೀತೇನ ಹಲಭೃತ್ .
 ವ್ಯತಾನೀಚ್ಛೇಕೃಷ್ಣಪ್ರಣಿಹಿತಗಿರಾ ಸಕ್ಥಿಯುಗತಃ
 ಪ್ರಲಂಬಗ್ರೀವಂ ತಂ ವ್ಯಸುಮಪಸೃತಸ್ಪೀತನಯನಂ .. 590..
 ವಾಚಾಟಕೂಟಕುಟವಾಟನಟತ್ಸುಲಿಂಗ

ತುಂಗಾದ್ರಿಕಂದರದರಾಜಗರಪ್ರಸಾರಂ .
 ದಾವಾನಲಂ ಶ್ರಿತಸುಹೃಜ್ಜನಗೋಗಣಾನಾಂ
 ರಕ್ಷಾಕೃತೇ ತರುಗತೋಽಗಿಲದಂಬುಜಾಕ್ಷಃ .. 591..
 ಗೋಪ್ಯಸ್ತವಾಸ್ತರುಣಿಮಲಸತ್ತ್ವಾಂಗಮೌಗ್ಧ್ಯಾಭಿರಾಮಾಃ
 ಕಾಮಾಶ್ಲಿಷ್ಟಾಸ್ತಪಸಿ ಶರದಿ ಪ್ರಾಪ್ತಕೃಷ್ಣಾಖ್ಯಜೀವಾಃ .
 ಕಾಶ್ಚಿದ್ಧ್ಯಾನಾತ್ತದನುಕರಣಾತ್ಕಾಶ್ಚಿದವೃಚ್ಚಗಾನಾತ್
 ವೃಂದಾರಣ್ಯೇ ಕರಣಮಖಿಲಂ ಸಾರ್ಥಯಾಮಾಸುರೇವಂ .. 592..
 ದಯಾಧುನೀ ತೇ ವ್ರಜವಾಸಿನೀನಾಂ
 ಶೌಚವ್ರತಾಚಾರಪರಾಙ್ಮುಖೀನಾಂ .
 ಚಿತ್ತಾನಿ ಸಂಕ್ಷಾಲಯತಿ ಸ್ಮ ಶೌರೇ!
 ಯಥಾ ಭವೇಯುರ್ಭವದೇಕಭಾಂಜಿ .. 593..
 ವೇಣುಂ ಕೂಣಿತರಾಗಮುಗ್ಧನಯನಃ ಕೃಷ್ಣಃ ಕಲಿಂದಾತ್ಮಜಾ
 ತೀರಾರೂಢ ಮಹೀರುಹಾಂತರಗತೋ ನೀಲದ್ಯುತಿರ್ವಾದಯನ್ .
 ದೂರಾತ್ಮೋಕಿಲವದ್ವನಪ್ರಿಯತಯಾ ಪುಷ್ಪಃ ಪರೇಣಾಪ್ಯಯಂ
 ಗೋಪೀರಾಹ್ವಯತಿ ಸ್ಮ ಮೃಗ್ಯಮಧುರಸ್ವೀಯಾಕೃತಿನಾದತಃ .. 594..
 ಗೋಪೀನಾಂ ಗಮನಂ ನಿರೀಕ್ಷ್ಯ ಪಶವಃ ಫೇನಾಕ್ತಘಾಸಾನನಾಃ
 ಕರ್ಣೋತ್ಕ್ಲೇಪಣದರ್ಶಿತೋರುಮುರಲೀಹೃದ್ಯಸ್ತನೈಕಾದರಾಃ .
 ಹುಂಕಾರಪ್ರಕಟೀಕೃತಾತ್ಮಗಮನೋತ್ಸಾಹಾ ರಣದ್ ಘಂಟಿಕಾಃ
 ಧಾವಂತಿ ಸ್ಮ ವಿಕುಂಚಿತೋದ್ಧೃತಚಲದ್ವಾಲಾ ಮುಕುಂದಾಂತಿಕಂ .. 595..
 ಹೇಮಂತಶೀತಪವನಾಭಿಹತಾಸ್ತು ಮುಗ್ಧಾಃ
 ಕೃಷ್ಣಾಪ್ತಿಕಾಮರುಚಿರವ್ರತಮಜ್ಜನೇಚ್ಛಾಃ .
 ವಾಸಾಂಸ್ತುಷ್ಪಸ್ಯಭಿವಿಮುಚ್ಯ ನಿವೇಶ್ಯ ತೀರೇ
 ಮಂದಂ ಕಲಿಂದತನಯಾಂ ವಿವಿಶುವಿವಸ್ತ್ರಾಃ .. 596..
 ಪರಸ್ಪರಜಲಾಹತಿಸ್ಮಿತವಿಹಾರಸಕ್ತಾಸು ತಾ-
 ಸ್ತಯಂ ರಹಸಿ ಸಂಚರನ್ನಪಹೃತಾನಿ ತಾನಿ ದ್ರುಮೇ .
 ನಿಧಾಯ ಮುರಲೀಸ್ವನಸ್ವಕೃತಾಕ್ಷಿಸಂಚಾಲನಾಃ
 ವಿಧಾಯ ರಚಿತಾಂಜಲೀಃ ಕರುಣಯಾಂಶುಕಾನ್ಯಾರ್ಪಯತ್ .. 597..
 ಕೃಷ್ಣಸ್ಯ ನರ್ಮವಚನೈಕವಶಾಸ್ಸಖಾಯಃ
 ಕಾಂತಾರಚಂಕ್ರಮಣಜ ಕ್ಷುದವಾಪ್ತಬಾಧಾಃ .
 ಸೂರ್ಯಾತಪಗ್ಲಪಿತ ವಿಶ್ಲಥಧೂಸರಾಂಗಾಃ
 ಭಿಸ್ನಾರ್ಥಿನೋ ಮುರರಿಪುಂ ಶರಣಂ ಪ್ರಪನ್ನಾಃ .. 598..

ಕೃಷ್ಣೋಕ್ತ್ಯಾ ವ್ರಜಬಾಲಕಾಸ್ಸವ ಭುವಂ ಪ್ರಾಪ್ಯಾವನಮ್ರಾ ದ್ವಿಜಾನ್
 ಊಚುರ್ನಂದಸುತೋ ನಿಜಾಗ್ರಜಯುತಃ ಕ್ಷುತ್ರೀಡಿತಃ ಪ್ರಾಹಿಣೋತ್ .
 ಹವ್ಯಾರ್ಥಿ ವಿತರಂತು ಹವ್ಯಮಿತಿ ತಚ್ಛುತ್ವಾಪ್ಯುದಾಸೀನತಃ
 ವಿಪ್ರಾಸ್ತಾನವಹೇಲನೇನ ವಿಮುಖಾಂಶ್ಚಕೃಃ ಕಿಮೇಷ ಕ್ರತುಃ? .. 599..
 ವಿನಾ ಕಾರುಣ್ಯಂ ತೇ ಕಥಮಿಹ ಭವಂತಂ ದ್ವಿಜವರಾಃ
 ಅಪಿ ಪ್ರಾಪ್ತಂ ಸಾಕ್ಷಾತ್ಸವನಪುರುಷಂ ಕೃಷ್ಣ! ವಿದಿತುಂ .
 ಸಮರ್ಥಾಸ್ಸ್ಯಃ ಕರ್ಮಪ್ರವಣಮನಸೋ ಜ್ಞಾನವಿಮುಖಾಃ
 ಸ್ವಶಕ್ತ್ಯಾ ಬಾಹ್ಲೀಕೋದ್ವಹನಭರಖಿದ್ಯತ್ಪರ ನಿಭಾಃ .. 600..
 ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
 ಷಷ್ಠಶತಕಂ ಸಂಪೂರ್ಣಂ .

7. ಸಪ್ತಮಶತಕಂ

ಶ್ರೀಃ .
 ಶ್ರೀಮತೇ ರಾಮಾನುಜಾಯ ನಮಃ .
 ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
 ಶ್ರೀಮದ್ವೇದಾಂತದೇಶಿಕಾಯ ನಮಃ .
 ಅಥ ದಯಾಸಹಸ್ರೇ ಸಪ್ತಮಶತಕಂ .
 ತತ್ಪತ್ಯಃ ಪತಿಭಿರ್ನಿರುದ್ಧಗಮನಾ ಅಪ್ಯಂಬುಜಾಕ್ಷಾಯ ತ-
 ದ್ಧವ್ಯಂ ಭೋಗ್ಯತಮಾನ್ನಪಾಯಸಪಯೋಹಯ್ಯಂಗವೀನಾನ್ವಿತಂ .
 ಭಕ್ತ್ಯಾದಾಯ ಸಮರ್ಪ್ಯ ತಾಸ್ತು ಮುಮುದುಃ ಕೃಷ್ಣೋಽಪಿ ಮಿತ್ರೈಸ್ಸಮಂ
 ತದ್ಭಕ್ತ್ಯಾ ಸುಹಿತೋಽಭವತ್ಸ ಭಗವಾನ್ ಭಕ್ತೈಕವಶ್ಯಃ ಖಲು .. 601..
 ಕರ್ಮಣಾ ಕಿಮು ವಶಂಗತೋ ಹರಿಃ ಜ್ಞಾನವೈಭವನಿಮಿತ್ತತಃ ಕಿಮು .
 ಪ್ರೀತಿಮಾತ್ರರಚಿತಾರ್ಪಣಸ್ತದಾ ಸೋಽನ್ವಗೃಹ್ಣದಬಲಾ ದ್ವಿಜನ್ಮನಾಂ .. 602..
 ಕಿಂ ಕೃತಂ ತಪ ಉತ ವ್ರತಂ ಕ್ಷಿತೌ
 ಧ್ಯಾನವತ್ಕನಿ ಚಿರಸ್ಥಿತಿಃ ಪುರಾ .
 ವಿಪ್ರದಾರವಿಷಯೇ ಕುತಸ್ತಥಾ
 ಮಾಧವ! ಪ್ರಕಟಿತಾ ದಯಾ ತ್ವಯಾ .. 603..
 ವಿದಿತಪ್ರವೃತ್ತಿರಪಿ ಗೋಪಸಂಭ್ರಮೇ
 ಶಿಶುಭಾವಯೋಗ್ಯಮಧುರಾನುಯೋಗತಃ .
 ಜನನೀಮುಖಾದವಗತಾದಿಕಾರಣೋ
 ನಿಜಗಾದ ಸಾಧು ಜರತೋ ಜನಾರ್ದನಃ .. 604..

ವಯೋವೃದ್ಧಾ ಯೂಯಂ ಕಿಮಿದಮುಚಿತಂ ಯಚ್ಚ ಸುಚಿರಾತ್
 ಸಮಾರಬ್ಧಂ ಕರ್ಮ ಪ್ರಕೃತಮವಿಚಾರೈಕಸುಭಗಂ .
 ಕಿಮರ್ಥಂ ಕರ್ತವ್ಯಂ ಕಿಮು ಫಲಮಿಹ ದ್ರವ್ಯವಿಲಯಾತ್
 ಮುಧೈವೈತನ್ಮನೈಃ ಸುರಪತಿಮಖಂ ದುಃಖಬಹುಲಂ .. 605..
 ಕಥಂ ಶ್ರೀಮಾನಿಂದ್ರಸ್ಥಿದಿವನಿಲಯಸ್ತೋಯದಪತಿಃ
 ಕುತಸ್ತಸ್ಮೈ ಕಾರ್ಯಂ ವ್ರಜವಸತಿಭಿಃ ಪೂಜನಮಿಹ .
 ಪಯೋಜ್ಯೋತಿರ್ಧೂಮಪ್ರಭೃತಿವಲನಂ ಯಾತಿ ಘನತಾಂ
 ಸ್ವಯಂ ವರ್ಷತ್ಯಂಬು ಪ್ರಸರದಿತಿ ವಾತ್ಸಾಹತತನುಃ .. 606..
 ಕರ್ಮಾನುರೂಪಿಣೀ ಭೂಮೌ ಸ್ಥಿತಿಸ್ಸರ್ವಶರೀರಿಣಾಂ .
 ಪುರಾಕೃತಸ್ವಕರ್ಮಾನುರೂಪಮಶ್ನಂತಿ ತೇ ಫಲಂ .. 607..
 ಅಸ್ಮದ್ರಕ್ಷಣಭಾರಮುದ್ವಹತಿ ಹಿ ಶ್ರೀಮಾನಯಂ ಪರ್ವತಃ
 ಘಾಸಾಂಬುಪ್ರಭೃತಿಪ್ರದಾನನಿರತೋ ಗೋವರ್ಧನಾಖ್ಯೋ ಮಹಾನ್ .
 ತಸ್ಮಾತ್ಸಂಪ್ರತಿ ಸಾದರಂ ವಯಮಮುಂ ಸಂಭಾರಭಾರಾನ್ವಿತಾಃ
 ಪ್ರಾರ್ಚಿಷ್ಯಾಮ ಇತೀರಯನ್ ವ್ರಜಜನಾನ್ ನಿಘ್ನಾನತಾನೀದಯಂ .. 608..
 ಏವಂ ಕುರ್ವತ್ಸು ಸರ್ವೇಷ್ಟತಿಕುಪಿತತುಷಾರಾಟ್ ಪ್ರಣುನ್ನೇಷು ಮೇಘೇ-
 ಷ್ವಾರಾದ್ವರ್ಷತ್ಸು ಘೋರಂ ಪಟುಕುಟಿಲರಟತ್ಸ್ಪೃರ್ಜಫುಧ್ವಾನಭಾಕ್ಷು .
 ಗೋಪಾಲೈಃ ಪ್ರಾರ್ಥಿತೋಽಯಂ ಪಶುಭಿರಪಿ ಮುಹುಸ್ಸಾಶ್ಚ ಸಂವೀಕ್ಷ್ಯಮಾಣಃ
 ಹಸ್ತೇನೋತ್ಪಾಟ್ಯ ಗೋತ್ರಂ ನಿಜಕರಕಲಿತಂ ಛತ್ರವತ್ಸೋಽಪ್ಯಬಿಭೃತ್ .. 609..
 ಜಿತಶ್ರೀಮಾನ್ವಜ್ರೇ ಧವಲಗಜರಾಡ್ವಾಹನಗತೋ
 ವಿನಮ್ರಸ್ತು ನ್ವನ್ ಸನ್ನರಭಿಸಹಿತಃ ಪ್ರಾಂಜಲಿಶಿರಾಃ .
 ಸಬಾಷ್ಪಂ ಗೋವಿಂದೇತ್ಯಸಕೃದಭಿಧಾಯಾಮೃತಕಣೈಃ
 ಅಷಿಂಚದ್ಬಾಲಂ ತಂ ಯದುಪರಿಬೃಥಂ ಮಿತ್ರವಿನುತಂ .. 610..
 ಐಶ್ವರ್ಯದೃಪ್ತಮಪಿ ವಿಸ್ಮೃತಸರ್ವಶಕ್ತಂ
 ಕೃತ್ವಾ ಕಥಂಚಿದವನಾಯ ಚ ಸಮ್ಮುಖೀನಂ .
 ಉತ್ಪಾದಯಸ್ಯಯಿ! ದಯೇ! ಭಗವತ್ಯಪಾರಾಂ
 ಭಕ್ತಿಂ ಮಹೀಧರಭಿದತ್ರ ಭವೇದ್ಧಿ ಸಾಕ್ಷೀ .. 611..
 ಪ್ರಾಯೋವಿರೋಧಕೃದಿಹೈವ ಭವತ್ಕಟಾಕ್ಷ-
 ಪಾತ್ರಂ ಭವತ್ಯನಿತರಾಪ್ತವಿಶೇಷಭಾಗ್ಯಂ .
 ತತ್ಪೂತನಾಪ್ರಭೃತಿವೃತ್ತನಿಷೂದನಾಂತಾಃ
 ಸರ್ವೇಽಪ್ಯವಾಪುರಮಲಾಂಬುಜಪತ್ರನೇತ್ರ .. 612..
 ನಂದಾದಯೋ ನಿಗಮವೇದ್ಯಮಮುಂ ಮುಕುಂದಂ

ಕಾರುಣ್ಯದರ್ಶಿತಮಹಾದ್ಭುತದಿವ್ಯಚೇಷ್ಟಂ .
 ಸ್ತುತ್ವಾ ಚರಂತಮಿಹ ಬಾಲಿಶಗೋಪಬಾಲ್ಯೈಃ
 ತೇ ಮೇನಿರೇ ನಿಜಜನಿಂ ಸಫಲಾಂಚ ಧನ್ಯಾಂ .. 613..
 ಯಮುನಾಪ್ರವಾಹವಿನಿಮಗ್ನಮಂಜಸಾ
 ವರುಣೋಪನೀತಮವಕರ್ಣ್ಯ ನಂದಜ .
 ಪಿತರಂ ಪುನಶ್ಚ ಸಮನೀನಯೋ ವ್ರಜಂ
 ಕರುಣಾ ನ ಕಾರಯತಿ ಕಿಂ ತ್ವಯಾಚ್ಯುತ .. 614..
 ಶರಜ್ಞೋತ್ಸಾಹಾಂತೇ ವಿಮಲಪುಲಿನೇ ಸೂರ್ಯತನಯಾ-
 ತಟೇ ಕೃಷ್ಣೇ ವೇಣುಂ ಮಧುರಮಧುರಂ ವಾದಯತಿ ತಾಃ .
 ನಿಶಮ್ಯಾರಾದ್ಗೋಪ್ಯೋ ನಿಜಸದನಕರ್ಮವ್ಯತಿಕರಂ
 ವಿಹಾಯೋತ್ತಸ್ಥದ್ವಾರಕೃತಿಗುರುನಿರುದ್ಧಾ ಅಪಿ ತದಾ .. 615..
 ಕಾಶ್ಚಿದ್ಗೋಹಂ ಕತಿಚನ ಶಿಶೂನ್ ಕಾಶ್ಚಿದಪ್ಯಾರ್ಯಕಾರ್ಯಂ
 ಕಾಶ್ಚಿನ್ನಾಥಂ ಕತಿಚನ ನಿಜಾಲಂಕೃತಿಂ ಪಾಕಮರ್ಧಂ .
 ತ್ಯಕ್ತ್ವಾ ಗೋಪ್ಯೋ ಯದುಪತಿಹೃದಃ ಪ್ರಾಪ್ತಸಂಘಾ ವಿಯಾತಾಃ
 ಯಾತಾಸ್ತಸ್ಮಿನ್ನಿಹರತಿ ಮುದಾ ನಂದಜಸ್ತಂ ಪ್ರದೇಶಂ .. 616..
 ನಂದಾತ್ಮಸಂಭವ! ಕಿಶೋರ! ವಿಶಾಲನೇತ್ರೇ
 ದೃಷ್ಟೇ ತ್ವಯಿ ಸ್ಮಿತಮುಖೇ ಭುವಿ ಬಾಲಿಶಾಶ್ಚ .
 ತ್ಯಕ್ತ್ವಾತ್ಮಬಂಧುಪತಿಮಿತ್ರಕಲತ್ರಪುತ್ರಾಃ
 ಸ್ನಿಹ್ಯಂತಿ ನಾಥ! ಭವತೀತಿ ಕಿಮತ್ರ ಚಿತ್ರಂ .. 617..
 ಕ್ರೀಡಂತೀರ್ಯದುಪುಂಗವೇನ ಯಮುನಾತೀರೇ ಕೃತಾಮಂಡಲಾಃ
 ತತ್ಸಂಶ್ಲೇಷವಿಜೃಂಭಿತಸ್ಮರಮಹಾವೈದಗ್ಧ್ಯರಾಸೋತ್ಸವಾಃ .
 ಗಾಯಂತೀರ್ವ್ರಜಯೋಷಿತೋ ಹತಹೃದೋಽಹಂಕಾರಮಾನೋನ್ನತಾಃ
 ತ್ಯಕ್ತ್ವಾ ಹಂಕೃತಿನಾಶನಾಯ ವಿಹರನ್ಮಂತರ್ದಧೇ ಮಾಧವಃ .. 618..
 ಕರುಣಯಾ ಯದಿ ದರ್ಶಯಸಿ ಸ್ವಯಂ
 ನಿಜಮನೋಹರದಿವ್ಯಸುವಿಗ್ರಹಂ .
 ಅನುಭವಂತಿ ಭವಂತಮಿಹಾಶ್ರಿತಾಃ
 ಯದಿ ತಥಾ ನ ಕಿಮು ಪ್ರಭವಂತಿ ತೇ .. 619..
 ಸನ್ನಿಧಾಪಯತಿ ಸಂರಿರಕ್ಷಯಾ
 ತ್ವಾಂ ದಯಾ ಭವದವಾಪ್ತಿಗರ್ವಿತೇ .
 ಆಶ್ರಿತೇ ಬತ ತಿರೋಹಿತಂ ತಥಾ
 ತನ್ವತೀ ಹರತಿ ಗರ್ವಮಚ್ಯುತ .. 620..
 ಕದಾಚಿದಂಬಿಕಾವನಂ ಪ್ರವಿಶ್ಯ ಮಾಧವಸ್ಸುಹೃದ್ ವೃತಃ

ಪ್ರಸೂನಕಾರ್ಚಿತಾಂಬಿಕೋ ವಿಹಾರತತ್ಪರಶ್ಚಿರಂ ವನೇ .
 ಭುಜಂಗಮಾದ್ ಗೃಹೀತಮಾತ್ಮನಂದಮಂಜಸಾ ವ್ಯಮೋಚಯತ್
 ಭುಜಂಗಮಂಚ ಶಾಪತಃ ಪದಾಭಿಮರ್ಶನೇನ ಪಾವಯನ್ .. 621..
 ಅನುಗ್ರಹಾಯ ಶಾಪೋಽಪಿ ಕಲ್ಪತೇ ಹಿ ತಪಸ್ವಿನಾಂ .
 ಯತ್ಕೃಷ್ಣಚರಣಸ್ಪರ್ಶಮನ್ವಭೂತ್ ಸ ಸುದರ್ಶನಃ .. 622..
 ಸುಖಂ ದುಃಖಂ ಸರ್ವಂ ಕಮಲನಯನ! ಪ್ರಾಕ್ತನವಿಧೇಃ
 ಭವೇದ್ಯದ್ಭವ್ಯಂ ತತ್ತ್ವದಮಿತಕೃಪೈಕಾಯತಿಕ್ರತೇ .
 ದಿನೇ ಘರ್ಮೇ ಸೂರ್ಯಪ್ರತಪನಪರೋಸ್ತಪ್ರಸರಣ-
 ಪ್ರತಪ್ತಾ ಕ್ಷೋಣೀ ಸ್ಯಾನ್ನವಜಲಧರಾಸಾರಶಿಶಿರಾ .. 623..
 ಶಂಖಚೂಡಮುಪಯಾತಮರಣ್ಯೇ ಲೀಲಯೈವ ವಿನಿಪಾತ್ಯ ಶಿರಸ್ಥಂ .
 ರತ್ನಮಗ್ರಜಕರೇ ವಿನಿವೇಶ್ಯ ಕ್ರೀಡತಿ ಸ್ಮ ಸುಚಿರಂ ವನಮಾಲೀ .. 624..
 ಭೃಷ್ಟರಾಜ್ಯಕುಲೇ ಜಾತೋಽಪ್ಯಹರಚ್ಛೇರ್ಷರತ್ನಕಂ .
 ಸರ್ವೇಷಾಂ ರತ್ನಹಾರಿತ್ವಂ ದರ್ಶಯನ್ನಿವ ಶೈಶವೇ .. 625..
 ಭಾಂಕಾರಭೀಕರರವಂ ಸಮುದಗ್ರಪಕ್ಷ್ಮ-
 ರಕ್ಷೇಕ್ಷಣಂ ಪೃಥುಲಲೋಲಕಕುತ್ಸರಾಲಂ .
 ಸೂತ್ಕಾರವಾತಧುತಭೂಮಿಮೃದಂ ಸುಶೃಂಗಂ
 ತಂ ಜಘ್ನಿಧಾಶು ವೃಷಭಂ ಖುರಕೀರ್ಣಮೂತ್ರಂ .. 626..
 ವ್ಯಾದಾಯ ವಕ್ತ್ರಮಭಿದರ್ಶಿತಶುಭ್ರತೀಕ್ಷ್ಣ-
 ದಂತಂ ಕರಾಲನಯನಂ ಕಟುತಾರಹೇಷಂ .
 ತಂ ಕೇಶಿನಂ ಖುರವಿಘಟ್ಟನದೀರ್ಣಗೋತ್ರಂ
 ವಕ್ತ್ರಪ್ರಸಾರಿತಭುಜೋ ನಿಜಘಾನ ಕೃಷ್ಣಃ .. 627..
 ವೈರೋಮಾಸುರಂ ಕಪಟಗೋಪತನುಂ ನಿಹತ್ಯ
 ತೇನಾಪಹೃತ್ಯ ಗಿರಿಕಂದರಸನ್ನಿರುದ್ಧಾನ್ .
 ಗೋಪಾರ್ಭಕಾನ್ವರಿವಿಮೋಚ್ಯ ರರಕ್ಷಿಥ ತ್ವಂ
 ಕಾರುಣ್ಯಕಾರ್ಯಮಖಿಲಂ ಖಲು ಪಂಕಜಾಕ್ಷ .. 628..
 ಯಥಾ ತುಚ್ಛೇಕುರ್ಯುಃ ಪರಮಪದಮಪ್ಯುಚ್ಚವಿಭವಂ
 ಸದಾನಂತಾನಂದಂ ಮಧುಮಧನ! ಕಾರುಣ್ಯಜಲಧೇ! .
 ಭವಲ್ಲೀಲಾಲೀನಾ ಮುಖಕಮಲಭೃಂಗಾ ವ್ರಜಜುಷಃ
 ತಥಾಭೂವನ್ಮಗ್ನಾಃ ಭವದನುಭವಾನಂದಜಲಧೌ .. 629..
 ಮಧುರಾಧರಚುಂಬಿರಮೃವೇಣುಂ
 ಚಲವಲ್ಲೀಮಿವ ಭಂಗುರಾಂಗಭಂಗೀಂ .

ಪರಿರಭ್ಯ ಮುರಾರಿರೇಷ ರಾಧಾಂ
 ಅಭಿರೇಮೇ ಸ್ಮರಶಾಸನಾನುರೋಧಾಂ .. 630..
 ನೈವೈಕರೂಪಂ ಕಿಮಪೀಹ ಲೋಕೇ
 ದ್ವಂದ್ವಾತ್ಮಕೇ ವರ್ತತ ಇತ್ಯಭೀಕ್ಷಣಂ .
 ಶಂಸನ್ನಿವಾಗಾನ್ಮೃಪಕಂಸನುನ್ನ-
 ಸ್ನೋಕ್ತೂರನಾಮಾ ಭಗವತ್ಸಕಾಶಂ .. 631..
 ಅಕ್ರೂಃ ಪಶುಬೃಂದಮಧ್ಯವಿಸರದ್ಘೂಲ್ಯಸ್ಪೃಟಾಂಗಂ ಕನ-
 ತ್ಸಂಧ್ಯಾರಾಗವಿಜೃಂಭಮಾಣಕನಕತ್ವಿಡ್ಭಾಸುರೈಕಾಂಬರಂ .
 ಘಂಟಾಟಂಕೃತಿತಾಲಮಿಶ್ರಮುರಳೀನಾದಂ ಸುಹೃದ್ವೇಲ್ಲಿತಂ
 ದೃಷ್ಟ್ವಾಯಾಂತಮರಣ್ಯತೋ ಮುರರಿಪುಂ ಸ್ವಂ ಧನ್ಯಮಾಮನ್ಯತ .. 632..
 ಮಧುರಿಪುಬಲರಾಮೌ ಸ್ಯಂದನಾಂತರ್ನಿಷಣ್ಣಾ
 ರಚಿತಸಲಿಲಗಾಹಸ್ತೌ ವಿಲೋಕ್ಯಾಂಭಸಿ ದ್ರಾಕ್ ..
 ಕಿಮಿದಮಿತಿ ಸ ನೀರಾದುತ್ಥಿತಸ್ತ್ಯಂದನಸ್ಥೌ
 ತದಮಿತಕರುಣಾಂ ತಾಂ ಸಂಸ್ಮರನ್ನಭ್ಯನಂದತ್ .. 633..
 ರಥವರೇ ವಿನಿವೇಶ್ಯ ಮಧುದ್ವಿಷಂ
 ಹಲಧರೇಣ ಸ ಸಾರಥಿತಾಂಗತಃ .
 ಸಮನಯನ್ಮಧುರಾಂ ಮಧುರಾನನಂ
 ಸ್ವಕೃತಪುಣ್ಯಫಲಂ ಮನಸಿ ಸ್ಮರನ್ .. 634..
 ಸ್ಮಾರಂ ಸ್ಮಾರಂ ತದಮಿತಕೃಪಾಂ ಬಾಷ್ಪದಿಗ್ಧೇಕ್ಷಣೋಽಯಂ
 ದರ್ಶಂ ದರ್ಶಂ ನವಘನರುಚಂ ಪುಂಡರೀಕಾಯತಾಕ್ಷಂ .
 ರೋಮಾಶ್ಲಿಷ್ಟೋ ಮನಸಿ ಕಲಯನ್ ಕಂಸಶಂಸ್ಕೋಪಕಾರಂ
 ನೈವಾಕ್ರೂಃ ಪ್ರಮದಜಲಧೇಃ ಪಾರದರ್ಶೀ ಬಭೂವ .. 635..
 ದುಷ್ಟಕಂಸವಶವರ್ತಿನೀಂ ಭುವಂ
 ಪಾವಯನ್ನಿವ ಪದಾಬ್ಜಚಂಕ್ರಮಃ .
 ಕಾಮಪಾಲಕಲಿತೋ ವಿಲೋಕಯನ್
 ಪ್ರಾವಿಶತ್ಸ ಮಧುರಾಮಧೋಕ್ಷಜಃ .. 636..
 ಕಲಭಗಮನಂ ಶೌರೇ! ದ್ರಷ್ಟುಂ ಭವಂತಮಿಹಾದರಾತ್
 ಕಿಮಿವ ರಚಿತಂ ಪುಣ್ಯಂ ಕಿಂವಾ ತಪೋ ಮಧುರಾಜನೈಃ .
 ತವ ತು ಕರುಣಾಂ ಕಿಂ ವಾ ಬ್ರೂಮಸ್ತಪಸ್ವಿಸುದುರ್ಲಭಂ
 ನವಘನನಿಭಂ ದಿವ್ಯಂ ರೂಪಂ ಪ್ರದರ್ಶಿತವಾನಹೋ .. 637..
 ಮಧುರಾಗೃಹಮೇಧಿನೋ ಭವಂತಂ
 ಪರಿಪೀಯಾಕ್ಷಿಪುಟೈರ್ಹರೇ! ನನಂದುಃ .

ಅಹಮಸ್ಮಿ ತದಾ ಭವತ್ಯಪಾಯಾಃ

ನ ಹಿ ಪಾತ್ರಂ ಕ್ವ ಗತಃ ಕಥಂ ಸ್ಥಿತಿರ್ಮೇ .. 638..

ತದಾ ಮಾಂ ನಾದ್ರಾಕ್ಷೀರಿತಿ ಹೃದಿ ವಿಚಿಂತ್ಯಾಘಿನಿ ಕಲೌ

ಮದರ್ಥಂ ಶೇಷಾದ್ರಾ ಕಿಮು ವಸಸಿ ದಿವ್ಯಾಚ್ಯುತನುಭೃತ್! .

ಅಹೋ ತೇ ಕಾರುಣ್ಯಂ ದುರಿತನಿಲಯೇ ಮಯ್ಯಪಿ ಹರೇ!

ಕೃತಾರ್ಥೋ ಜಾತೋಽಹಂ ಭವದನುಭವೇನಾದ್ಯ ಸುಕೃತೀ .. 639..

ಅಧಿಗತಸಕಲಾರ್ಥೋಽಪ್ಯರ್ಥಯಂಶ್ಚೇಲಮೇಕಂ

ರಜಕಮಕೃತಚೇಲಸ್ಪರ್ಶನಂ ಕಂಸವಶ್ಯಂ .

ಕರಹತಿಗಲಿತಾಸುಂ ಪಾತಯಂಶ್ಚೇಲಧಾರೀ

ಸಪದಿ ಮುಮುದಿಷೇ ತ್ವಂ ಚಿತ್ರಚೇಷ್ಟೋಽಸಿ ಶೌರೇ .. 640..

ಯಾಂಚಾವೃತ್ತಿಸ್ತವ ಬಹುಮತಾ ಪ್ರಾಯಶೋ ಭೂಮಿಭಾಗೇ

ಲಬ್ಧ್ವಾ ಕ್ಷೋಣೇಂ ಬಲಿಬಲಿಕರಾದನ್ವಗೃಹ್ಣಃ ಪುರಾ ತಂ .

ಕುಬ್ಜಾಹಸ್ತಾತ್ತರಿಮಲಯುತಂ ಚಂದನಂ ಯಾಚಮಾನೋ

ಮುಗ್ಧಾಂ ತಾಮಪ್ಯರಚಯ ಇಹಾನುಗ್ರಹಾರ್ಥಂ ಹಿ ಯಾಂಚಾ .. 641..

ದಿವ್ಯಗಂಧಹೃದಯಂಗಮಸ್ಸದಾ

ಚಂದನೇನ ಕಿಮನೇನ ತೇಽಚ್ಯುತ .

ತಾಂತು ವಕ್ರತನುಮಾರ್ಜವೋತ್ತಮಾಂ

ಕರ್ತುಮೇವ ಕರುಣಾ ತವಾನಘಾ .. 642..

ವಿವೇಕವಿಕಲಾನ್ ಸ್ವಯಂ ಸಮುಪಗಮ್ಯ ಸನ್ಮಾರ್ಗಗಃ

ಕಥಂಚಿದಪಿ ಕೈತವಾತ್ಪ್ರಕಟಿತಾತ್ಮಚಿತ್ರಕ್ರಿಯಃ .

ಕರೋರಕುಟಿಲಾಶಯಾನ್ ಕೃಪಣಕಾನಪಿ ಸ್ವೇಚ್ಛಯಾ

ರಿರಕ್ಷಸಿ ರಮಾಪತೇ! ವಿತನುತೇ ಕೃಪಾ ತ್ವಾಂ ತಥಾ .. 643..

ಪಾಪೀ ಕುಬ್ಜೋ ಭವತಿ ಜನಿಮಾನ್ ವಕ್ರ ಇತ್ಯಪ್ಯುದೀರ್ಣಂ

ಸೇಯಂ ಕುಬ್ಜಾ ಕುಮನುಜಪತೇಃ ಭೃತ್ಯಭಾವಂ ಪ್ರಪನ್ನಾ .

ಸತ್ಯಪ್ಯೇವಂ ಯದುಕುಲಮಣೇ! ತ್ವತ್ಸಮಾಶ್ಲೇಷಸೌಖ್ಯಂ

ಭೇಜೇ ರೂಪಂ ಸ್ಥಿತಿಮಪಿ ನಹಿ ಪ್ರೇಕ್ಷತೇ ತೇಽನುಕಂಪಾ .. 644..

ಕೃತಾಗಸಮಪಿ ಪ್ರಭೋ! ತ್ವಮಪದೇಶತಃ ಪಾಲಯ-

ಸ್ಯಹೋ! ಕಿಮುತ? ಸಂಶ್ರಿತೇ ತವ ಪದಾಬ್ಜದಾಸೇ ಜನೇ .

ಗತೋಽಸಿ ತತ ಏವ ತತ್ಪ್ರಸವಮಾಲಿಕಾಜೀವಿಕಂ

ಭವದ್ಭಜನತತ್ಪರಂ ನನು ಗವೇಷಯನ್ಮಂದಿರಂ .. 645..

ಸುಮನಸ್ಸು ಮೇ ತು ಮಹತೀ ಮುದಿತ್ಯಮುಂ

ತವ ಭಾವಮತ್ರ ಪರಿದರ್ಶಯನ್ನಿವ .

ಸುಮಮಾಲ್ಯಜೀವಿಕಗೃಹಂ ಗತೋ ಭವಾನ್
 ಅಕರೋತ್ಕೃಪೈಕಸದನಂ ತಮಾದರಾತ್ .. 646..
 ವನಮಾಲಾಲಂಕೃತಾಂಗೋಽಪ್ಯರಿಮಾಲಾಭಿಲಾಷವಾನ್ .
 ಕಿಮರ್ಥಮಭವಶೌರೇ! ಕಿಂ ಭಕ್ತಾನುಜಿಘೃಕ್ಷಯಾ .. 647..
 ರಾಜಾರ್ಹಂ ಪರಿಮಳಬಂಧುರಂ ವಿಚಿತ್ರ್ಯಃ
 ಪುಷ್ಪಾಘೈಃ ಗ್ರಥಿತಮನೋಜ್ಞಸನ್ನಿವೇಶಂ .
 ಮಾಲ್ಯಂ ತನ್ನಿಜಹಲಿನಾ ಸ್ವಯಂ ಸಮರ್ಪ್ಯ
 ಗ್ರೀವಾಯಾಂ ಪ್ರಮುದಿತಮಾನಸೋಽಭವಸ್ತ್ವಂ .. 648..
 ಮಾಲಾಲಂಕೃತಮಂಬುಜೇಕ್ಷಣಮಯಂ ನಂದಾತ್ಮಜೋ ಮಾನಯನ್
 ಮಾಲಾಕಾರ ಇದಂ ಮದೀಯಭವನಂ ಪೂತಂ ತ್ವದಂಘ್ರ್ಯರ್ಪಣಾತ್ .
 ಧನ್ಯೋಽಸ್ಮೀತಿ ವದನ್ ಸಬಾಷ್ಪನಯನೋ ನೃತ್ಯನ್ ಸತಾಲಂ ಮುಹುಃ
 ಶೌರೇ ಕಿಂಕರವಾಣಿ ತೇ ತು ಕರುಣಾಂ ಸಂಚಿಂತ್ಯ ಮೂಢೋಽಸ್ಮ್ಯಹಂ .. 649..
 ಇತ್ಯುದೀರ್ಯ ಕೃತಮಸ್ತಕಾಂಜಲಿಃ
 ಕೃಷ್ಣಪಾದನಿಹಿತಾತ್ಮಮಸ್ತಕಃ .
 ಬಾಷ್ಪವಾರಿಪರಿಮೃಷ್ಟತತ್ಪದೋ
 ಹರ್ಷವಾರಿನಿಧಿಮಜ್ಜಿತೋಽಭವತ್ .. 650..
 ಗತ್ವಾ ಸ್ವಯಂ ತದ್ಗೃಹಮಂಬುಜಾಕ್ಷ!
 ಪುಷ್ಪಸ್ರಜಾ ಯಾಚಿತಯಾತಿಹೃಷ್ಟಃ .
 ತದ್ವಂಶಜೇಭ್ಯೋಽಪ್ಯಪವರ್ಗದೋಽಭೂಃ
 ಕಥಂ ದಯಾಂ ತಾಂ ತವ ವರ್ಣಯೇಯಂ .. 651..
 ಪತ್ರಂ ವಾ ಫಲಮಪಿ ವಾ ಪ್ರಸೂನಮೇಕಂ
 ಯೋ ಭಕ್ತ್ಯಾ ವಿತರತಿ ತೇಽಮ್ಬುಜಾಯತಾಕ್ಷ! .
 ಸ್ವೀಕೃತ್ಯ ಸ್ವಯಮಖಿಲಂ ತದತ್ರ ತಸ್ಮೈ
 ಯಚ್ಛಸ್ಯಪ್ಯನಿತರಲಭ್ಯಮಾಶು ಭಾಗ್ಯಂ .. 652..
 ಬಾಲ್ಯೇ ಧನುರ್ವಿದಲನಂ ರಘುಪುಂಗವಸ್ಸನ್
 ಕೃತ್ವಾ ವಿದೇಹತನಯಾಕರಪೀಡಿತೋಽಭೂಃ .
 ಅದ್ವ್ಯಾಪಿ ಕೃಷ್ಣ! ಯದುರಾಟ್ ಧನುಷೋ ವಿಭಂಗಾತ್
 ಕಿಂ ಪಾಣಿಪೀಡನಮುಪೈಷಿ ಜಯಶ್ರಿಯಸ್ತ್ವಂ .. 653..
 ಕ್ಷೀರಂ ನಿಪೀಯ ಶಕಟಸ್ಯ ತಲಪ್ರದೇಶೇ
 ಸುಪ್ತಾನ್ವಿಶಂ ಹಿಮಮಯೀಂ ಅತಿವಾಹ್ಯ ಶೌರೇ! .
 ಉತ್ತಿಷ್ಠತಿ ಸ್ಮ ಸ ಭವಾನ್ ಭಗವನ್! ಪ್ರಭಾತೇ

ಧಿಜ್ಞಾನುಷತ್ವಮಿದಮತ್ರ ದಯೈಕಕಾರ್ಯಂ .. 654..
 ವಾತ್ಸಲ್ಯಪೂರ್ಣಹೃದಯಸ್ಯ ತವೋಚಿತೇಯಂ
 ಗೋಪಾಲಕೈಶ್ಯಕಟಮೂಲತಲೇಽಪಿ ಶಯ್ಯಾ .
 ಅಸ್ನಾತಗೋಪತನುದೋಷಸುಭೋಗ್ಯತಾತ್ಮ-
 ಹರ್ಷಪ್ರಕರ್ಷಪರಿಪುಷ್ಪಮನಾ ಯತಸ್ತ್ವಂ .. 655..
 ಇಂದ್ರಾದಯೋಽಪಿ ಸವನಾಹುತಹವ್ಯಭಾಗ-
 ಮಾದಾತುಮತ್ರ ನರದೋಷಪರಾಜ್ಮುಖಾಸ್ತ್ಯಾಃ .
 ಆಯಾಂತ್ಯಗೋಚರಶರೀರವರಾ ಮುರಾರೇ!
 ಶಕ್ರಾರ್ಚಿತಾಂಘ್ರಿಕಮಲೋಽಪ್ಯಸಿ ಗೋಪಬಾಲೈಃ .. 656..
 ಜ್ಞಾತೋದಂತಸ್ಸ ತು ಕುವಲಯಾಪೀಡಮಾಸಾದ್ಯ ಮತ್ತಂ
 ನಾಗೇಂದ್ರಂ ದ್ರಾಗುಪರಿ ಪತಿತಂ ಶುಂಡಯಾ ತಾಡಯಂತಂ .
 ಉತ್ಪಾಟ್ಯೈಕಂ ಮುಸಲಸದೃಶಂ ದಂತಮಾಹತ್ಯ ತೇನ
 ಸ್ಪೀತೇ ಕುಂಭೇ ವಿವಿಧಗಮನಃ ಪಾತಯಾಮಾಸಿಥೋವ್ಯಾಃ .. 657..
 ಗಜೇ ನಿಪತೀತೇ ಕೃಷ್ಣಃ ಕಿಶೋರಃ ಖೇಲನೋತ್ಪುಕಃ .
 ರೇಜೇ ಶಿಲೋಚ್ಚಯಪ್ರಸ್ಥೇ ಘನಪೋತ ಇವ ಸ್ಥಿತಃ .. 658..
 ಕೃಷ್ಣಾಯೇದಮಿತಿ ಪ್ರಶಸ್ತಕುಸುಮಸ್ರಕ್ಶ್ಣತರಂಭಾವಲಿಂ
 ಶ್ವೇತೋಲ್ಲೋಚತಲಾಭಿಲೋಲವಿಲಸನ್ಮುಕ್ತಾಕಲಾಪಾಂಚಿತಂ .
 ಕಂಸೋ ಮಂಡಪಮಾವಿಶನ್ಯದುಶಿಶೋರಭ್ಯಾಗಮೇ ಕೌತುಕೀ
 ಭೀತ್ಯಾ ಸಂತತಕೃಷ್ಣನಾಮಹೃದಯೋ ನಿರ್ಣೀಕ್ತಪಾಪೋಽಭವತ್ .. 659..
 ಸಮುತ್ಸಾರಿತಜಿಹ್ಮಾಗ್ರಕುಂತಲೋ ಮಧುಸೂದನಃ .
 ಚಾಣೂರಂ ಚೂರ್ಣಯಾಮಾಸ ಚಾರುಚಂದ್ರನಿಭಾನನಃ .. 660..
 ಶುಭ್ರತೂಲಕೃತಕಂದುಕೋಪಮೋ
 ಮಲ್ಲತಲ್ಲಜಕರೇ ವಿವಲ್ಲನಃ! .
 ಮುಷ್ಟಿಪಾತಹತಮುಷ್ಟಿಕೋಽಭವ -
 ದ್ರಂಗವಾದ್ಯಲಯಚಂಕ್ರಮೋ ಹಲೀ .. 661..
 ಕ್ಷ ಶಿಕ್ಷಿತಾ ನಾಥ! ನಿಯುದ್ಧವೈಖರೀ
 ಪ್ರಚಂಡಮಲ್ಲಪ್ರತಿಯುದ್ಧಪಂಡಿತಃ .
 ಕಿಶೋರ ಏವಾಸಿ ಹಿ ಸರ್ವಶಕ್ತತಾ
 ಕ್ಷ ಯಾತಿ ತೇ ಮರ್ತ್ಯತನೋರಪಿ ಪ್ರಭೋ .. 662..
 ಗೋವರ್ಧನಂ ಗಿರಿವರಂ ಶ್ರಿತರಕ್ಷಣಾರ್ಥಂ
 ಏಕಾಂಗುಲೀಶಿಖರತೋ ದಿವಸಾಂಶ್ಚ ಸಪ್ತ! .
 ಬಾಲೈಃ ಪ್ರಭೋ! ಧೃತವತಸ್ತವ ಲೀಲಯೈವ

ಮಲ್ಲಾಃ ಕಿಯಂತ ಇಹ ಸಲ್ಲಪನಪ್ರಪುಲ್ಲಾಃ .. 663..
 ಕರ್ತವ್ಯಶೂನ್ಯಹೃದಯಂ ಕೃತದೌಸ್ತ್ಯಚಿಂತಂ
 ವ್ಯರ್ಥೋದ್ಯಮಂ ಭಯವಿಘೋರ್ಣಿತಮಾಶು ಕಂಸಂ .
 ಸಿಂಹಾಸನಾದ್ಭುವಿ ನಿಪಾತ್ಯ ಸಮುತ್ಪ್ಲತಸ್ತ್ವಂ
 ಮುಷ್ಣಾಹತಿಪ್ರಹತಮಾತನುಷೇ ಸ್ಮ ಕೃಷ್ಣ .. 664..
 ವಿಧಿವಿಲಸಿತಂ ಕರ್ತುಂ ಕೋವಾನ್ಯಥಾ ಚತುರೋ ಭವೇತ್
 ಯದಭಿಹನನೇ ಕಂಸೋ ಹಿಂಸ್ರಾನ್ಮಹುಃ ಪರಿನೋದಯನ್ .
 ಅಪಿ ವಿನಿಕತಸ್ತೇನೈವಾಯಂ ದುರಧ್ಯವಸಾನತಃ
 ತದಿಹ ಕರುಣಾ ಶೌರೇಃ ಪಾಪಾತ್ಮನಾಂ ಶರಣಂ ಸದಾ .. 665..
 ಧನ್ಯಃ ಕಂಸೋ ಯದನವರತಂ ಕೃಷ್ಣನಾಮೈಕಚಿತ್ತೋ
 ದರ್ಶಂದರ್ಶಂ ಸ್ವಯಮುಪಗತಂ ತಸ್ಯ ಸೌಂದರ್ಯಮುಗ್ಧಃ .
 ಸಾಕ್ಷಾತ್ತೇನ ಪ್ರಯತತನುನಾ ಸ್ಪೃಷ್ಟಮಾತ್ರೋ ಗತಾಸುಃ
 ತತ್ಪಾದಾಬ್ಜೇ ವಿನಿಹಿತಶಿರಾಃ ಧ್ವಸ್ತಪಾಪೋ ಬಭೂವ .. 666..
 ನಿಂದಾ ಭಕ್ತಿಭೀತಿರಪ್ಯತ್ರ ಯೇನ
 ಪ್ರಾಯಸ್ತ್ವಯ್ಯೇವಾಪ್ಯತೇ ಕಾಪಿಚೈಕಾ .
 ತಸ್ಮೈ ಶ್ರೀಮಂಸ್ತ್ವತ್ಕೃಪಾ ತಾರತಮ್ಯಂ
 ತ್ಯಕ್ತ್ವಾ ಶ್ರೇಯೋ ದಾಸ್ಯತಿ ಪ್ರಾಪ್ತಕಾಮಾ .. 667..
 ಯದ್ಯಪ್ಯಚ್ಯುತ! ತೇ ತು ಮಾತೃಸದೃಶೀ ಸರ್ವೈಕರೂಪಾ ಕೃಪಾ
 ಶ್ರೇಯೋ ದಾಸ್ಯತಿ ತತ್ರ ನೈವ ಬಹುಶಃ ಕಾರ್ಯಾ ಹಿ ಚರ್ಚಾ ಹರೇ! .
 ಸತ್ಯಪ್ಯಂಬುಜಪತ್ರನೇತ್ರ! ಭವತಿ ಪ್ರೀತ್ಯೈವ ಯೋ ವರ್ತತೇ
 ತಸ್ಯಾನಂದಲವೋಽಸ್ತಿ ಕಿಂ ಭುವಿ ತಯೋಸ್ತದ್ಭಿನ್ನಯೋರನ್ಯಯೋಃ .. 668..
 ಪಿತೌ ವಿಮೋಚ್ಯ ನಿಗಲಾದ್ ಘನದ್ಯುತಿಃ
 ತದವಾಪ್ತಗಾಢಪರಿರಂಭಣೋತ್ಸವಃ .
 ಗಲಿತಾಶ್ರುಲೋಚನಚಿರಾವಲೋಕಿತಃ
 ಕೃತಕೃತ್ಯತಾಮಮನುತಾತ್ಮನಿ ಪ್ರಭುಃ .. 669..
 ಸಂಸಾರಘೋರನಿಗಲಾತ್ಪರಿಮೋಚಯಿತ್ರೇ
 ತುಭ್ಯಂ ನಮೋಽಸ್ತು ಕರುಣಾಕರ! ದಿವ್ಯಮೂರ್ತೇ! .
 ಅಸ್ಮಾದಯೋನಿಗಲನಾತ್ಪರಿಮೋಚಿತೋಽಸ್ಮಿ-
 ತ್ಯತ್ರ ಪ್ರಮುಗ್ಧಹೃದಯಃ ಕಿಮಹಂ ವದೇಯಂ .. 670..
 ಅಭಯದಾತರಿ ಹಂತ! ಭವತ್ಯಪಿ
 ಪ್ರತಿಕಲಂ ರಿಪುಭೀತಿರಶಂಕೃತ! .

ವಿತನುತೇ ತ್ವಯಿ ವತ್ಸಲತಾ ತಥಾ
 ನ ಮಮ ಯಾತಿ ಮತಿಸ್ತವ ಶಕ್ತಿಷು .. 671..
 ಆಮನಂತಿ ನಿಗಮೈಕಗೋಚರಂ
 ಪಂಡಿತಾ ನನು ಭವಂತಮಚ್ಯುತ! .
 ವೇದ್ಯಹಂ ಮಮ ಭವಂತಮರ್ಭಕಂ
 ಮಾಯಯೈವ ತವ ಮೋಹಿತೋಽಸ್ತೃತಃ .. 672..
 ಏಕೈಕಮದ್ಭುತತಮಂ ತವ ಬಾಲ್ಯಕಾರ್ಯಂ
 ಸಂಚಿಂತ್ಯ ವರ್ಷ್ಯ ಪುಲಕಾಂಚಿತಮಂಬುಜಾಕ್ಷ! .
 ಆಸೀತ್ತಥಾಪಿ ಮಮ ಪುತ್ರತಯಾತಿಖಿನ್ನೋ
 ನೈವಾಸ್ಮರಂ ಸಕಲದುಃಖಹರಂ ಭವಂತಂ .. 673..
 ನಂದಸ್ಯ ಭಾಗ್ಯಮಿಹ ಮೇ ನ ಹಿ ನಂದಸೂನೋ!
 ಬಾಲ್ಯೇ ಮನೋಹರವಿಹಾರಪರಂಪರಾಂ ತೇ .
 ಭೂಯೋಽನುಭೂಯ ಮುದಿತೋ ಭವಸಾರಪಾರಂ
 ಪಶ್ಯನ್ ಕೃತಾರ್ಥಿತಜನಿಯದಭೂದ್ವಜೇ ಸಃ .. 674..
 ಯಶೋದಾಯಾ ಭಾಗ್ಯಂ ಕಿಮಿತಿ ನಿಗದೇಯಂ ಕಥಮಹಂ
 ಪಿಬಂತಂ ಸ್ತನ್ಯಂ ತ್ವಾಂ ಮರಕತನಿಭಂ ಸ್ವಾಂಕಶಯಿತಂ! .
 ಪ್ರಪುಲ್ಲಾಸ್ಯಾಂಭೋಜಪ್ರಹಿತನಯನಂ ವೀಕ್ಷ್ಯ ಮುಮುದೇ
 ತದೇತದ್ವೇವಕ್ಯಾ ನ ಹಿ ಖಲು ಮಹಾಭಾಗ್ಯಮವನೌ .. 675..
 ಪೂತೋದಕೈಸ್ಸಾಪ್ತನಮನ್ನದಾನಂ
 ಪುಷ್ಪಾದ್ಯಲಂಕಾರಪರಿಷ್ಕೃತಿಂಚ .
 ಕೃತ್ವಾ ಯಶೋದಾ ಯದುನಾಥ! ತುಭ್ಯಂ
 ಸಾ ಧನ್ಯಧನ್ಯಾ ಮುದಿತಾ ಬಭೂವ .. 676..
 ಶಂಕಮಾನಹೃದಯಃ ಪ್ರತಿಕ್ಷಣಂ
 ದುಷ್ಟಕಂಸಭಯಮಚ್ಯುತ! ತ್ವಯಿ .
 ಜರ್ಝರಿಕೃತಮನಾಸ್ತದಾಭವಂ
 ಹಂತ! ಸೋಽಪಿ ನಿಹತೋ ಹಿ ಘಾತುಕಃ .. 677..
 ಕಿಂ ಭಾಗ್ಯಂ ವ್ರಜವಾಸಿನಾಂ ಕಿಮು ಗವಾಂ ಕಿಂ ಬಾಲಕಾನಾಂ ತಥಾ
 ಭೃಂದಾಖ್ಯಸ್ಯ ವನಸ್ಯ ಕಿಂ ರವಿಸುತಾನದ್ಯಾ ವಧೂನಾಂ ಕಿಮು ..
 ವತ್ಸಾನಾಂ ಕಿಮು ತೈಃ ಪುರಾ ವಿರಚಿತಂ ಪುಣ್ಯಂ ತಪೋ ವಾ ವ್ರತಂ
 ಹೇ ಗೋವಿಂದ! ಭವತ್ಪದಾಂಬುಜರಜೋಧನ್ಯಾಸ್ತಮಸ್ತಾ ಅಪಿ .. 678..
 ಇತ್ಯುಕ್ತವಂತಂ ಪಿತರಂ ಪ್ರಣಮ್ಯ

ಕೃಷ್ಣೋಽಬ್ರವೀತ್ತಾತ! ಭವದ್ವಿಯುಕ್ತಃ .
 ನಾಹಂ ತ್ವದಾನಂದಕೃದರ್ಹಸಿ ತ್ವಂ
 ಕ್ಷಂತುಂ ಹಿ ಮಂತುಂ ಮಮ ಸಂಪ್ರತೀತಿ .. 679..
 ಸಂಕರ್ಷಣಂ ಸರ್ವಜನಾಕ್ಷಿಕರ್ಷಣಂ
 ಗಾಢಂ ಸಮಾಲಿಂಗ್ಯ ಜಗಾದ ದೇವಕೀ .
 ಪಶ್ಯಾಮಿ ದಿಷ್ಟ್ಯಾ ನನು ವತ್ಸ! ಗೋವ್ರಜೇ
 ತ್ವಾಂ ಕ್ಲಿಷ್ಟಮಿಷ್ಟೈರ್ವನಚಂಕ್ರಮೈರಿತಿ .. 680..
 ಬದ್ಧಂ ತಂ ಸಪದಿ ವಿಮೋಚ್ಯ ಚೋಗ್ರಸೇನಂ
 ರಾಜಾನಂ ಪುನರಪಿ ಕಾರಯನ್ ಸ ಕೃಷ್ಣಃ .
 ಸ್ವಂ ಧರ್ಮಂ ಪ್ರಕಟಿತವಾನ್ಯದೂದ್ವಹಾನಾಂ
 ಪ್ರಭೃಷ್ಟಕ್ಷಿತಪರಿಭೃಟ್ಟ ರೂಪಮೀಡ್ಯಃ .. 681..
 ಅಸಂಖ್ಯಬ್ರಹ್ಮಾಂಡಪ್ರಕಟಿತನಿಜೈಶ್ಚರ್ಯವಿಭವಃ
 ಸಮಸ್ತಾಂತರ್ಯಾಮೀ ಯದುಕುಲಮಣೇ! ಕಿಂತವ ಭುವಾ .
 ನರೈಸ್ಸರ್ವೈರೇವಂ ವಿಧಿನಿಯಮವಶ್ಯತ್ವಮನಿಶಂ
 ಸುಪಾಲ್ಯಾಂ ಧೀರೈರಿತ್ಯನುರಚಿತಕರ್ಮೋಪದಿಶಸಿ .. 682..
 ನಿಯಾಮಕತ್ವೇ ಸ್ವತ ಏವ ಸಿದ್ಧೇ
 ಕೇನಾಪಿ ದಾತವ್ಯಮಿಹಾಸ್ತಿ ಕಿಂತೇ .
 ತಥಾಪಿ ಲೋಕಾನುಸೃತೌ ಕೃತಾತ್ಮಾ
 ಭೃಷ್ಣೋಽಸಿ ರಾಜ್ಯಾದಿತಿ ತದ್ವಿಚಿತ್ರಂ .. 683..
 ಸಂಕಲ್ಪಮಾತ್ರಪರಿಕಲ್ಪಿತಸರ್ವಜಂತು-
 ವೃತ್ತ್ಯುತ್ಥಮತ್ಯನುಗುಣಪ್ರಚುರಪ್ರವೃತ್ತಿಃ .
 ತೈಲೋಕ್ಯರಕ್ಷಣಪರೋಽಸಿ ಯದೂತ್ತಮ! ತ್ವಂ
 ರಾಜೇವ ಶಾಸನಪರಃ ಕಿಮು ರಕ್ಷಣಾರ್ಥಂ .. 684..
 ಅಂತಃ ಪ್ರವಿಷ್ಟಶ್ಚ ಚರಾಚರಾಣಾಂ
 ಯಥೋಚಿತಸ್ಥಾನನಿವೇಶಯೋಗ್ಯಾನ್ .
 ಬಿಭರ್ಷಿ ತಾನಂಬುಜಪತ್ರನೇತ್ರ!
 ಸೂತ್ರಂ ವಿಚಿತ್ರಾನಿವ ರತ್ನಸಂಘಾನ್ .. 685..
 ನಂದಂ ವಿಲೋಕ್ಯ ಕರುಣಾರಸಪೂರಿತಾಕ್ಷೋ
 ಬೃಂದಾವನಂ ಕಿಮಭಿಯಾಸಿ ಸುಹೃತ್ಸಮೇತಃ .
 ವಾತ್ಸಲ್ಯಪೂರ್ಣಹೃದಯೋ ಮಯಿ ಮನ್ಮನಾಸ್ತ್ವಂ
 ಸರ್ವಸ್ವದಾನನಿರತಸ್ಸಮಪಾಲಯೋ ಮಾಂ .. 686..

ಇತಿ ನಿಗದಿತಂ ಶ್ರುತ್ವಾ ನಂದೋಽಪ್ಯಾನಂದಿತಮನಾ ಮನಾಕ್
 ನಿಜಭುಜಸಮಾಶ್ಲಿಷ್ಟಂ ಕೃಷ್ಣಂ ಸಬಾಷ್ಪನಯನೋಽಬ್ರವೀತ್ .
 ಕಿಮಿದಮುಚಿತಂ ಕೃಷ್ಣ! ಶ್ರೀಮಂಸ್ತ್ವಯೈವ ಪರಿರಕ್ಷಿತಾಃ
 ವಯಮಿಹ ಮುಹುಶ್ಚತುರ್ವಾತಾತ್ಮಪೈಕನಿಲಯಾಚ್ಯುತ .. 687..
 ತ್ವಯ್ಯಾಗತೇ ತೃಣಜಲಾದಿಸಮೃದ್ಧಿರಾಸೀತ್
 ಗಾವೋಽಪಿ ಕುಂಭಪಯಸಃ ಪರಿಪುಷ್ಪಗಾತ್ರಾಃ .
 ಹೃಷ್ಟಾ ಬಭೂವುರಖಿಲಾ ವ್ರಜಬಾಲಕಾಶ್ಚ
 ಯೋಷಾಃ ಭವತ್ಸಹವಸತ್ಯನಘಾತ್ಮ ಭೂಷಾಃ .. 688..
 ತ್ವತ್ಪಾದಪಂಕಜರಜಃಪರಿಪೂತಧನ್ಯಂ
 ಬೃಂದಾವನಂ ಸಕಲಭಾಗ್ಯನಿತಾಂತಭೋಗ್ಯಂ .
 ಸಾನ್ನಿಧ್ಯತಸ್ತವ ಮಹೋತ್ಸವಪುಷ್ಪಮಾಸೀತ್
 ತತ್ತ್ವಾಂ ವಿನಾ ಕಥಮಹಂ ವಿಕಲಂ ವಿಶೇಯಂ .. 689..
 ತ್ಯಕ್ತ್ವಾ ತೃಣಂ ಜಲಮಪಿ ಪ್ರತಿಪನ್ನಮೌನಾಃ
 ಗಾವೋಽಪಿ ಕೃಷ್ಣ! ಭವದಾಗಮನಾಧ್ವನೇತ್ರಾಃ .
 ಹುಂಕಾರಮಾತ್ರಪರಿದರ್ಶಿತದೈನ್ಯದುಃಖಾಃ
 ಗೋಷ್ಠೇಷು ಸಂತಿ ಕಥಮೇತ್ಯ ವಿಲೋಕಯೇಯಂ .. 690..
 ಕಂಸಂ ನಿಹತ್ಯ ಪುನರಪ್ಯಭಿಯಾಸ್ಯತೀತಿ
 ಗೋಪಾಂಗನಾಃ ಕೃತಧಿಯಸ್ತ್ವದನನ್ಯಭಾವಾಃ .
 ರಾತ್ರಂದಿವಂ ನನು ಹರೇ! ಪ್ರತಿಪಾಲಯಂತಿ
 ಮಾಮೇಕಮಾಗತಮವೇಕ್ಷ್ಯ ಕಥಂ ಭವೇಯುಃ .. 691..
 ಪುಷ್ಪಾಣ್ಯರಣ್ಯೇ ವಿವಿಧಾನಿ ಕೃಷ್ಣ!
 ಮ್ಲಾನಾನಿ ತತ್ತ್ವೈವ ಪತಂತಿ ಭೂಮೌ .
 ರಾಜ್ಯೇ ಸ್ಥಿತೇ ತ್ವಯ್ಯಪಿ ತಾನಿ ಕೋ ವಾ
 ಸಾನಂದಮಾದಾಸ್ಯತಿ ಧಾರಣಾರ್ಥಂ .. 692..
 ಯಾ ಭೀತ್ಯಾ ನವನೀತದ್ಗದಧಿಭೃದ್ಬಾಂಡೋಪಗೂಹೋತ್ಸುಕಾಃ
 ತಾ ಏವಾಧ್ಯ ಸಮರ್ಪಣಾಯ ಭವತೇ ಹಸ್ತೋದ್ಧೃತಂ ತ್ವತ್ಪ್ರಿಯಂ .
 ಏಹ್ಯೇಹೀತಿ ಸಬಾಷ್ಪಗದ್ಗದಗಿರಸ್ತ್ವಾಮಾಹ್ವಯಂತ್ಯಾದರಾತ್
 ತದ್ಗೋವಿಂದ! ಮಯೈವ ಸಂಪ್ರತಿ ಸಮಾಯಾಹಿ ವ್ರಜಂ ಸಾಗ್ರಜಃ .. 693..
 ರಾಧೇವ ಗಾನವಿಮುಖೀ ಮುರಲೀ ಮುಕುಂದ!
 ವಾತಾತಪಾಭಿನಿಹತಾ ಭವದಾಪ್ತಿಕಾಮಾ .
 ಭೂಮೌ ಲುರತ್ಯವಿರತಂ ದಯನೀಯಶೋಭಾ

ತತ್ಸಾಂತ್ವನಾಯ ಸಮುಪೈಹಿ ಮಯಾ ವ್ರಜಂ ತ್ವಂ .. 694..
 ಶ್ರುತ್ವಾ ನಂದವಚೋ ವಿಯೋಗಶಿಥಿಲಂ ಹೃದ್ವಾವಿ ಕೃಷ್ಣೋಽಬ್ರವೀತ್
 ಕರ್ತವ್ಯಂ ಬಹು ವರ್ತತೇಽತ್ರ ನಿತರಾಮಾಯಾತುಮೇವೋತ್ಸಹೇ .
 ನಾಹಂ ಸಂಪ್ರತಿ ಯಾತುಮರ್ಹಥ ಪುನರ್ದ್ರಷ್ಟುಂ ವ್ರಜೇಯಂ ವ್ರಜಂ
 ತ್ವಿತ್ಥಂ ಸಾಂತ್ವನತತ್ಪರೋ ಮುರರಿಪುಸ್ಸಂಪ್ರೇಷಯಾಮಾಸ ತಾನ್ .. 695..
 ಸವಿಧಿ ಸಮುಪನೀತೌ ರಾಮಕೃಷ್ಣೌ ಸ್ವಪಿತ್ರಾ
 ಗುರುಮುಖಮಧಿಗಂತುಂ ಸರ್ವವಿದ್ಯಾಃ ಪ್ರಯಾತೌ .
 ವಿನಮಿತಶಿರಸೌ ಸಾಂದೀಪನಿಂ ಪ್ರಾಪ್ಯ ಹೃಷ್ಣೌ
 ನಿಜಗುರುವರಿವಸ್ಯಾಸಕ್ತಚಿತ್ತೌ ಸಮಾಸ್ತಾಂ .. 696..
 ಸಕೃದುಕ್ತಂ ಪುನರ್ನೈವ ವಿಷಯಗ್ರಾಹಿಣೋಸ್ತಯೋಃ .
 ವಿದ್ಯಾಧಿದೇವತೇ ತೌ ತು ಲೋಕಸಂಗ್ರಹತತ್ಪರೌ .. 697..
 ಅನುಗ್ರಹಕೃತಾದರಂ ಕಲಯತಿ ಪ್ರಿಯಾ ಸಾ ದಯಾ
 ಭವಂತಮಿಹ ಯೋಜಯತ್ಯನಿಯತಕ್ರಿಯಾಯಾಂ ಭಲಾತ್ .
 ಜಗದ್ಗುರುಮಪಿ ಸ್ವಯಂ ಗುರುವಶಂ ವ್ಯತಾನೀತ್ತಥಾ
 ವ್ಯದಾಪಯದಹೋ! ಗುರೋಸ್ತನಯಮಬ್ಧಿಗಂ ದಕ್ಷಿಣಾಂ .. 698..
 ಏವಂ ಕ್ಷಿತೌ ಮನುಜತಾಕೃತಚಿತ್ರಕರ್ಮಾ
 ಶ್ರೀ ವೇಂಕಟೇಶ! ಕರುಣಾಪರಿಚೋದಿತಸ್ಸನ್ .
 ಮೌಢ್ಯಾಧ್ಭವತ್ಪರಿಭವೈಕಹೃದೋ ಮನುಷ್ಯಾನ್
 ಸಂಚಿಂತ್ಯ ಪರ್ವತತಟೇಽಸಿ ಕಿಮರ್ಚ್ಯಮೂರ್ತಿಃ .. 699..
 ಕಥಮಪ್ಯಮತೀನ್ನರಾನಧೀನಾನ್
 ಕರವಾಣೀತಿ ಕೃತಪ್ರತಿಜ್ಞ ಏವ .
 ಅಹಿಶೈಲತಟೇ ವಿಚಿಂತಯನ್ ಕಿಂ
 ಜನಭಾವಸ್ಮರಣಾತ್ಮ್ಯತಸ್ಮಿತೋಽಸಿ .. 700..
 ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
 ಸಪ್ತಮಶತಕಂ ಸಂಪೂರ್ಣಂ .

8. ಅಷ್ಟಮಶತಕಂ

ಶ್ರೀಃ .
 ಶ್ರೀಮತೇ ರಾಮಾನುಜಾಯ ನಮಃ .
 ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
 ಶ್ರೀಮದ್ವೇದಾಂತದೇಶಿಕಾಯ ನಮಃ .

ಅಥ ದಯಾಸಹಸ್ರೇ ಅಷ್ಟಮಶತಕಂ .
 ಅಭಿಹಿತಂ ವಚನಂ ಪರಿರಕ್ಷಿತುಂ
 ಪುನರಪಿ ಪ್ರತಿಪದ್ಯ ಯಶಸ್ವಿನೀಂ .
 ಸುರಭಿಚಂದನದಾಂ ಮಧುರಾನನಾಂ
 ತದಭಿಲಾಷಮಪೂರಯದಚ್ಯುತಃ .. 701..
 ನಿರಾತಂಕಾಪರಿಚ್ಛಿನ್ನಸದಾನಂದಘನಸ್ಯ ತೇ .
 ಅನ್ಯಾಪೇಕ್ಷಾ ಮುದೇ ಕಿಂ ವಾ ಕೃಪಾಕಾರ್ಯಮಿದಂ ಖಲು .. 702..
 ಭಕ್ತಾನಾಂ ಮುದಮೇವ ಹಂತ! ಮನುಷೇ ಸ್ವೀಯಾಂ ಮುದಂ ಶ್ರೀಪತೇ!
 ತೇಷಾಂ ದುಃಖಮವೈಷಿ ದುಃಖಮಮಿತಂ ಸ್ವೀಯಂ ಕೃಪಾವಾರಿಧೇ! .
 ತದ್ಭಕ್ತೈರ್ಯದಪೇಕ್ಷ್ಯತೇ ತದಚಿರಾತ್ಸಂಪೂರಯಸ್ಯಾದರಾತ್
 ಆತ್ಮಾರ್ಥಂ ನ ಕಿಮಪ್ಯಪೇಕ್ಷಿತಮಯೇ! ಸಂಪೂರ್ಣಕಾಮೋ ಭವಾನ್ .. 703..
 ಸ್ವಕೀಯಾವಿಭಾವಂ ಸಫಲಯಿತುಕಾಮೋ ಯದಪುರೀ-
 ನಿವಾಸಶ್ರೀವಾಸೋ ಘನರುಚಿಪಟಪ್ರೇಮಮುದಿತಃ .
 ವಧಾಯ ಪ್ರತ್ಯರ್ಥಿಪ್ರವರನಿಕರಾಣಾಂ ಕೃತಮನಾಃ
 ಮನಾಗ್ನಿಜಾವಾಪಂ ಸಪದಿ ಕೃತವಾನ್ ಕಂಸಮುಖತಃ .. 704..
 ಅನೇಕವಾರಂ ಮಗಧೇಶ್ವರೇಣ
 ಸಂಯುಧ್ಯ ತಂ ಕಾಲಯಸಿ ಸ್ಮ ಶೌರೇ! .
 ಸಮಸ್ತಶಕ್ತಸ್ಯ ಕಿಯಾನಯಂ ತೇ
 ಕ್ರೀಡಸ್ಯಹೋ! ಮಾನುಷಯೋಗ್ಯಕೃತ್ಯಃ .. 705..
 ಸೃಷ್ಟಿಂ ಸ್ಥಿತಂ ಲಯಮಪಿ ಪ್ರಭವಂ ತ್ರಿಲೋಕ್ಯಾಃ
 ಸಂಕಲ್ಪತೋ ರಚಯಿತುಂ ಕಿಮಿದಂ ಮುಕುಂದ! .
 ಆಜ್ಞಾನವರ್ತಿ ಸಕಲಾಯುಧಚಕ್ರವರ್ತಿ
 ಜಾಗರ್ತಿ ಚಕ್ರಮನಿಶಂ ಭವದೀಯಪಾಣೌ .. 706..
 ಏಕತೋ ಯವನಪೀಡನಂ ಜರಾ-
 ಸಂಧಯುಧಮಪರತ್ರ ಚಿಂತಯನ್ .
 ದ್ವಾರಕಾಂ ಜಲನಿಧಾವಕಾರಯೋ
 ದಿವ್ಯಸಂಪದಮಯೇ! ಮಯೇನ ಹಿ .. 707..
 ರತ್ನಾಕರೋಪರಿ ಸುರತ್ನಪುರೀ ತ್ವದೀಯಾ
 ಸಾ ದ್ವಾರಕಾ ಸುರಪುರೀತರುರತ್ನದೀಪ್ತಾ! .
 ವೇದಾಂತವೇದ್ಯಮಹಿಮಾ ತವ ವಾಗತೀತಃ
 ಸತ್ಯೇವಮಪ್ಯನುಕರೋಷಿ ಮನುಷ್ಯಚೇಷ್ಟಾಂ .. 708..
 ಕಥಂ ವಾ ಶೌರೇ! ತ್ವಂ ಜಲನಿಧಿಜಲೇ ದಿವ್ಯನಗರೀಂ

ವಿಶಾಲಾಂ ನಿರ್ಮಾಪ್ಯ ಸ್ಫುರದುದಧಿನಾ ಧಾರಯಸಿ ತಾಂ .
 ಪುರಾ ರಾಮತ್ವೇಽಪಿ ಪ್ರಬಲಜಲಧೌ ಸೇತುಮತುಲಂ
 ನಲೇನೈತದ್ಯುಕ್ತಂ ತವ ತು ವಿತತಂ ಕಾರಿತವತಃ .. 709..
 ಭಯಕೃದ್ಭಯನಾಶನೋಽಪಿ ಶೌರೇ!
 ಯವನಾಧ್ವೀತ ಇವ ಪ್ರಧಾವ್ಯ ದೂರಂ .
 ಅಮುನಾ ಯವನೇನ ವೀಕ್ಷ್ಯ ಮಾಣೋ
 ಹ್ಯವಿಶಃ ಪರ್ವತಕಂದರೋದರಂ ದ್ರಾಕ್ .. 710..
 ಧನ್ಯೋಽಯಮೇವ ಯವನೋ ಯದಮುಂ ಭವಂತಂ
 ಪೀತಾಂಬರಂ ಘನರುಚಿಂ ನಲಿನಾಯತಾಕ್ಷಂ .
 ಪಂಚಾಯುಧಾಂಚಿತಚತುರ್ಭುಜದಂಡಮೀಡ್ಯಂ
 ಮತ್ತೇಭಧಾವನಮಪಶ್ಯದಚಿಂತ್ಯರೂಪಂ .. 711..
 ಮುಚುಕುಂದದೃಶಾ ವಿನಾಶ್ಯ ವೀರಂ ಯವನಂ ತತ್ಪ್ರತಿಬೋಧನಾಪರಾಧಂ .
 ಪ್ರಕಟೀಕೃತವಾನ್ ಫಲಂ ಹ್ಯವಾಯ್ಫಂ ಭಗವದ್ಭಕ್ತಕೃತಾಗಸಾಂ ಮುಕುಂದ .. 712..
 ಜೀಮೂತಕಾಂತರುಚಿಪಂಕಜಪತ್ರನೇತ್ರಂ
 ಚಕ್ರಾಬ್ಜನಂದಕಗದಾರಮಣೀಯಹಸ್ತಂ .
 ಕಸ್ತೂರಿಕಾತಿಲಕಫಾಲಮರಾಲವಾಲಂ
 ದಿವ್ಯಸ್ವರೂಪಮಯಿ! ದರ್ಶಿತವಾನಮುಷ್ಮೈ .. 713..
 ಸುಪ್ತಂ ವ್ಯುತ್ಥಾಪ್ಯ ಕರುಣೇ! ಮುಚುಕುಂದಂ ವ್ಯದಾಪಯಃ .
 ದಿವ್ಯರೂಪಂ ಮುಕುಂದಸ್ಯ ತಸ್ಮೈ ಯೋಗಿಭಿರೀಪ್ಸಿತಂ .. 714..
 ಜರಾಸಂಧಾದ್ಭೀತೋ ಹಲಧರಯುತೋ ಧಾವನಪಟುಃ
 ಸಮುತ್ಸೇಧೇ ಶೈಲೇ ಪಿಹಿತತನುರಪ್ಯಲ್ಪಮತಿನಾ .
 ಗಿರೌ ದಗ್ಧೇ ತಸ್ಮಾತ್ಪ್ಲುತಿಗತಧರಃ ಕ್ವಾಪಿ ನಿರಗಾಃ
 ವಿಚಿತ್ರಾ ಲೀಲಾ ತೇ ಪರಮಪುರುಷಸ್ಯಾಪಿ ಧರಣೌ .. 715..
 ನವನೀತಚೌರ್ಯಚಿರವಾಸನಾಬಲಾತ್
 ನವನೀತಕೋಮಲತರಾಚ್ಛಮಾನಸಾಂ .
 ಅಪಹರ್ತುಮೇವ ಕೃತಧೀರಭೂಃ ಕಿಮು
 ಪ್ರಸಭಂ ಮುಕುಂದ! ಭವದೀಯರುಕ್ಮಿಣೀಂ .. 716..
 ನಿಕಷೋಪಲಕೃಷ್ಣಹೇಮರೇಖಾ-
 ಸದೃಶೀ ತಾವಕವಕ್ಷಸಿ ಪ್ರಸಕ್ತಾ .
 ಮುಮುದೇ ನನು ರುಕ್ಮಿಣೀ ಮುರಾರೇ!
 ಭವದೀಯಾಪ್ತಿವಿಧಾವಪಿ ಶ್ರಮಸ್ತೇ .. 717..

ಪ್ರಮಥ್ಯಾಬ್ಧಿಂ ಪೂರ್ವಂ ಸಮಧಿಗತವಾನ್ ಪದ್ಮನಿಲಯಾಂ
 ಧನುರ್ಭಂಗಾತ್ಪ್ರೀತಾಂ ಜನಕತನಯಾಮಾಪಿಥ ಹರೇ! .
 ಇದಾನೀಮಪ್ಯೇವಂ ಯುಧಿ ಜಿತರಿಪುರ್ಭೀಷ್ಮಕಸುತಾಂ
 ಶ್ರಮೇಣ ಸ್ವಾಯತ್ತೀಕೃತಚಕಿತದಾರೋಽಸಿ ಕಿಮಿದಂ .. 718..
 ಅಥವಾ ಸತಿ ಪುಷ್ಕಲೇಽಪಿ ವಿಘ್ನೇ
 ತದಪೋಹ್ಯಾಶ್ರಿತರಕ್ಷಣಂ ತನೋಮಿ .
 ಇತಿ ದರ್ಶಯಿತುಂ ಕಿಮಂಬುಜಾಕ್ಷ!
 ಶ್ರಮನಿರ್ವಾಸಿತವಿಘ್ನ ಏವ ಜಿಷ್ಣುಃ .. 719..
 ದಯಿತಯಾ ಪ್ರತಿಷಿದ್ಧವಧಂ ಹರೇ!
 ಸಮಭಿರಕ್ಷಿತವಾನಪರಾಧಿನಂ .
 ಕರುಣಯಾ ನನು ರುಕ್ಮಿಣಮಾಹವೇ
 ಪುರುಷಕಾರಧುರಾ ವಚನಾತಿಗಾ .. 720..
 ಪುರಾ ಯೇನಾಕಾರಿ ಪ್ರಧನಭುವಿ ಸಾಹ್ಯಂ ನಿರುಪಮಂ
 ನಿಯುದ್ಧಂ ತೇನಾಸೀತ್ತವ ಜರರಭಲ್ಲೂಕಪತಿನಾ .
 ಅನುಗ್ರಾಹ್ಯೇ ಜಂತೌ ಕಥಮಪಿ ಹರೇ! ಕಾಮಪಿ ದಯಾಂ
 ವಿತನ್ವನ್ಮೋಹಾತ್ತಂ ವಿಘಟಯಸಿ ದತ್ತಾತ್ಮವಿಭವಃ .. 721..
 ಸ್ವಾಂಗಾಭಿಮರ್ಶನಸುಖಾನುಭವೇನ ಬಾಲ್ಯೇ
 ನೀರಾಭಿಖೇಲನವಿಧೌ ಜನಿತಾನುರಾಗಾಂ .
 ಸೂರ್ಯಾತ್ಮಜಾಂ ತ್ವದನುಚಿಂತನಧನ್ಯಧನ್ಯಾಂ
 ಆಮೋದಯಃ ಕರುಣಯಾ ಪರಿಣೇಯ ಶೌರೇ .. 722..
 ಮಂದಾಕ್ಷಮಂದಧಿಷಣಾನ್ ಧುತಗರ್ವಗಂಧಾನ್
 ಆಂದೋಲಯನ್ನರಪತೀಂಶ್ಚಿರನಿಂದನಾರ್ಹಾನ್ .
 ಗೋವಿಂದ! ಸುಂದರಮುಖೇಂ ನನು ಮಿತ್ರವಿಂದಾಂ
 ವಿಂದನ್ನನಂದಿಥ ಮಿಲಿಂದ ಇವಾರವಿಂದಂ .. 723..
 ದುರ್ದಾಂತದೃಷ್ಟದುರವಗ್ರಹದುವಿನೀತಾನ್
 ಸಪ್ತಾಪಿ ಕೃಷ್ಣ! ವೃಷಭಾನ್ ದಮನೇನ ವಶ್ಯಾನ್ .
 ಸಪ್ತಾಕೃತಿನನು ವಿಧಾಯ ಕರಗ್ರಹೇಣ
 ಸತ್ಯಾಮವಾಪಿಥ ಚ ನಾಗ್ನಜಿತೀಂ ಕೃಪಾಲೋ! .. 724..
 ಶ್ರುತಕೀರ್ತಿಸುತಾಂ ಮುಕುಂದ! ಭದ್ರಾಂ
 ನನು ಭದ್ರಾವಯವಾಂ ಕುರಂಗನೇತ್ರೀಂ .
 ವಿಧಿವತ್ಕರಪೀಡನೇನ ಶೌರೇ!
 ದಯಿತಾಮಾಪಿಥ ಮೋದಯನ್ ಕೃಪಾಲೋ! .. 725..

ಮದ್ರಾಧಿನಾಥತನಯಾಂ ನನು ಲಕ್ಷ್ಮಣಾಂಚ
 ಭೂಪಾಲಮಂಡಲಪರಿಷ್ಕೃತಮಂಡಪನ್ನಾಂ .
 ಸರ್ವೇಷು ರಾಜಸು ಮಿಷತ್ಸು ಚ ಜಹ್ನಿಧ ದ್ರಾಕ್
 ತಾಕ್ಷ್ಯಸ್ಪುಧಾಮಿವ ಜನಾರ್ದನ! ತಾಕ್ಷ್ಯಕೇತೋ! .. 726..
 ನರಕಂ ವಿನಾಶ್ಯ ನರಕಂ ಯಥಾ ನೃಣಾಂ
 ನಿಗಲೀಕೃತಾಸ್ತು ಸುರಸುಂದರೀಸಮಾಃ .
 ನಿಜರೂಪಸಕ್ತಹೃದಯಾ ನಿತಂಬಿನೀಃ
 ಸಮನೀನಯೋ ಹಿ ಕೃಪಯಾ ಪುರಂ ಸ್ವಕಂ .. 727..
 ನರಕಾಪಹೃತೇ ಸುಕುಂಡಲೇ ತ್ವಿ-
 ಡ್ಧಸಿತಾದಿತ್ಯರುಚೀ ಸಮರ್ಪ್ಯ ತಸ್ಯೈ .
 ಕೃಪಯಾ ಕುಲಿಶಾಯುಧಸ್ಯ ಮಾತ್ರೇ
 ಕೃತಕೃತ್ಯತ್ವಮದರ್ಶಯೋ ಹಿ ಶೌರೇ .. 728..
 ಏವಂ ಸಾಹ್ಯಕೃದವ್ಯಮೇಯವಿಭವೋ ವಜ್ರಾಯುಧೇನಾಹವೇ
 ದ್ವಿಷ್ಟಸ್ತಂ ಪ್ರವಿಜಿತ್ಯ ದಿವ್ಯಮಧುಲಿಟ್ ಝಂಕಾರಸುಸ್ವಾಗತಂ .
 ತಾಕ್ಷ್ಯೇ ನೃಸ್ಯ ಚ ಪಾರಿಜಾತಮಮಿತಾಮೋದಪ್ರಸೂನಾಂಚಿತಂ
 ಸತ್ರಾಜಿತ್ತನಯಾವನೀಂ ಸಮನಯೋ ಮಾಯಾಹ್ಯಚಿಂತ್ಯಾ ತವ .. 729..
 ಮಾನಾಪನೋದಾಯ ನಮೋಕ್ತಿವೇತ್ತಾ
 ಶ್ರೀರುಕ್ಮಿಣೀದೃಪ್ತಹೃತ್ಕೃಂತನೋಕ್ತ್ಯಾ .
 ತಾಂ ರೋದಯನ್ ಸಾಂತ್ವನೋಕ್ತ್ಯಾಪಿ ಶೌರೇ!
 ಪ್ರಾಹರ್ಷಯಃ ಪ್ರಾಣಿಸದ್ವರ್ತಕಾಂಕ್ಷೀ .. 730..
 ಸ್ವಪುತ್ರಪೌತ್ರಾದಿವಿವಾಹಕಾಲೇ
 ತಾನಂತರಾಯಾನ್ ಪ್ರವಿಜಿತ್ಯ ಶತ್ರುನ್ .
 ಅಮಾನುಷೇಣಾತ್ಮಬಲೇನ ಶೌರೇ!
 ತ್ವದೀಯರಕ್ಷಾಂ ಬಹುಧಾ ವ್ಯತಾನೀಃ .. 731..
 ತ್ವದೀಯಾರ್ಥಂ ಶ್ರೀಮನ್ಮನುಜತನುರಪ್ಯದ್ಭುತವಿಧಿಃ
 ಧರಣ್ಯಾಂ ಪ್ರತ್ಯೂಹಪ್ರಶಮನಕೃತೇ ಕ್ಲೇಶಮಮಿತಂ .
 ಸಮಾರೋಪ್ಯ ಶ್ರೇಯೋ ವಿತರಸಿ ನತೇಭ್ಯೋ ಯದುಪತೇ!
 ದಯಾಂ ತೇ ನಿಸ್ತೀಮಾಂ ಕಥಯಿತುಮನೀಶಸ್ತ್ವಮಪಿ ಹಿ .. 732..
 ಕೃಕಲಾಸಮನಲ್ಪವರ್ಣದೇಹಂ
 ಮುಹುರಾವಲಿಗತಮಸ್ತಕಂ ಪ್ರಹಿಸ್ಥಂ! .
 ಕೃಪಯಾನುಜಿಘೃಕ್ಷುರಾತ್ಮಹಸ್ತಾ-

ದುದಬಿಭ್ರಸ್ತವ ಕಾರ್ಯಮೇತದೇವ .. 733..
 ನೃಗಚಕ್ರವರ್ತಿನಮನಲ್ಪದಾಯಿನಂ
 ದ್ವಿಜಯುಗ್ಮಘರ್ಷಣನಿರಸ್ತವೈಭವಂ .
 ಸಮುದಸ್ಯ ಕೂಪಕುಹರಾತ್ಮ ಪಾನಿಧೇ!
 ಪತಿತೋದ್ಧರತ್ವಮಭಿದರ್ಶಿತಂ ತ್ವಯಾ .. 734..
 ಮುನಿಪುಂಗವೈರ್ಮುಹುರಭಿಷ್ಟುತೋ ಭವಾನ್
 ಧರಣೀಸುರೇಷು ದೃಢದರ್ಶಿತಾದರಃ .
 ದ್ವಿಜವಿತ್ತಚೌರ್ಯಫಲಮಪ್ಯುದಾಹರನ್
 ನೃಗಚಕ್ರವರ್ತಿಕಥಯೈವ ರೌರವಂ .. 735..
 ನೀಲಾಂಬರೋ ವ್ರಜಮುಪೇತ್ಯ ಪುನಶ್ಚ ತತ್ರ
 ನಿರ್ವರ್ತಿತೋತ್ಸವನಿರುತ್ಸುಕದೇಶಕಲ್ಪೇ! .
 ತೇಷಾಂ ಮುಕುಂದವಿರಹಾತುರಮಾನಸಾನಾಂ
 ಬಾಷ್ಟ್ರೈಸ್ತ್ವಯಂಚ ಸಮಭಾಗಭವದ್ವಿಯೋಗೇ .. 736..
 ಪೌಂಡ್ರಕವಾಸುದೇವಮುಪಕಲ್ಪಿತತಾಕ್ಷ್ಯರಥಂ
 ಕೃತ್ರಿಮಶಂಖಚಕ್ರಭುಜಮೀಪ್ಸಿತತತ್ಪ್ರಧನಂ .
 ಚಕ್ರನಿಕೃತ್ತಮಸ್ತಕಮಪತಯದಲ್ಪಮತಿಂ
 ಕೃಷ್ಣ! ಭವಾನ್ ದುರದ್ವ್ಯಗವಿನಾಶಕೃತೇ ತ್ವಮಭೂಃ .. 737..
 ಕಾಶೀಂ ತತ್ಪ್ರಭುಮಪ್ಯನಾದಿನಿಧನೇ ಕೃತ್ಯಾನಿಕೃತ್ಯುತ್ಸುಕಂ
 ಚಕ್ರೇಣ ಜ್ವಲನತ್ವಿಷಾ ಸಮದಹಸ್ಥಿತಸ್ಫುಲಿಂಗಾರ್ಚಿಷಾ .
 ದೈತ್ಯಧ್ವಾಂತದಿವಾಕರೇ ತ್ವಯಿ ಭವಂತೈದ್ಧತ್ಯದುರ್ಮಾರ್ಗಗಾಃ
 ಜ್ವಾಲಾಯಾಂ ಶಲಭಾ ಇವ ಪ್ರತಿಭಟಾಃ ಕಿಂ ಚಿತ್ರಮತ್ರಾಚ್ಯುತ .. 738..
 ರಘುವೀರರಾಮಚರಣಾಬ್ಜಭಕ್ತಿಭಾಕ್
 ಅಭವತ್ಪುರಾಣಕಪಿಪುಂಗವಸ್ತು ಯಃ .
 ಯದುವೀರರಾಮಪರಿಪಂಥಿನಂ ಸ ತಂ
 ದ್ವಿವಿದಂ ಜಘಾನ ಯುಗಧರ್ಮ ಈದೃಶಃ .. 739..
 ಯದುನಾಥಷೋಡಶಸಹಸ್ರಸುಂದರೀಃ
 ಸಮಕಾಲ ಏವ ಸಮಸಂಖ್ಯಕಾಯಭಾಕ್ .
 ಸಮನಂದಯಸ್ಸುರತಿಕೇಲಿಕೋವಿದಃ
 ತವ ಕಾರಣಂ ಹಿ ಕರುಣಾ ತಥಾಸ್ಥಿತೇಃ .. 740..
 ಸಂಕಲ್ಪಿತಂ ನಾಥ! ಯಥಾ ತಥೈವ
 ಭಕ್ತಾವನಾರ್ಥಂ ಕ್ರಿಯತೇ ತ್ವಯಾ ಹಿ .
 ಶಕ್ತೋಽಪಿ ಭೀಮೇನ ಗತಾಸುಮಾಜೌ

ತ್ವಂ ಕಾರಯಾಮಾಸಿಥ ಮಾಗಧಂ ತಂ .. 741..
 ಬಂಧಾದ್ವಿಮೋಚ್ಯ ನೃಪತೀನ್ ಪ್ರವಿತೀರ್ಯ ತೇಭ್ಯೋ
 ವಸ್ತ್ರಾದಿ ವಸ್ತು ವಿನುತೋ ವಿನತೈರ್ಮುದಾ ತೈಃ .
 ಸ್ವೀಯೇಷು ರಾಜ್ಯವಿಭವೇಷು ಪುನರ್ನಿಯೋಜ್ಯ
 ತಾನಾವಿಧಾಚ್ಯುತ! ದಯಾ ತವ ವಾಗತೀತಾ .. 742..
 ಪ್ರತ್ಯೂಹವಿದ್ವಂಸನಪೂರ್ವಕಂ ತ್ವತ್-
 ಪದಾಬ್ಜಸೇವಾರತಮಾನಸಾನಾಂ .
 ಸತ್ಕರ್ಮ ನಿರ್ವರ್ತಯಸೀಹ ಶೌರೇ!
 ಚಿತ್ರಂ ನ ಚೈತತ್ಕರುಣಾ ತವೈವಂ .. 743..
 ಯುಧಿಷ್ಠಿರಮಖಂ ಹರೇ! ಸುಮುಖಮಂತರಾಯಂ ವಿನಾ
 ಸಹೋದರಭುಜಾರ್ಜಿತೈಃ ಕನಕವಸ್ತ್ರವಸ್ತ್ರಾದಿಭಿಃ .
 ಯಥಾವಿಧಿ ವಿಧಾಪಯನ್ನಿಗಮಪಾರಗೈಸ್ತಾಪಸೈಃ
 ನೃಪೋತ್ತಮಶಿರೋಮಣಿಂ ವ್ಯತನುಥಾಃ ಪೃಥಾಯಾಸ್ಸುತಂ .. 744..
 ಯಸ್ಸಪ್ರತಂತುತನುಭೃದ್ಧುತಭುಕ್ ಸ್ವರೂಪೋ
 ಮಂತ್ರಾತ್ಮಕಸ್ಸುರಮಯೋ ಹುತಹವ್ಯಭೋಕ್ತಾ .
 ತಸ್ಮಿಂಸ್ಥಿತೇ ತ್ವಯಿ ಧುರಿ ಕೃತುರಾಜಮೇನಂ
 ಧರ್ಮೋ ವ್ಯಧಾದಿತಿ ಕಿಮತ್ರ ಮುಕುಂದ! ಚಿತ್ರಂ .. 745..
 ಶ್ರಿಯಶ್ರೀಸ್ತ್ವಂ ಶ್ರೀಮನ್ಯದುಕುಲಮಣೇ! ಕಾಮಪಿ ಕೃಪಾಂ
 ವಿತನ್ವನ್ನಿರ್ವ್ಯಾಜಂ ನಿವಸಸಿ ಸುಹೃದ್ಯತ್ರ ನಿತರಾಂ .
 ಕಥಂ ನ ಸ್ಯಾತ್ಸನ್ನಿರವಧಿ ನಿಧೀನಾಮುಪಚಯಃ
 ತದಸ್ಮಿನ್ನಿರ್ಹೇತು ಪ್ರಹಿಣು ಕರುಣಾಂ ತಾದೃಶಗುಣಾಂ .. 746..
 ವಿತರ್ಕಸಂದಿಗ್ಧಮನಸ್ಸು ಸಭ್ಯೇ-
 ಷ್ಟಭೃಹಣೇ ಜ್ಞಾಸ್ತಹದೇವ ಏಕಃ .
 ಭವಂತಮೇಕಂ ನನು ನಿಶ್ಚಿಕಾಯ
 ಸರ್ವೇಡ್ಯಮಿತ್ಯಚ್ಯುತ! ಧನ್ಯಧನ್ಯಃ .. 747..
 ಸಭಾಜನಾರ್ಹಂ ಬಹುಧಾ ವಿಗರ್ಹನ್
 ಸಭಾಜನಾರ್ಹಂ ಕಮಲಾಸಖ! ತ್ವಾಂ .
 ಸ ಚೇದಿರಾಜಸ್ಸುಕೃತೀ ಕಿಮಾಹೋ-
 ಸ್ತಿತ್ವಾಪಕೃದ್ಯತ್ರವ ಪಾದಮಾಪ .. 748..
 ನಾನಾಶಾಸ್ತ್ರಪ್ರಬಲಧಿಷಣಾ ಅಪ್ಯಪಾರಾರ್ಹಣಾರ್ಹಾಃ
 ವಿದ್ವಾಂಸಸ್ತ್ವಾಂ ಯದುಕುಲಮಣೇ! ನೈವ ಜಾನಂತಿ ದೃಷ್ಟಾಃ .
 ಕಾರುಣ್ಯಂ ತೇ ಯದುಪರಿ ಪತತ್ಯಂಬುಜಾಕ್ಷ! ಪ್ರತೀಕ್ಷ್ಯಂ

ಲಕ್ಷ್ಮೀಶಂ ತ್ವಾಂ ಪ್ರಥಿತವಿಭವಂ ಶುದ್ಧಸತ್ವಸ್ತು ವೇತ್ತಿ .. 749..

ಚೇದಿರಾಜಚರಿತಾನುಚಿಂತನಾ-

ನ್ನಷ್ಟಭೀತಿರಹಮಸ್ಮಿ ಸಾಂಪ್ರತಂ .

ನಿಂದತೇಽಪಿ ನಿಜಪಾದಪಂಕಜಂ

ಯಚ್ಛಸಿ ಸ್ಮ ಕೃಪಯಾ ಯದಚ್ಛುತ .. 750..

ಸಜ್ಜೋಽಭವೋ ಹಿ ಸವನಾಗತಮಾನವಾನಾಂ

ಪಾದಾವನೇಜನವಿಧೌ ಯದುನಾಥ! ತೀರ್ಥೈಃ .

ಕಿಂ ನ್ಯಾಯ್ಯಮೇತದಮರಾರ್ಚಿತಪಂಕಜಾಂಘ್ರೇಃ

ತೇ ಭಕ್ತನೈಘ್ನಮಥವಾ ಪ್ರಕಟೀಕೃತಂ ನು .. 751..

ಶತಾನಂದಸಂಕ್ಷಾಲಿತಾಂಘ್ರಿಸ್ತುತಾಯಾಃ

ಸ್ರವಂತ್ಯಾಃ ಪಯಃ ಪ್ರೋಕ್ಷ್ಯ ಯೇ ಧನ್ಯಧನ್ಯಾಃ .

ಅಹೋ! ಕೃಷ್ಣ! ತೇಷಾಂ ಪದಕ್ಷಾಲನೇನ

ಸ್ವಯಂ ಧನ್ಯಮಾಮನ್ಯಸೇ ಸ್ವಂ ಕಿಮೇತತ್ .. 752..

ಭಕ್ತಾ ಯಥಾ ಭವತ್ಪಾಣಾಃ

ಭಕ್ತಪ್ರಾಣಸ್ತಥಾ ಭವಾನ್ .

ತತ್ತೇ ಯುಕ್ತಮಿದಂ ಶೌರೇ!

ಯದ್ಭಕ್ತಾಂಘ್ರ್ಯವನೇಜನಂ .. 753..

ತ್ರಿಪುರರಿಪುವರೇಣ ಪ್ರಾಪ್ತಮಾಯಂತು ಸಾಲ್ವಂ

ಪ್ರತಿಭಟಯದುವೀರಪೋಷಣೋಪಾತ್ತದರ್ಪಂ .

ಶ್ರಿತಜನಪರಿರಕ್ಷಾಬದ್ಧದೀಕ್ಷಸ್ವಚಕ್ರ-

ಪ್ರಹರಣವಿನಿಕೃತ್ತಗ್ರೀವಮಾಶು ವ್ಯತಾನೀಃ .. 754..

ದಂತವಕ್ರಮಪಿ ಹಂತ! ಸಂಗರೇ

ಹಂತಿ ಸ ಸ್ಮ ಗದಯಾ ಭವಾನ್ ಹರೇ! .

ತಸ್ಯ ಕಂಠತಲನಿರ್ಗತಾ ದ್ಯುತಿಃ

ಪ್ರಾವಿಶತ್ತವ ಪದಂ ಕೃಪಾ ರಿಪೌ .. 755..

ಭೂದೇವನೈಪಥ್ಯನಿಗೂಢಶೌರ್ಯಾನ್

ಧರ್ಮಾತ್ಮನಃ ಪಾಂಡುಸುತಾನ್ರಿರಕ್ಷುಃ .

ಸಂಯೋಜ್ಯ ಪಾಂಚಾಲಿಕಯಾ ಮುಕುಂದ

ಸಂತೋಷಯಾಮಾಸಿಥ ತೇ ದಯಾಹೋ .. 756..

ದುರೋದರನಿರಂಕುಶಾನ್ ಪರಿಹರಂತಿ ಸತ್ಸಂಪದೋ-

ಪ್ಯರಾಲಧರಣೀಪತೀನುಪಸರಂತಿ ದಾಮೋದರ! .

ಇತಿ ವ್ಯಸನಿನಾಂ ನೃಣಾಂ ಪ್ರಕಟಯನ್ನಿವಾತ್ಮಾಶ್ರಿತ-

ಪ್ರಚಂಡಬಲಪಾಂಡವಾವನತಿಮತ್ರ ಕಿಂ ಸೇಹಿಷೇ .. 757..

ತಥಾಪಿ ಭಕ್ತಾನ್ನವಿಮುಂಚಸಿ ತ್ವಂ

ಕದಾಪಿ ಗೋವಿಂದ! ಸವಾಗ್ನಿಜಾತಾಂ .

ತಾಂ ದ್ರೌಪದೀಂ ತ್ವಚ್ಚರಣೈಕಸಕ್ತಾಂ

ರರಕ್ಷಿಥಾಚ್ಛಾದನದಾನತೋ ಯತ್ .. 758..

ಅಂಬರಾದ್ಯದುಪತೇ! ಹ್ಯವತೇರು-

ಶ್ಚಿತ್ತಿತಾಂಬರಪರಂಪರಿಕಾ ದ್ರಾಕ್! .

ತ್ವದ್ಧಯೋರ್ಮಯ ಇವ ಪ್ರಯತಾತ್ಮ-

ದ್ರೌಪದೀಹೃದಯಚಂದ್ರವಿವೃದ್ಧಾಃ .. 759..

ಗೋವಿಂದೇತಿ ಸುದೂರವರ್ತಿನಮಪಿ ತ್ವಾಮಾಹ್ವಯಂತೀಂ ಮುಹುಃ

ಮಾನತ್ರಾಣಪರಾಯಣಾಂ ಸ್ವಪತಿಭಿಸ್ತಕ್ತಾತ್ಮಸಂರಕ್ಷಣಾಂ .

ಪಾಂಚಾಲೀಂ ಭವತೋ ರರಕ್ಷ ಕಿಮು ತನ್ನಾಮಾಥವಾ ಕಿಂ ಭವಾನ್

ಸಾ ತೇ ಕಿಂ ಕರುಣಾಥವಾ ಶ್ರಿತಮಹಾದುಃಖಾಪಹಂತ್ರೀ ಹರೇ .. 760..

ಗೋವಿಂದೇತಿ ಯದಾಕ್ರಂದತ್ ಕೃಷ್ಣಾ ಮಾಂ ದೂರವಾಸಿನಂ!

ಖುಣಂ ಪ್ರವೃದ್ಧಮಿವ ಮೇ ಹೃದಯಾನ್ನಾಪಸರ್ಪತಿ ..

ದುವಾಸಃ ಪ್ರಭೃತಿ ಮುನೀಂದ್ರ ಕುಕ್ಷಿಪೂರ್ತಿಂ

ಕೌಂತೇಯಕ್ಷತಿಹರಣಾರ್ಥಮಂಬುಜಾಕ್ಷ! .

ಶಾಕಾಲ್ಪಂ ಸ್ವಯಮುಪಭುಜ್ಯ ಕಲ್ಪಯನ್ ಸನ್

ಸರ್ವಾಂತರ್ನಿಜವಸತಿಂ ವ್ಯದರ್ಶಯೋ ಹಿ .. 761..

ದೂತೋ ಭೂತ್ವಾ ವೃಧಹತಿಕೃತೇ ಪಾಂಡವಾರ್ಥಂ ಗಜಾಹ್ವಂ

ಸ್ಥಾನಂ ಯಾತಃ ಕುರುಕುಲಪತಿಂ ಯಾಚಮಾನಶ್ಚ ಸಂಧಿಂ! .

ಮೋಘೀಭೂತಪ್ರಚುರಯತನಸ್ಸನ್ನಿವೃತ್ತಃ ಕಿಮರ್ಥಂ

ಕ್ಷೋಣೀಭಾರಪ್ರಶಮನಕೃತೇ ತೇ ತು ಸಂಕಲ್ಪ ಏವಂ .. 762..

ಗೀತಾ ಗೀತಾ ಸಪದಿ ಭವತಾ ವಿಶ್ವರೂಪಂ ವ್ಯದರ್ಶಿ

ಶ್ರೀಮನ್ ಸರ್ವಂ ಸಮಭವದಹೋ! ಯಾತಯಾಮಂ ಕಿಮೇತತ್! .

ಮಾಯೈವೈವಂ ಕಲಯತಿ ಕಲೌ ಮಾನುಷೇಷು ತ್ವದೀಯಾ

ತಸ್ಮಾದ್ಧೀನಸ್ತವ ತು ಕರುಣಾಂ ಪ್ರಾರ್ಥಯೇ ಭಕ್ತಿದಾತ್ರೀಂ .. 763..

ಪುರುಹೂತನೀಲಮಣಿಕಾಂತಿಮಂಜುಲಃ

ಸಿತಮುಗ್ಧವಾಜಿಗಣಚೋದನೋನ್ಮುಖಃ! .

ಪ್ರಧನಾಜಿರೇಽಪಿ ವಿಜಯಸ್ಯ ಸಾರಥಿಃ

ನನು ಕಸ್ಯ ಕೃಷ್ಣ! ನ ಚಕರ್ಷಿಥೇಕ್ಷಣಂ .. 764..

ಸೌಂದರ್ಯಂ ತೇ ಪ್ರಧನಭುವಿ ಯೇ ಸಂಪ್ರಹಾರೈಕನಿಷ್ಠಾಃ

ತೇಷಾಂ ಚಕ್ಷೂಷ್ಯಪಿ ವಿವಶಯನ್ನಿರ್ನಿಮೇಷಾಣ್ಯಕಾರ್ಪೀತ್! .
 ದರ್ಶಂ ದರ್ಶಂ ಯದುಕುಲಮಣೇ! ತ್ವಾಂ ಪ್ರಭುಪ್ರೇರ್ಯಮಾಣಾಃ
 ಅಪ್ಯಾಸಂಸ್ತೇ ತ್ವಯಿ ಕೃತಹೃದಸ್ತು ಕೃತಕರ್ತವ್ಯಕಾರ್ಯಾಃ .. 765..
 ದುಷ್ಟಾತ್ಮಕಾನ್ನಪರಿಪೋಷಿತದೇಹಬಂಧಾಃ
 ಪ್ರಜ್ಞಾತಿಮಾಂದ್ಯಕೃತಕಾಪಥಗಾನುಮೋದಾಃ .
 ವಧ್ಯಾ ಇತಿ ಪ್ರಥಯಿತುಂ ಕಿಮು ಭೀಷ್ಮಮುಖ್ಯ-
 ವೃದ್ಧಾದಿನಾಶನವಿಧೌ ರಚಿತಾನುಮೋದಾಃ .. 766..
 ಶಿಲೀಮುಖವಿದಾರಿತಸ್ಪಟಿತಪಾಣಿರಪ್ಯಂಜಸಾ
 ಸುಪರ್ವವರನಿಮ್ಮಗಾಸುತಮಭಿದ್ರವಂಶ್ಚಕ್ರಭೃತ್ .
 ಚಲತ್ಕುಟಿಲಕುಂತಲಪ್ರಚುರಫಾಲದೇಶೋ ಹರೇ!
 ನಿಜಾಕೃತಿಮದರ್ಶಯೋ ಬತ! ರಿಪೋಃ ಕೃಪಾ ತೇನಘಾ .. 767..
 ಆತ್ಮಾನಮಾಯೋಧನಭೂಮಿಭಾಗೇ
 ಸಂದರ್ಶ್ಯ ಬಾಣಾಹತಿಪಾತಿತೇನ .
 ಭೀಷ್ಮೇಣ ಭಾವ್ಯಾತ್ಮಪರತ್ವಶಂಸಾಂ
 ಶ್ರೋತುಂ ವ್ಯತಾನೀಃ ಕಿಮು ಜೀವಿನಂ ತಂ .. 768..
 ಕಪಿಕೇತುರಕ್ಷಣಕೃತೇ ರಣೇಽಭವೋ
 ಭಗದತ್ತಮುಕ್ತವರವೈಷ್ಣವಾಸ್ತುಭಾಕ್ .
 ಉರಸಾ ಪಯೋಧಿತನಯೈಕಸದ್ಮನಾ
 ಶ್ರಿತರಕ್ಷಣೇ ಹಿ ದಯಿತಾಂಚ ನೇಕ್ಷಸೇ .. 769..
 ಪರೇಣ ಯುದ್ಧೈಕರತಸ್ಯ ಶೌರೇ!
 ಪಾರ್ಥೇನ ಭೂರಿಶ್ರವಸೋ ಭುಜಂ ದ್ರಾಕ್ .
 ಅಚ್ಛೇದಯಸ್ತ್ವತ್ಪರಿಚೋದಿತೇನ
 ನಾವೇಕ್ಷಸೇ ಧರ್ಮಮಪಿ ಶ್ರಿತಾರ್ಥಂ .. 770..
 ಪಿಶಿತಪಂಕನಿಮಗ್ನರಥಾಂಗಕ-
 ಸ್ವಭುಜಕೋಟಿಸಮುದ್ಧರಣೋನ್ಮುಖಂ .
 ರವಿಸುತಂ ನನು ಮಾರಯಸಿ ಸ್ಮ ತಂ
 ವಿಜಯತಸ್ಸುಕೃತಂ ತವ ಯನ್ಮತಂ .. 771..
 ಕುಂತೀತನೂಜಮಪಿ ಕರ್ಣಮಯೇ! ಮುರಾರೇ!
 ಪ್ರಾಘಾಪಯಸ್ಸಿತಹಯಾವನಬದ್ಧದೀಕ್ಷಃ! .
 ಏವಂ ವಿಧಾತುಮಪಿ ಕಾರಣಮಸ್ತಿ ತಸ್ಯ
 ದುರ್ವೃತ್ತಮಾನಿವಿಭುವರ್ಧಿತಸಾಂದ್ರಮೈತ್ರೀ .. 772..
 ವದಾನ್ಯಸ್ತತ್ಸಮಾನೋಽತ್ರ

ವದಾನ್ಯಃ ಕೋಽಸ್ತಿ ಮಾಧವ! .
 ತದ್ಗುಣೋ ನೇಕ್ಷಿತೋ ಯಸ್ಮಾತ್
 ರಾಧೇಯೋ ಘಾತಿತಸ್ತ್ವಯಾ .. 773..
 ಏಕಂ ಪಶ್ಯಸಿ ಧರ್ಮಪಕ್ಷಪತನಂ ನಾನ್ಯಂ ಗುಣಂ ಶ್ರೀಪತೇ!
 ಸಾಧುಷ್ವಾತ್ಮರತೇಷು ಕಿಂತು ಕರುಣಾಂ ಸರ್ವಾತ್ಮಸಂತೋಷಿಣೀಂ .
 ಯಸ್ಮಿಂಸ್ತದ್ವಯಮಪ್ಯಬಾಧಿತಗತಿ ಸ್ನಿಹ್ಯಸ್ಯಹೋ ತತ್ರ ಹಿ
 ವ್ಯರ್ಥತ್ವೇನ ಪರಾನ್ ಗುಣಾನ್ ಗಣಯತಾ ಕಿಂ ಸ ತ್ವಯಾ ಧ್ವಂಸಿತಃ .. 774..
 ಕರ್ಮ ಕಿನ್ನು ಜನನಾಂತರಾರ್ಜಿತಂ
 ಸಂಪ್ರತೀಹ ರಚಿತಂ ವಿಲೋಕ್ಯ ವಾ .
 ದಿತ್ಸಸಿ ಪ್ರತಿಫಲಂ ನೃಣಾಂ ಹರೇ!
 ದುಷ್ಪವೇಶ ಕರುಣಾ ಹ್ಯಘಾತ್ಮಕಾಃ .. 775..
 ದುರ್ಯೋಧನಂ ಹ್ರದನಿಮಗ್ನಮಪಾಸ್ತದೈರ್ಯ-
 ಮುತ್ಥಾಪ್ಯ ಭೀಮಗದಯೋರುತಟೇಽಭಿಘಾತ್ಯ .
 ಕಾಪಟ್ಕತೋ ಮುರರಿಪೋ! ತಮಪಾತಯೋ ಹಿ
 ಕರ್ಮಾನುರೂಪಮಿಹ ದರ್ಶಯಿತುಂ ಫಲಂ ಕಿಂ .. 776..
 ಶಾರ್ಥೇನ ಧರ್ಮಸುತಸಂಪದಮಕ್ಷಕೇಲ್ಯಾಂ
 ಪೈಶುನ್ಯನಿಷ್ಠಸುಹೃದಾಂ ವಚಸಾಪಹೃತ್ಯ .
 ಕಿಂ ಸೌಖ್ಯಭಾಗಭವದತ್ರ ಸುಯೋಧನೋಽಯಂ
 ಶೌರೇ! ಪರಸ್ವಹರಣೇನ ಸುಖೀ ನ ಮರ್ತ್ಯಃ .. 777..
 ಯಥಾಲಾಭಸಂತುಷ್ಟಚಿತ್ತೋ ಭವೇದ್ಧಃ
 ಕೃಪಾಪಾತ್ರತಾಂ ಯಾತಿ ಶೌರೇ! ಸ ತೇಽತ್ರ .
 ಪರಸ್ವಾಪಹರ್ತಾ ತು ಚಿಂತಾಪರಸ್ಸ್ಯಾತ್
 ಅತಸ್ಸಾಪತೇಯಂ ಹರೇನ್ನಾನ್ಯದೀಯಂ .. 778..
 ದೃಷ್ಟ್ವಾ ಬಾಂಧವಪುತ್ರಮಿತ್ರಸಹಜಾನ್ಯದ್ಧೇ ಹತಾಂಶ್ಚಕ್ಷುಷಾ
 ಮಾನೀ ದೈನ್ಯಹತೋ ಗತಾಸುರಭವದ್ಧುರ್ಯೋಧನೋ ಧೂರ್ವಹಃ .
 ಶ್ರೀಮಂಶ್ಚಕ್ರಧರ! ತ್ವದೀಯವಚಸಾಂ ಧಿಕ್ಕಾರಮೂಲಾ ಕಿಮು
 ಸ್ಯಾದೇತಾದೃಗನರ್ಥಸಂತತಿರಹೋ! ಕಾರುಣ್ಯದೂರೀಕೃತಾ .. 779..
 ಭಗವಂಸ್ತ್ವಯಿ ನಿರ್ಮಿತೋಽಪರಾಧಃ
 ಕಥಮಪ್ಯಚ್ಯುತ! ಸಹ್ಯತೇ ತ್ವಯೈವ .
 ತವ ಭಕ್ತಜನೇ ಕೃತೋಽಪರಾಧೋ
 ನ ಹಿ ಸಹ್ಯೋಽತ್ರ ಸ ಕೌರವಸ್ತು ಸಾಕ್ಷೀ .. 780..

ರಜೋಗುಣವಿಮೂಢಧೀರ್ವಿಷಯವಾಗುರಾಯಂತ್ರಿತಃ
 ಪರಸ್ಪಹರಣೋತ್ಸುಕೋ ಹೃತಸುರಕ್ಷಣೇ ವ್ಯಾಕುಲಃ .
 ನಿರಸ್ತಸುಖನಿದ್ರಕೋ ವಿಗಲಿತಕ್ಷುಧಾತ್ತಾಮಯಃ
 ಭವೇದಿಹ ನರೋ ಹರೇ! ಕರುಣಯಾ ಸ್ತೃಹಾಂ ವಾರಯ .. 781..
 ಧರ್ಮಾತ್ಮಾ ಶಮನಸುತೋ ನಿರೀಹಚಿತ್ತಃ
 ಕಾಂತಾರೇ ಪ್ರಯತಧುನೀಕೃತಾವಗಾಹಃ .
 ಅಭ್ಯರ್ಚನ್ಮನಿಚರಣಾನ್ ಸುಖೀ ನೃವಾತ್ಸೀತ್
 ಕಾರುಣ್ಯಪ್ರವಣಮನಾಸ್ತವಾಂಬುಜಾಕ್ಷ! .. 782..
 ಬಹುನಾ ವಚಸಾ ಕಿಮತ್ರ ಶೌರೇ!
 ಭಗವನ್! ರಕ್ಷಿತುಮಿಚ್ಛಸಿ ಸ್ವಯಂ ಯಂ .
 ವಿತರಸ್ಯಖಿಲಾಂಶ್ಚ ಸದ್ಗುಣಾಂಸ್ತ್ವಂ
 ನನು ತಸ್ಮೈ ಕರುಣಾಕಟಾಕ್ಷಪಾತ್ಯೈಃ .. 783..
 ಹುತಭುಕ್ ಪ್ರವೀರ್ತೀರ್ಣಮದ್ಭುತಾಂಗಂ
 ಕಪಿಕೇತ್ವರ್ಜುನವಾಜಿಮಂಡಿತಂಚ .
 ರಥವರ್ಯಮನನ್ಯವೀರದಮ್ಯಂ
 ಭಗವಂಶ್ಚಾರಯಸಿ ಸ್ಮ ಫಲ್ಲನಾರ್ಥಂ .. 784..
 ಯನ್ನಿಮಿತ್ತಮುಪದಾಪಿತಸ್ತ್ವಯಾ
 ಸ್ಯಂದನಸ್ಥಿತಹಯಾಯ ಮಾಧವ!
 ಸಾಂಪರಾಯಕಮಪೂರ್ಯತಾಪಿ ತ-
 ನ್ನಿವೃತ್ತೋಽಸಿ ಧರಣೀಭರವ್ಯಯಾತ್ .. 785..
 ಪ್ರಾಣೇಭ್ಯೋಽಪ್ಯಧಿಕಪ್ರಿಯಂ ರಥಗತಂ ಪಾರ್ಥಂ ರಿರಕ್ಷೂ ರಥಾತ್
 ಪ್ರಾಕ್ತಂ ದ್ರಾಗವತಾರ್ಯ ರೋಷಣತಯಾ ತೇನೈವ ವಾಗ್ಭರ್ತ್ಸಿತಃ .
 ಸ್ಮೇರಾಸ್ಯಸ್ತದನು ಸ್ವಯಂ ರಥವರಾದುತ್ಪ್ಲತ್ಯ ದಗ್ಧಾತ್ತತಃ
 ಸ್ವಾಯತ್ತಂ ಹಿ ರರಕ್ಷಿಥಾಚ್ಯುತ! ಕೃಪಾಂ ತೇ ಕಿಂ ಬ್ರವೀಮ್ಯಾಶ್ರಿತೇ .. 786..
 ನಿನಿಂದ ಶಿಶುಪಾಲಕೋ ನನು ಭವಂತಮಬ್ಜೀಕ್ಷಣ!
 ಪ್ರಿಯೋಽಪಿ ಪುರುಹೂತಜಸ್ತ್ವಯಿ ಕೃತಾತ್ಮಭಾರೋಽಪ್ಯಯಂ .
 ಉಭಾವಪಿ ಸಮೌ ಖಲು ಪ್ರತಿಕಲಂ ನಿಜಾತ್ಮೋನ್ನತೌ
 ದ್ವಿಡೇಕ ಇಹ ತೇ ಕಥಂ ಸುಹೃದಭೂದ್ವಿ ತೀಯೋ ಹರೇ .. 787..
 ಧರ್ಮಾತ್ಮಜಂ ಕ್ಷಿತಿಧುರಂಧರಮಾಕಲಯ್ಯ
 ಸಿಂಹಾಸನೇ ಸಮುಪವಿಷ್ಟಮಪಾರಭಕ್ತಿಂ .
 ಹೃಷ್ಟೋ ಬಭೂವಿಧ ಮುಕುಂದ! ದಯಾಪಯೋಧೇ!
 ಭಕ್ತಪ್ರಮೋದಭರ ಏವ ಹಿ ತೇಽಪಿ ಹರ್ಷಃ .. 788..

ನಿಜಪರತ್ವಮುದೀರಿತಮಾತ್ಮನಾ
 ರಣಮುಖೇಽರ್ಜುನಕೈತವತೋ ಹರೇ! .
 ಅನುಪಯುಕ್ತಮವೇತ್ಯ ಪುನರ್ನದೀ-
 ಸುತಮುಖಾತ್ಪ್ರಕಟೀಕೃತವಾನ್ ಕಿಮು .. 789..
 ಕರುಣಾಕರ! ನಾಕಿವಂದ್ಯಪಾದ!
 ಪ್ರಥಯನ್ನಾತ್ಮಪರತ್ವಮಜ್ಞನೃಭ್ಯಃ .
 ಕಥಮಪ್ಯನುಕಂಪಯೋದ್ಧಿಧೀರ್ಷುಃ
 ಯತನೇ ತೇ ತು ಪರಾಜ್ಞುಖಾಸ್ತಥಾಪಿ .. 790..
 ಸಮೋಽಹಮಖಿಲೇಷ್ಟಪೀತ್ಯಭಿದಧತ್ಸ್ವಯಂ ಶ್ರೀಪತೇ!
 ಸ್ವಭಕ್ತಪರಿಪಂಥಿನೋ ನಿಜರಿಪೂನ್ ಭವಾನ್ ಭಾವಯನ್ .
 ದಯಾನಿಧಿರಪಿ ಶ್ರಿತಾವನಪರಃ ಪರಾನಾಸುರಾನ್
 ವಿನಾಶ್ಯ ಧರಣೀಭರಂ ಪರಿಜಹಾರ ಯುಕ್ತಂತ್ವಿದಂ .. 791..
 ಬ್ರಹ್ಮಾದಯೋಽಪಿ ವಿತತಾಂಡಕುಟೀರಕೀಟಾಃ
 ವಿಶ್ವಾತ್ಮಕಸ್ಯ ತವ ಯಸ್ಯ ಪರಾತ್ಪರಸ್ಯ .
 ಸ ತ್ವಂ ಕ್ಷಿತೌ ಕಫಲುರತ್ರಿಮಿಕಲ್ಪಮತ್ಯೈಃ
 ಚಿಕ್ರೀಡಿಥಾಚ್ಯುತ! ಕಥಂ ಕರುಣಾತ್ರ ಹೇತುಃ .. 792..
 ಸಂಕಲ್ಪಮಾತ್ರಪರಿಕಲ್ಪಿತಭಸ್ಮಶೇಷಾನ್
 ಯೋಧಾನ್ವಿಧಾತುಮಪಿ ಮಾಧವ ಹಂತ! ದಕ್ಷಃ .
 ಪ್ರತ್ಯರ್ಥಿಶಸ್ತ್ರಮಥಿತಸ್ತ್ವಮಭೂಃ ಕಿಮರ್ಥಂ
 ಕಿಂ ಸ್ವಾಶ್ರಯಾರ್ಥಮುಪಗಚ್ಛತಿ ಕೋಽಪಿ ವೇತಿ .. 793..
 ಕ್ವಚಿದ್ಯುದ್ಧರುದ್ಧಃ ಕ್ವಚಿತ್ಕಾಂದಿಶೀಕಃ
 ಕ್ವಚಿದ್ವಿಶ್ವಕಾಯಃ ಕ್ವಚಿದ್ಬಾಣವಿದ್ಧಃ .
 ಕ್ವಚಿಚ್ಛಕ್ರಧಾರೀ ಕ್ವಚಿದ್ವಿಪ್ರಲಾಪೀ
 ಶ್ರಿತಾರ್ಥಂ ವಿಚಿತ್ರಕ್ರಿಯೋಽಭೂರ್ಮುರಾರೇ .. 794..
 ಯುದ್ಧಾಂಕಣೇ ಪ್ರಹರಣಪ್ರವಣಾಃ ಪ್ರವೀರಾಃ
 ಕ್ರೋಧಾಭಿಭೂತಹೃದಯಾ ಅಪಿ ಧನ್ಯಧನ್ಯಾಃ .
 ಪ್ರಾಣಾತ್ಯಯಾವಸರದೃಷ್ಟಭವನ್ಮನೋಜ್ಞ-
 ರೂಪಾಸ್ಸುಯೋಗಿಸದೃಶಾ ಹ್ಯಭವನ್ ಹರೇ! ಯತ್ .. 795..
 ಕರ್ಮಾನುರೂಪಫಲಭೋಗಪರಾಂಸ್ತು ಜೀವಾನ್
 ಏವಂ ಸಮಸ್ತಹೃದಯಾಂತರಗನ್ತಮೀಕ್ಷೇ .
 ಇತ್ಯಾಸ್ಥಿತೋ ರಥಮುಖೇ ರಣವೀಕ್ಷಣೈಕ-
 ತಾನಃ ಕಿಮು ಸ್ವಯಮಸಕ್ತ ಇವಾಭವಸ್ತ್ವಂ .. 796..

ಕರುಣಾ ತವ ಮಾನಸಾಧಿವಾಸಾ
 ಶರಣಾಯಾತಜನಾವನೈಕತಾನಾ .
 ಅರುಣಾಂಬುಜಲೋಚನ! ಶ್ರಿತಾರ್ಥೇಃ
 ಪರಿಣಾಮಪ್ರತಿಪಾದಿನೀವ ಭಾತಿ .. 797..
 ಭವಂತಂ ಜಗದ್ಗರ್ಹಣೀಯಂಚ ದೂತಂ
 ದಯಾ ತೇ ವ್ಯತಾನೀತ್ತದಾ ವಾವದೂಕಂ .
 ಅಹೋ! ಶೂದ್ರಗೇಹಾನ್ನಭೋಕ್ತಾರಮೇವಂ
 ಹಯಪ್ರೇರಕಂಚ ಶ್ರಿತಾರ್ಥಂ ಮುರಾರೇ .. 798..
 ಸರ್ವಜ್ಞೋಽಪಿ ಶ್ರಿತಜನಕೃತೇ ಮೂಢವನ್ಮಾನುಷಾತ್ಮಾ
 ನಾನಾಕ್ಲೇಶವೃತಿಕರಜಹದ್ವಿವ್ಯಭೋಗಾನುಭೂತಿಃ .
 ಸಾಮಸ್ತುತ್ಯೋಽಪ್ಯತಿಕಟುಜನಾರುಂತುದಪ್ರಾಪ್ತನಿಂದಃ
 ಶ್ರೀಮನ್ ಲಕ್ಷ್ಮೀರಮಣ! ಕರುಣಾನಿಘ್ನ ಏತಾದೃಶೋಽಭೂಃ .. 799..
 ಶ್ರೀಮನ್! ಘಣೀಂದ್ರಧರಣೀಧರಭವ್ಯಶೃಂಗೇ
 ವಿಶ್ರಾಂತಿಸೌಖ್ಯಮಧಿಗಂತುಮಿವಾಚ್ಯಮೂರ್ತಿಃ .
 ಭಕ್ತೌಘಕಾಂಕ್ಷಿತವರಪ್ರತಿಪಾದನಾರ್ಥಂ
 ಮೌನೇನ ತಿಷ್ಠಸಿ ಕಿಮು ಶ್ರಿತಪಾರಿಜಾತ .. 800..
 ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
 ಅಷ್ಟಮಶತಕಂ ಸಂಪೂರ್ಣಂ .

9. ನವಮಶತಕಂ

ಶ್ರೀಃ .
 ಶ್ರೀಮತೇ ರಾಮಾನುಜಾಯ ನಮಃ .
 ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
 ಶ್ರೀಮನ್ನಿಗಮಾಂತಮಹಾದೇಶಿಕಾಯ ನಮಃ .
 ಅಥ ದಯಾಸಹಸ್ರೇ ನವಮಶತಕಂ .
 ಯದ್ಯಪ್ಯಸ್ತಿ ದಯಾ ನಾಥ! ತ್ವಯಿ ನಿತ್ಯಾನಪಾಯಿನೀ .
 ದುವೃತ್ತಕಂಟಕಾಕೀರ್ಣೇ ಪ್ರವಿಶೇನ್ಮಯಿ ಸಾ ಕಥಂ .. 801..
 ಅಂಹಸ್ಸಂಹತಿಭಾರಭುಗ್ನಹೃದಯಂ ಸಂಸಾರಸಿಂಧ್ವಾಪ್ಲುತಂ
 ವ್ಯಾಧ್ಯಾಧಿಪ್ರಮುಖಾತಿಕರ್ಕಶಮಹಾನಕ್ರಾರ್ಥಜಗ್ಗೋಜ್ಞಿತಂ .
 ದಾರಾಪತ್ಯನಿರಂತರಪ್ರವಿಸರದ್ವಾತ್ಯಾಭಿಸಂಘೋರ್ಣಿತಂ
 ಶೇಷಾದ್ರೀಶ! ಕದಾ ತ್ವದೀಯಕರುಣಾ ಸಾ ಮಾಂ ಸಮಾಧಾಸ್ಯತಿ .. 802..

ಮದಾಂಧಮಂಭೋರುಹಪತ್ರನೇತ್ರ!
 ಕಂದರ್ಪವಶ್ಯಂ ಪರವಿತ್ತಗೃಧ್ನಂ .
 ನೃಶಂಸಮೇನಂ ಲಲನಾವಿಲೋಲಂ
 ಕದಾ ಸಮಾಧಾಸ್ಯತಿ ತೇ ದಯಾ ಮಾಂ .. 803..
 ಆಶಾ ವಿಶಾಲಭುವನೇಶಿತ್ಯಭಾವಲಬ್ಧ್ಯಾ-
 ಪೀಶಾನಮಿತ್ರವರಕೋಶವಶಾಭಿಲಾಷಾ .
 ಶ್ರೀಶ! ತ್ವದಂಘ್ರಿಶತಪತ್ರವಿಶೇಷಶೇಷಾ
 ಕಾರುಣ್ಯತಸ್ತವ ಭವಿಷ್ಯತಿ ಮೇ ಕದಾ ವಾ .. 804..
 ಶ್ರೀವೇಂಕಟಾದ್ರಿಶಿಖರಪ್ರಕಟೀಕೃತಾತ್ಮನ್ !
 ಬುದ್ಧಿಸ್ಸದಾ ವಿಷಯಮಾರ್ಗಣಲಂಪಟಾ ಮೇ .
 ತ್ವತ್ಪಾದಪಂಕಜಮರಂದಮಿಲಿಂದಭಾವಂ
 ಯಾಸ್ಯತ್ಯಹೋ! ಕರುಣಯಾ ತವ ಸಾ ಕದಾ ವಾ .. 805..
 ದುಃಖಾತ್ಮಕೇಷು ವಿಷಯೇಷು ಸುಖತ್ವಬುದ್ಧಿಃ
 ಹಾ ! ಹಂತ ! ಪಾಪವಶತಸ್ಸಮುದೇತಿ ನಿತ್ಯಂ .
 ತೇಷ್ಟಂಬುಜಾಕ್ಷ! ಭವದೀಯದಯಾವಿಶೇಷಾತ್
 ಆವಿರ್ಭವಿಷ್ಯತಿ ಕದಾ ಬತ ! ಮೇ ಜಿಹಾಸಾ .. 806..
 ದೌರ್ಗತ್ಯಾದ್ಧನಲಿಪ್ಸುತಾ ತದನು ತತ್ಪ್ರಾಪ್ತೃರ್ಥಮನ್ಯಾಶ್ರಯಃ
 ತದ್ಧಾಸ್ಯೇನ ಮನಶ್ಯಮೋಽಪ್ಯಸಮಯೇ ಚಿಂತಾ ಕದನ್ನಾಶನಂ .
 ತೇನಾಪ್ಯಾಮಯಪೀಡನಂಚ ಗೃಹಿಣೀಧಿಕ್ಕಾರವಾಣೀ ಹರೇ!
 ನೈರಾಶ್ಯಂ ಸ್ವತನೌ ಭವಂತಿ ಭವಿತಾ ತತ್ತ್ವದ್ವಯಾಸ್ಮಿನ್ ಕದಾ .. 807..
 ನಾನಾಕ್ಷೇಶಪರಂಪರಾ ಜನಿಮತೋ ಮೇ ನಾತ್ಮಶಾಂತಿಹರೇ!
 ತ್ವತ್ಪಾದಾಂಬುಜಯುಗ್ಮಚಿಂತನವಿಧಿಂ ನೈವಾನುಮೋದೇತ ಹೃತ್ .
 ಕಿಂ ತಾಪತ್ರಯಜರ್ಝರೀಕೃತತನುಸ್ಸತ್ಕರ್ಮ ಕುರ್ಯಾತ್ಕಥಂ
 ಕಾರುಣ್ಯಂ ಮಯಿ ತೇ ಪತಿಷ್ಯತಿ ಕದಾ ತ್ವತ್ಪಾದಸೇವಾಪ್ರದಂ .. 808..
 ಚಂಚಲಂ ಮನ ಇದಂ ಮುಕುಂದ! ತೇ
 ಪಾದತಾಮರಸಪರ್ಯುಪಾಸನೇ .
 ನಿಶ್ಚಲತ್ವಮುಪಯಾತಿ ಮೇ ಕಥಂ
 ಸ್ಥಾಪಯಿಷ್ಯತಿ ಕದಾ ಸ್ಥಿರಂ ದಯಾ .. 809..
 ಮದೀಯಮಿದಮಪ್ಯದಸ್ತದಪಿ ಸರ್ವಮೇತನ್ಮಮೇ-
 ತ್ಯನಲ್ಪಮಮತಾಧಿಯಾ ಕ್ಷುಭಿತಮತ್ತಚಿತ್ತಕ್ರಿಯಃ .
 ಸಮುಜ್ಜಿತಭವತ್ಪದಸ್ಮರಣಮಂಬುಜಾಕ್ಷ! ಪ್ರಭೋ!
 ಕದಾ ತವ ದಯಾ ತು ಮಾಮಮಮಮೇನಮಾಧಾಸ್ಯತಿ .. 810..

ಮಾಯಾಜಾಲಮಭೇದ್ಯರಂಧ್ರಮಬುಧಗ್ರಹ್ಯಂ ವೃಷಾದ್ರಿಪ್ರಭೋ !
 ವಿಸ್ತೀರ್ಯಾದ್ಭುತಯತ್ನತೋ ಭವಮಹಾರಣ್ಯೇ ನರಾಖ್ಯಾನ್ ಮೃಗಾನ್ .
 ಜೀವಗ್ರಾಹಮಹೋ! ಗ್ರಹೀತುಮಸಕೃನ್ನಾನಾಸ್ವರೂಪೋ ಭವಾನ್
 ತಿಷ್ಠನ್ನೇವ ಕಿಮೇಕಮಪ್ಯಲಭತ ಶ್ರೀಮನ್! ದಯಾಂ ತತ್ಕರು .. 811..
 ಕ್ಷಣಂ ಕ್ಷಣಮಪಿ ಕ್ಷಿಪನ್ ಕ್ಷಪಯತಿ ಕ್ಷಿತಾವಕ್ಷತಃ
 ನೃಣಾಂ ಸ ಮಹದಾಯುರಪ್ಯಹಹ! ಕಾಲ ಏಷ ಪ್ರಭುಃ .
 ಸರಂಧ್ರಘಟಿಕಾಗತಪ್ರಚುರತ್ಯೈಲವಜ್ಜೀಪತೇ!
 ತದದ್ಯ ದಯಯಾ ತವ ಸ್ಮರಣಬುದ್ಧಿಮಾಪಾದಯ .. 812..
 ಕ್ಷಣಾರ್ಧಕೃತದುಷ್ಕೃತಸ್ಮರಣಮಾತ್ರಸಂಘೂರ್ಣಿತೋ
 ನೃಣಾಂ ಯದಿ ವಿಧಾಸ್ಯಸಿ ಪ್ರತಿಫಲಂ ತ್ವಘೋಚ್ಛಿತ್ತಯೇ .
 ತದಾ ತು ನರಕಾಂತರಪ್ರಚುರಸರ್ಜನಂ ಶ್ರೀಪತೇ!
 ಭವೇದ್ಧಿ ಕರುಣಾ ತವ ಪ್ರತಿಭಟೈವ ತತ್ಕರ್ಮಣೇ .. 813..
 ಆಶಾ ಪ್ರವಿಷ್ಟಾ ಪ್ರಥಮಂ ಮನೋ ಮೇ
 ವಾಮಾ ತತೋ ವೇಶ್ಮ ದಯಾಪಯೋಧೇ!
 ಆಶಾಪ್ರಣುನ್ನೋ ದಯಿತಾಭಿಲಾಷಂ
 ಸಂಪೂರಯನ್ನಸ್ಮಿ ಕುತಸ್ತ್ವೃತಿಸ್ತೇ .. 814..
 ಬಾಲ್ಯೇ ಕ್ರೀಡನ್ ಜನಕಜನನೀಲಾಲಿತೋ ಯೌವನೇಽಹಂ
 ಯೋಷಾಶ್ಲೇಷಪ್ರವಣಹೃದಯೋ ಭೋಗಲಾಭೈಕತಾನಃ .
 ವಾರ್ಧಕ್ಯೇಽಪಿ ಪ್ರಶಿಥಿಲತನುವ್ಯಾಧಿಭಿಃ ಪೀಡ್ಯಮಾನಃ
 ತ್ವತ್ಪಾದಾಬ್ಜಸ್ಮರಣಸಮಯೋ ಬ್ರೂಹಿ ಶೌರೇ! ಕದಾ ಮೇ .. 815..
 ಶ್ವಃ ಕರಿಷ್ಯಾಮಿ ತೇ ಧ್ಯಾನಮಿತಿ ಶೌರೇ! ವದಂತಿ ಯೇ .
 ತೇಽಪಿ ಧನ್ಯಾ ಯತೋಽತ್ರ ತ್ವದ್ ಧ್ಯಾನಕರ್ತವ್ಯಧೀರಭೂತ್ .. 816..
 ಕಾರ್ಯಾಂತರಪ್ರಸೃತಚಿತ್ತತಯಾ ಮನುಷ್ಯಃ
 ತ್ವತ್ಪಾದಪದ್ಮಮನನಂ ವಿದಧಾತು ಮಾ ವಾ .
 ತ್ವಚ್ಛೇಷಭಾವಧಿಷಣಾ ಯದಿ ತಸ್ಯ ಶೌರೇ!
 ಧನ್ಯಸ್ಯ ಏವ ತವ ಯತ್ಕರುಣೈಕಪಾತ್ರಂ .. 817..
 ಫಲೋನ್ಮುಖಚಿರಂತನಪ್ರಚುರಕರ್ಮ ನಿರ್ವಾಪಯ-
 ತ್ಯನಲ್ಪಚಿರದುಃಖದಂ ತ್ವಚಿರದಭ್ರದುಃಖಪ್ರದಂ .
 ದಯಾ ತವ ವಿತನ್ವತೀ ಶರಣಮೀಯುಷಾಂ ಶ್ರೀಪತೇ!
 ಭವಂತಮಿಹ ವೇದನಾಸಹತಯೈವ ನಾಮಗ್ರಹಂ .. 818..
 ಶೀತಲಾಪಿ ಕರುಣಾ ತವ ಶೌರೇ! ವಹ್ನಿವದ್ಧಹತಿ ಪಾಪಮಮೇಯಂ .
 ತತ್ಸದಾ ಮೃಗಯತಿ ಪ್ರಸರಂತೀ ಮಾದೃಶಂ ದುರಿತಮೇವ ಸದೇಹಂ .. 819..

ಇಂದ್ರಿಯಾಣಿ ವಿಷಯೈಕಪರಾಣಿ ಪ್ರಾಪ್ತಪಾಟವತಯಾತಿಬಲಾನಿ .
 ತ್ವತ್ಕೃಪಾ ಕಲಯಿತಾ ತವ ಸೇವಾಕೌತುಕೀನಿ ಕಮಲಾಕ್ಷ! ಕದಾ ಮೇ .. 820..
 ಉದರಭರಣನಿಷ್ಠೋ ದುಷ್ಟಸೇವಾತಿಖಿನ್ನೋ-
 ಪ್ಯನಧಿಗತಸುತೃಪ್ತಿದೀನದೀನೋ ಮುರಾರೇ !
 ಗೃಹತನಯಕಲತ್ರಾಣಸಂತ್ರಸ್ತಚಿತ್ತಃ
 ಶರಣಮುಪಗತೋಽಹಂ ತ್ವಾಂ ನ ಭಕ್ತ್ಯಾ ದಯಾಲುಂ .. 821..
 ದಯಸೇ ಯದಿ ಮಾದೃಶಂ ಮುರಾರೇ!
 ಪರದುಃಖಾದಿಕದುಃಖಿತಾಸ್ವರೂಪಾ .
 ಕರುಣಾ ತವ ಸಾರ್ಥಕಾ ತದಾನೀಂ
 ನ ತಥಾ ಚೇದ್ಭುವಿ ಸಾ ವೃಥಾ ಭವೇದ್ಧಿ .. 822..
 ವೃಷಾದ್ರೀಶ! ಶ್ರೀಮನ್! ಕ್ಷಚಿದಪಿ ಕದಾಪಿ ಪ್ರಯತಧೀಃ
 ಸವಿಶ್ವಾಸಂ ತುಭ್ಯಂ ಪ್ರಣತಿಮಪಿ ನಾಹಂ ರಚಿತವಾನ್ !
 ಕಥಾ ಕಾ ವಾ ದ್ರವ್ಯವ್ಯಯಫಲಸುಮಸ್ಪರ್ಶನವಿಧೌ
 ನಿರಾಲಂಬೋ ನಿತ್ಯಂ ತವ ತು ಕರುಣಾಯಾಚಕ ಇಹ .. 823..
 ಸಂಸಾರದಾವದಹನೋದರದಹ್ಯಮಾನೋ
 ಪ್ಯಾಶಾವಿಶೇಷವಶಮಾನಸಬದ್ಧದೇಹಃ .
 ಈಶಾನಫಾಲಶಲಭಾಯಿತಕಾಮವಶ್ಯಃ
 ಶ್ರೀಶ! ತ್ವದೀಯಕರುಣಾಂ ಬತ! ಕಾಮಯೇಹಂ .. 824..
 ಲೂತಾಸ್ಯೂತವಿಚಿತ್ರಜಾಲಜಠರಾಲಗ್ನಸ್ಫುರನ್ನಕ್ಷಿಕಾ-
 ಕಲ್ಪಂ ಸಂಸೃತಿಘೋರಸಾಂದ್ರಜಟಿಲಾನಾಯಸ್ಪರದ್ವಿಗ್ರಹಂ !
 ಕೋ ವಾ ಮೋಚಯತಿ ಪ್ರಚಂಡದುರಿತಗ್ರಂಥ್ಯುಲ್ಬಣಾಬಂಧನಂ
 ತಚ್ಛೇಷಾಚಲನಾಥ! ಮೋಚಯ ದಯಾಶಸ್ತ್ರೇಣ ಕೃಂತ್ವಾದ್ಯ ಮಾಂ .. 825..
 ಸದಾಚಾರ್ಯಾಬಂಧೋ ಜಗತಿ ಬಹುಶೋ ದುರ್ಲಭ ಇಹ
 ಪ್ರಸನ್ನೇ ಸಂಪ್ರಾಪ್ತೇಷ್ಯಹಹ ಜನಸಾಮಾನ್ಯಧಿಷಣಾ .
 ನ ವಿಶ್ವಾಸಸ್ತಸ್ಮಿನ್ನದನುಗುಣಸರ್ವವ್ಯವಹೃತೌ
 ಕೃಪಾಂ ತಸ್ಮಾತ್ಪಾಪೇ ಪ್ರಹಿಣು ವೃಷಶೈಲಾಲಯ! ಮಯಿ .. 826..
 ಮಾಯಾಂ ಪ್ರಸಾರ್ಯ ವಿಷಯೇಷು ಸುಖತ್ವಬುದ್ಧಿ-
 ಮುತ್ಪಾದ್ಯ ಸರ್ವವಿಷಯಾನ್ ಪ್ರವಿದರ್ಶ್ಯ ನಾಥ!
 ಮತ್ಪಾದಪದ್ಮವಿಮುಖೋಽಯಮಿತಿಹ ಜಂತೂನ್
 ನೈವೇಕ್ಷಸೇ ಕಿಮುಚಿತಂ ಕರುಣಾಂ ನಿಧೇಹಿ .. 827..
 ಯದ್ಯಪ್ಯಯಂ ಸದುಪದೇಶವಶಾತ್ಕಥಂಚಿತ್
 ಸ್ವೀಯೇಂದ್ರಿಯಾಣಿ ಬಲವಂತಿ ನಿಯಂತುಮೇವ .

ಯತ್ನೀಭವನ್ನಪಿ ಪುಮಾನ್ವಿಷಯಾಭಿಲಾಷೀ
ತನ್ನಿಷ್ಟ ಏವ ಭವತೀಹ ದಯಾಂ ನಿಧೇಹಿ .. 828..
ಯೋಗೈಕಸಕ್ತಹೃದಯಾ ಅಪಿ ಭೋಗ್ಯವಸ್ತು-
ಸಂದರ್ಶನಸ್ಥಲಿತಮಾನಸಸುಸ್ಥಿರತ್ವಾಃ .
ಭ್ರಷ್ಟಾ ಭವಂತಿ ಕಿಮುತಾತ್ರ ತು ಮಾದೃಶೇಷು
ಶೇಷಾದ್ರಿನಾಥ! ಕರುಣಾಂ ಪ್ರಹಿಣು ಪ್ರಸೀದ .. 829..
ಪ್ರೀತಿನ್ವ ದಾರಸುತಬಂಧುಷು ಯಾದೃಶೀ ಸ್ಯಾತ್
ತಾದೃಕ್ಷ್ಯಯೀಹ ಯದಿ ತಾಂ ಪ್ರವದಂತಿ ಭಕ್ತಿಂ .
ಶ್ರುತ್ಯೇಕವೇದ್ಯವಪುಷಿ ತ್ವಯಿ ಸಾ ಕಥಂ ವಾ
ಪ್ರಾದುರ್ಭವೇತ್ಸಪದಿ ತೇ ಕರುಣಾ ಗತಿರ್ಮೇ .. 830..
ಯಸ್ಮಿನ್ ದಯಾ ಪತತಿ ತೇ ವೃಷಶೈಲನಾಥ !
ಧೀಮಾನಯಂ ಸ ಹೃದಯಂಗಮಭಾಷಣೇನ .
ಆಕರ್ಷತೀಹ ಸಕಲಾನಪಿ ಮೋದಯನ್ ಸನ್
ದಿಗ್ವ್ಯಾಪಿಕೀರ್ತಿವಿಷಯಃ ಪರಿಪೂಜ್ಯಮಾನಃ .. 831..
ಪತಿತಾನಪಿ ಪಾಮರಾನ್ ಶ್ವಪಾಕಾನ್
ಪರಪೀಡಾಪರಪಾಣಿಪಾಶಘೋರಾನ್ !
ಕರುಣಾ ತವ ಕೈತವೇನ ಕೇನಾ-
ಪ್ಯುದಧಾರ್ಷೀದತ ಏವ ನಿರ್ಭಯೋಽಸ್ಮಿ .. 832..
ಘಂಟಾಕರ್ಣೋ ಹಿಮಗಿರಿತಟೇ ಪರ್ಯಟನ್ ಭೂತವರ್ಗೈಃ
ಕಿಂ ವಾ ಕರ್ಮ ಶ್ರುತಿವಿಹಿತಮುದ್ಭಾಂತಚಿತ್ತೋ ವ್ಯತಾನೀತ್ !
ಸಾಕ್ಷಾಚ್ಛೇಮನ್! ಸ್ವಯಮುಪಗತಸ್ತತ್ರ ತಸ್ಮೈ ಪ್ರದರ್ಶ್ಯ
ಸ್ವೀಯಂ ರೂಪಂ ತದಭಿಮತಮಪ್ಯನ್ವಗೃಹ್ಣಾಃ ಕೃಪಾತಃ .. 833..
ವಿಪ್ರಂ ಹತ್ವಾ ತಮಪಿ ಶಕಲೀಕೃತ್ಯ ಗೋವಿಟ್ ಪವಿತ್ರೇ
ನ್ಯಸ್ಯ ಕ್ಷೇತ್ರೇ ಪಿಶಿತಮಶಿವಂ ಯಾತು ಪೂತತ್ವಬುದ್ಧ್ಯಾ !
ಪ್ರಾದಾತ್ಪುಬ್ಧಂ ಯದುಕುಲಮಣೇ! ವಿಪ್ರಮುಜ್ಜೀವಯನ್ ಸನ್
ಅಂಗೀಚಕ್ರೇ ತದಪಿ ಚ ಭವಾನ್ ಹಂತ! ಭಕ್ತೇ ಕೃಪಾ ತೇ .. 834..
ಕರುಣಾವಶವರ್ತಿತಾ ಮುರಾರೇ!
ಶರಣಾಯಾತಜನಾರ್ತಿಕೀರ್ತನೇನ .
ತನುತೇ ಸತತಂ ಭವಂತಮಾರ್ತಂ
ಕ್ಷಮತೇ ಭೂಮಿತಲೇ ಸುಖಾನುಭೂತಿಃ .. 835..
ಸೃಷ್ಟಾಸ್ತ್ವಯಾ ತರುಲತೋಲಪಕುಂಜಪುಂಜಾಃ

ನಾನಾವಿಧಾದ್ಭುತಪತಂಗಮೃಗೇಂದ್ರಕೀಟಾಃ !
 ಸರ್ವೇಽಪಿ ಮಾನುಷಕೃತೇ ಸ ತು ನೈವ ತೇಭ್ಯಃ
 ಮರ್ತ್ಯೇಷು ನಾಥ! ಕರುಣಾ ತವ ಸನ್ನಿಹೃಷ್ಟಾ .. 836..
 ದತ್ತಂ ಜ್ಞಾನಂ ಪ್ರಿಯಹಿತಮತಿಸ್ತತ್ಪಥೈಕಪ್ರವೃತ್ತಿಃ
 ವಸ್ತುಷ್ಟೇವಂ ಸುಖಕರಮಿದಂ ದುಃಖದಂ ತ್ವೇತದಿತ್ಥಂ !
 ಸತ್ಯಪ್ರೇವಂ ತವ ತು ಕರುಣಾಮಸ್ಮರಂತೋ ಮನುಷ್ಯಾಃ
 ಆಶಾಭ್ರಷ್ಟಾ ವಿಷಯಚಪಲಾಃ ಕ್ಲೇಶಿನಃ ಪರ್ಯಟಂತಿ .. 837..
 ಚಾತುರ್ವರ್ಣ್ಯಂ ನಿಜಗುಣಮಹತ್ಕರ್ಮಸಂಭಾಗಶೋ ಯ-
 ತ್ಸೃಷ್ಟಂ ತತ್ತದ್ವಿಹಿತನಿಯತಾಜೀವಿಕಂ ವೇಂಕಟೇಶ !
 ವ್ಯತ್ಯಸ್ತಂ ತತ್ಕಲಿಮಲತಲಸ್ಪರ್ಶಿ ವೈಷಮ್ಯಪಾತ್ರಂ
 ತಸ್ಮಾದತ್ರ ಪ್ರಹೀಣು ಕರುಣಾಮುದ್ಧಿಧೀರ್ಷಸ್ತ್ವದೀಯಂ .. 838..
 ಕೃತ್ಯಾಕೃತ್ಯವಿವೇಕಲೇಶವಿಕಲಾ ಮರ್ತ್ಯಾ ಮೃಗಾಪೇಕ್ಷಯಾ
 ಕ್ಷುದ್ರಾ ದ್ರೋಹಪರಾಃ ಪರಸ್ವಹರಣೇ ನಿನ್ನಾಧ್ವನಾಸ್ತ್ವತ್ಪಾಃ !
 ಆಶಾಪಾಶಕೃತಾತ್ಮಧರ್ಷಿತಜಗನ್ನಿಂದಾ ವೃಷಾದ್ರಿಪ್ರಭೋ!
 ತ್ವತ್ಪಾದಾಬ್ಜಪರಾಜ್ಞುಖಾಃ ಖಲು ತತಸ್ಸಂಪ್ರೇಷಯ ತ್ವತ್ಕೃಪಾಂ .. 839..
 ಸರ್ಪಾಢ್ಢಯಂ ನ ಹಿ ಯತೋ ನಿಜರೂಪತಸ್ತಂ
 ದೃಷ್ಟ್ವಾ ಜನಾಃ ಪರಿಹರಂತಿ ಮುಕುಂದ! ದೂರಾತ್ .
 ವಿಸ್ತಂಭದರ್ಶಿತಸುಹೃತ್ತ್ವವಿಲೋಭಿತಾಸ್ತೇ
 ನಶ್ಯಂತಿ ಹಂತ! ಶರತಃ ಕರುಣಾಂ ನಿಧೇಹಿ .. 840..
 ವ್ಯಾಘ್ರಾದಯಃ ಪಿಶಿತಮಾತ್ರಕೃತೇ ನೃಶಂಸಾಃ
 ಕಾಂತಾರವರ್ತ್ಮನಿ ಚರಂತಿ ತತೋ ಭಯಂ ನ .
 ದುಷ್ಟಾಃ ಪರಸ್ವಹರಣಾಯ ಸುಹೃತ್ಸ್ವರೂಪಾಃ
 ದ್ರುಹ್ಯಂತಿ ಮಾಧವ! ಸ ತೇ ಕರುಣಾಂ ನಿಧೇಹಿ .. 841..
 ವಲ್ಮೀಕವಜ್ಜಗತಿ ಹಂತ! ಬಹಿಶ್ಯರಾಸ್ತೇ
 ದೃಶ್ಯಾತ್ಮಕಾ ನನು ಲಸಂತಿ ತದಂತರಂಗಂ .
 ಕೋ ವೇತ್ತಿ ವಿಪ್ರಿಯಪ್ಯದಾಕುಕರಾಲದಂಶಂ
 ಖಿದ್ಯಂತಿ ಸಂತ ಇಹ ತತ್ಕರುಣಾಂ ನಿಧೇಹಿ .. 842..
 ಕಂದರ್ಪದರ್ಪಕೃತಕರ್ಪಟಕಲ್ಪಕಾಯೋ-
 ಪ್ಯಾಶಾವಿಶೇಷವಿದೃತೋ ವಿಷಯಪ್ರಣುನ್ಯಃ !
 ತ್ವತ್ಪಾದಪಂಕಜಯುಗಸ್ಕರಣಂ ಕುತೋ ಮೇ
 ತತ್ಪಾಹಿ ಮಾಂ ಕರುಣಯಾ ದುರಿತಾಪಹಾರಿನ್ .. 843..

ಸರ್ವೇಶ್ವರತ್ವಮಭಿದರ್ಶಿತಮಪ್ಯುದಾರಂ
 ದುರ್ಯೋಧನಪ್ರಭೃತಯೋ ದುರಿತಾಕರಾಸ್ತೇ .
 ನೈವಾಪುರತ್ರ ಶರಣಂ ಸಶರಾ ಭವಂತಂ
 ದೂರೀಕೃತಾಃ ಕರುಣಯಾ ಕಿಮು ತೇ ಮುಕುಂದ .. 844..
 ಸರ್ವಜ್ಞತಾ ಸಕಲಶಕ್ತಿರಪಿ ತ್ವದೀಯಾ
 ಮಾದೃಗ್ವಿಧೇಷು ನ ಹಿ ಕಾರ್ಯಕೃದಾಯತಾಕ್ಷ !
 ಮಯ್ಯರ್ಪಯಾದ್ಯ ಚಿರರೂಢಮಮತ್ವಬುದ್ಧೌ
 ಶೌರೇ! ದಯಾಂ ವಶಯಿತುಂ ಸ ತು ಮಾಮುಪಾಯಃ .. 845..
 ತ್ವತ್ಪಾದಸಾರಸವಿಷಕ್ತಹೃದೋ ಜನಾಸ್ತು
 ಕ್ಲೇಶಾಕರಾ ನನು ಭವಂತಿ ಕುತೋ ನಿತಾಂತಂ .
 ತೇಷಾಂ ಹಿತೈಕಮನಸಾ ತನುಷೇ ಕಿಮೇವಂ
 ಜಾನಂತಿ ನೈವ ಕರುಣಾಂ ತವ ನಾಥ! ಮೂಢಾಃ .. 846..
 ಯದ್ಯದ್ಧಿತಂ ಚಿರತರಾರ್ಜಿತಪಾಪರಾಶಿ-
 ಭ್ರಷ್ಟಾತ್ಮನಾಂ ತದವಲೋಕ್ಯ ತನೋಷಿ ಶೌರೇ!
 ಚಿಂತಾ ಕಿಮತ್ರ ಮಮ ತಾವಕಕಿಂಕರಸ್ಯ
 ಕಾರುಣ್ಯಮಾತ್ರಕುತುಕೀ ದಿವಸಾನ್ ಕ್ಷಿಪಾಮಿ .. 847..
 ಅಜ್ಞೇನ ನಾಥ! ಯದಿ ಕೋಽಪಿ ಮಯಾ ಪುಮರ್ಥಃ
 ಪ್ರಾರ್ಥ್ಯೇತ ಸ ತ್ವಹಿತದೋ ಭವಿತಾ ಕದಾಪಿ .
 ತ್ವಯ್ಯರ್ಪಿತಾತ್ಮಭರ ಏವ ತದಸ್ತಶಂಕಃ
 ಕಾಲಂ ಕ್ಷಿಪಾಮಿ ಕರುಣೈಕಚಿರಾಭಿಕಾಂಕ್ಷೀ .. 848..
 ಜಾತ್ಯಾ ಯಶ್ಚ ಪಚ ಇಹ ಪ್ರಕೃಷ್ಟ ಏವ
 ಸ್ಯಾತ್ಕರ್ಮಶ್ಚಪಚವಿಮರ್ಶನೇ ಸ ಸಾಧುಃ .
 ಯತ್ಕರ್ಮ ಸ್ವವಿಧಿಕೃತಂ ತನೋತಿ ನಾನ್ಯೇ
 ತಸ್ಮಾತ್ತೇ ಪ್ರಹಿಣು ದಯಾಂ ವೃಷಾದ್ರಿನಾಥ .. 849..
 ಹಿಂಸಾತ್ಮಕಂ ಜಗದಿದಂ ಕಲಿಕಲ್ಮಷಾಢ್ಯಂ
 ಕ್ಷುದೈರ್ಜನೈರ್ನಿಚಿತಮಲ್ಪಮತಿಪ್ರಗಲ್-ಭೈಃ .
 ಶ್ರೀವೇಂಕಟೇಶ! ನನು ಸಾತ್ವಿಕದುಷ್ಟವೇಶ-
 ಮೇವಂ ಸ್ಥಿತೇಽಸ್ಮಿ ಭವದೀಯದಯಾವಲಂಬಃ .. 850..
 ಪಾಪಾರ್ಜನಾಯ ಬಹವೋ ನನು ಸಂತಿ ಮಾರ್ಗಾಃ
 ಸದ್ಯಸ್ಸುಖಂ ಸ್ಫುರತಿ ಪರ್ಯಟಿತಾಂಚ ತೇಷು .
 ಕ್ಲೇಶಾವಹಂ ಸುಕೃತಕರ್ಮ ತತೋ ಭವಂತಿ
 ಪಾಪಾತ್ಮಕಾ ಭುವಿ ಜನಾಃ ಕರುಣಾಂ ನಿಧೇಹಿ .. 851..

ತಾತಃ ಕಾಪಥಗಾಮಿನಂ ನಿಜಸುತಂ ಸಂತಾಡಯತ್ಯಂಜನಾ
ಮಾತಾ ಸಾಂತ್ವನತತ್ಪರಾ ಕರಪರಾಮರ್ಶಾದ್ ಬ್ರವೀತಿ ಪ್ರಿಯಂ .
ತಸ್ಮಾಚ್ಛೇಷಗಿರೀಶ! ಭೀತಹೃದಯೋ ವರ್ತೇ ಭವತ್ಸನ್ನಿಧೌ
ಕಾಂಕ್ಷೇ ತ್ವತ್ಕರುಣಾಂ ಸುಧೀರಹೃದಯೋ ಘೋರಾಪರಾಧೋಽಪ್ಯಹಂ .. 852..
ವಿಷಯಗುಣವಿಮರ್ಶೇ ಪ್ರಾಯಶೋ ನೈವ ಸೌಖ್ಯಂ
ಯದಿಹ ತದುಪಭೋಗಾಜ್ಜರ್ಝರೀಭೂತದೇಹಾಃ !
ಸಪದಿ ಜರರಭಾವಂ ತೇ ಭಜಂತೇ ಮನುಷ್ಯಾಃ
ತದುಪಶಮಯ ಭೋಗೇ ಶ್ರೀಶ! ಕಾಂಕ್ಷಾಂ ಕೃಪಾತಃ .. 853..
ಭೋಗಾಭಿಲಾಷಿಜನಮಾನಸಮದ್ವಿತೀಯಂ
ಲಬ್ಧಾಧಿಕಂ ಯದಭಿಕಾಂಕ್ಷತಿ ವಸ್ತು ಭೋಗ್ಯಂ .
ಇಂದ್ರೇಽಪಿ ದೃಷ್ಟಚರಮೇತದಹೋ! ಮುರಾರೇ!
ತತ್ತ್ವಾ ಲಯಾಶು ದಯಯಾ ಹೃದಯಂ ಮದೀಯಂ .. 854..
ಮಾರಸ್ತಾರಾಧಿಪಸಹಚರಶ್ಚಾರಯನ್ ಧೀರವಾರಂ
ದಾರೋದಾರಪ್ರಣಯಪರಿರಂಭೋರುರಂಭೋರುಸಾರಂ !
ಆರಾಮಾರಾಮಮುರಗಧರಾಧೀಶ! ಕಾರುಣ್ಯದೂರಂ
ಘೋರಾರಾವಂ ರಚಯತಿ ಚಿರಾದ್ರೌರವಾರಬ್ಧಚಾರಂ .. 855..
ಕ್ಲೇಶೇ ಸತ್ಯಪಿ ಹಂತ! ಚೇತನಗಣಾ ದೇಹಾವಸಾನಂ ಕುತೋ
ವಾರ್ಧಕ್ಯೇಽಪ್ಯನುಮನ್ವತೇ ನ ಗದಭಾಗ್ಯಾಹ್ಯೇಂದ್ರಿಯೇ ಶ್ರೀಪತೇ !
ಮಾಯಾ ತೇ ವೃಷಶೈಲನಾಥ! ತನುತೇ ಜಂತೂಂಸ್ತಥಾ ಸಸ್ಪೃಹಾಂ-
ಸ್ತದ್ಭಾಚೇ ಕರುಣಾಂ ತವೇಹ ಪಶುತೋ ನೀಚೋಽಪಿ ವಾಚಾ ಮುಹುಃ .. 856..
ಉಪರ್ಯುಪರಿ ಮಾನಸಂ ಸಪದಿ ಚಾರಯನ್ ಪುಣ್ಯವಾನ್
ವಿಶೇಷಸುಖಲಿಪ್ಸಯಾ ಸುರಪುರೇಽಪಿ ಮಾತ್ಸರ್ಯತಃ .
ಸ ಖಿದ್ಯತಿ ನಿಜಾಧಿಕಪ್ರಥಿತಭೋಗಭಾಗ್ವೀಕ್ಷಣಾತ್
ವೃಷಾಚಲಪತೇ! ತತಃ ಪ್ರಹಿಣು ತೇ ದಯಾಂ ಮೋದದಾಂ .. 857..
ಅನಾಥದೀನಾದಿಷು ತೇ ದಯಾ ಕ್ಷಿತೌ
ಮುಕುಂದ! ಜಾಗರ್ತಿ ರಿರಕ್ಷಯಾ ಸದಾ .
ಇದಂತು ಯುಕ್ತಂ ವಿಕಲಂ ಪ್ರಸೂಸ್ಸುತಂ
ವಿಶೇಷದೃಷ್ಟಿಂ ದಧತೀ ರಿರಕ್ಷತಿ .. 858..
ಸ್ವಭಾವಾನಪಾಯಃ ಪ್ರಸಿದ್ಧೋ ಹಿ ವಸ್ತು
ಷ್ವತೋಽಹಂ ಸ್ವಭಾವಂ ನ ಮುಂಜಾಮಿ ಶೌರೇ !
ಸ್ವಸಂಕಲ್ಪತಶ್ಚೇಚ್ಛಿಲಾನಾಮಿವಾಬ್ಧೌ
ಸ್ವಭಾವಚ್ಯುತಿಸ್ಸಾತ್ಕೃಪಾಲೋ ಮಮಾಪಿ .. 859..

ಕಾಮಂ ಸಂತು ಧನಾಧಿಕಾ ಧವಲಿತಪ್ರೋತ್ಸೇಧಸೌಧಾಶ್ರಯಾಃ
 ಕಿಂವಾ ತೈರ್ಭವದೀಯಪಾದವಿಮುಖೈಸ್ತ್ರಿವಿಭ್ರಮೈಕೋನ್ಮುಖೈಃ .
 ಕಿಂತು ತ್ವತ್ಪದಪದ್ಮಚಿಂತನಪರೈರ್ಭಿಕ್ಷಾತ್ತಭಿನ್ನಾಶನೈಃ
 ದೀನೈರಸ್ತು ಸಹಾನುಭೂತಿರಹ ಮೇ ಶ್ರೀಶಾನುಕಂಪಾಬಲಾತ್ .. 860..
 ಭವದನುಗ್ರಹವರ್ಧಿತಸಂಪದೋ
 ಭುವಿ ಜನಾಃ ಪ್ರತಿಭಾರ್ಜಿತಬುದ್ಧಯಃ .
 ಗುರುತಿರಸ್ತ್ಯತಿಗರ್ವಿತಮಾನಸಾಃ
 ಪ್ರಹಿಣು ತೇಷ್ಟಪಿ ತೇ ಕರುಣಾಂ ಹರೇ .. 861..
 ಕರಣಶುದ್ಧಿರಹೋ! ಭವಿತಾ ಕಥಂ
 ಮನಸಿ ವಾಚಿ ಚ ಕರ್ಮಣಿ ಭಿನ್ನತಾ .
 ಯದಿ ಭವೇದ್ವ್ಯಷಶೈಲವಿಭೋ! ಕೃಪಾಂ
 ಪ್ರಹಿಣು ತನ್ಮಯಿ ಶಾರ್ಙ್ಗವಿದೂಷಿತೇ .. 862..
 ಕನಕಪರ್ವತಕೂಟಗತೋಽಪಿ ಯ-
 ನ್ನಿಜಚಿರಂತನಕರ್ಮವಿಪಾಕತಃ .
 ನ ಲಭತೇ ಸುಖದುಃಖಪರಂಪರಾಂ
 ತದಿಹ ತೇ ಕರುಣಾ ಗತಿರಚ್ಯುತ .. 863..
 ವಿಧಿಲಲಾಟವಿಲೇಖನಮಾರ್ಜನಂ
 ರಚಯಿತುಂ ಭುವಿ ಕೋಽಪಿ ನ ಶಕ್ನುಯಾತ್ .
 ನ ತು ವಿಲೋಕ್ಯ ಚ ಕರ್ಮ ಲಿಖೇನ್ಮೃಣಾಂ
 ತದಿಹ ತೇ ಕರುಣಾ ಗತಿರಚ್ಯುತ .. 864..
 ಮನುಜತಾ ಖಲು ಜನ್ಮಿಷು ದುರ್ಲಭಾ
 ತದಪಿ ವಿಪ್ರಕುಲೇಽಪ್ಯಥ ವೈಷ್ಣವೇ .
 ಜನನಮಚ್ಯುತ! ತೇ ಕೃಪಯಾ ಕದಾ-
 ಪ್ಯತ ಇಹ ತ್ವಯಿ ಭಕ್ತಿರಪೇಕ್ಷ್ಯತೇ .. 865..
 ಜನನನಾಶವಶಾಃ ಖಲು ಚೇತನಾಃ
 ಕಟುಪರಿಭ್ರಮಭಂಗುರವಿಗ್ರಹಾಃ .
 ಅಶನಪಾನವಿಹಾರರತಾ ಹರೇ!
 ಹ್ಯಭಿಲಷಂತಿ ಕೃಪಾಂ ತವ ನೈವ ತೇ .. 866..
 ಭಗವನ್ನಭಿರಕ್ಷಿತುಂ ಯಮಿಚ್ಛ-
 ಸ್ಯವನೌ ತಂ ನನು ಯೋಜಯಸ್ಯತಂದ್ರಂ .
 ಭುಜಗಾಚಲನಾಥ! ಮೇಧಯಾ ದ್ಯಾ-

ಕ್ಕರುಣಾ ಕಾರಣಮತ್ರ ತೇತ್ವಹೇತುಃ .. 867..
 ತ್ವದಧೀನಶರೀರಿಸಾಧ್ಯಮಸ್ಮಿನ್
 ಭುವನೇ ಕಿಂ ಬತ! ವರ್ತತೇ ಮುರಾರೇ!
 ಭವತಾ ಭುವನಾಂತರಪ್ರವಿಷ್ಟಂ
 ಸಕಲಂ ತ್ವತ್ಕೃಪಯಾ ವಿಚಾಲ್ಯತೇ ಹಿ .. 868..
 ಕಾಲುಷ್ಯದೂಷಿತವಪುರ್ಜನಸನ್ನಿಧಾನ-
 ಮಾತ್ರೇಣ ಶುಭ್ರತನುರುದ್ವಿಜತೇ ಹಿ ಲೋಕೇ .
 ಬಾಹ್ಯಾಂತರಾವಿಲಮಯೈರ್ಮನುಜೈರ್ವಿರ್ತೀರ್ಣ-
 ಮಂಗೀಕರೋಷಿ ಭಗವನ್! ಕರುಣಾ ವಿಚಿತ್ರಾ .. 869..
 ಪ್ರಕೃತ್ಯನುಗುಣಂ ಚಲಂತ್ಯಖಿಲಜಂತವಸ್ಸಂತತಂ
 ಪ್ರಕೃತ್ಯನುಗತಂ ಖಲು ಪ್ರತಿಪದಂ ತದಾಗಸ್ತ್ವಯಂ !
 ಭುಜಂಗಧರಶೇಖರ! ತ್ವಮನವೇಕ್ಷ್ಯ ದೋಷಂ ನೃಣಾಂ
 ನಿಪಾತಯ ಕೃಪಾಮೃತಂ ಭವದಪಾಂಗಸಂಪಾದಿತಂ .. 870..
 ಯುಗತ್ರಯವಿಪರ್ಯಯಃ ಕಲಿಯುಗೇ ಭವೇದಿತ್ಯಯೇ !
 ತ್ವಯೈವ ನನು ಕಲ್ಪಿತಂ ತದಿಹ ಕೋಽಸ್ತಿ ದೋಷೋ ನೃಣಾಂ .
 ಯಥೇಚ್ಛಮವಶಾ ಜನಾ ವಿಷಯಭೋಗತ್ಯಷ್ಟಾಕುಲಾಃ
 ಚರಂತಿ ಪಶುವತ್ತತಃ ಪ್ರಹಿಣು ತೇ ಕೃಪಾಮಚ್ಯುತ .. 871..
 ವರ್ಧಯತ್ಯನಿಶಮಂಬುಜಾಕ್ಷ! ಯ-
 ಜ್ಞಾಸ್ತಧೀರ್ಬುಧಮನಸ್ಸಮುನ್ನತಿಂ .
 ನೈವ ತೇ ಚರಣಭಕ್ತಿಕಾರಿಣೇ
 ತತ್ಪದೇಹಿ ದಯಯಾ ಭವತ್ ಸ್ಮೃತಿಂ .. 872..
 ಕೃತ್ಯಂ ತ್ಯಜಂತಿ ಮನುಜಾ ಭುವನೇತ್ವಕೃತ್ಯಂ
 ಹರ್ಷಾದ್ಭಜಂತಿ ಸುಲಭಂ ಕಿಲ ಯತ್ರ ಸೌಖ್ಯಂ .
 ಜಾನಾತಿ ಕಃ ಪರಗತಿಂ ನಿತರಾಂ ಪರೋಕ್ಷಾಂ
 ತತ್ತೇ ಕೃಪಾಂ ಪ್ರಹಿಣು ಸತ್ಪಥಬುದ್ಧಿದಾತ್ರಿಣಂ .. 873..
 ಲೋಕೇ ವ್ರತಾದಿನಿಯಮಾಚರಣೇ ಹಿ ಯಾದೃಕ್
 ಕ್ಲೇಶಸ್ಸುಖಾಸ್ವದಪದಾರ್ಥಸಮಾರ್ಜನೇಽಪಿ !
 ತಾದೃಗ್ಭವೇನ್ನ ಮನುತೇ ಮನುಜಸ್ಸುಖೇಪ್ಸುಃ
 ತತ್ತೇ ವಿವೇಕಜನನೀಂ ಕರುಣಾಂ ನಿಧೇಹಿ .. 874..
 ಕುರ್ವಂತಿ ಕಾಮ್ಯಂ ಭುವಿ ಕರ್ಮ ಮರ್ತ್ಯಾಃ
 ಕೈಂಕರ್ಯಬುದ್ಧ್ಯಾ ಭವತೋ ನ ಶೌರೇ!
 ತಸ್ಮಾದ್ಭವಾರಣ್ಯಗತಾಶ್ಚರಂತಿ

ಯಾಚೇ ಕೃಪಾಂ ತೇಷು ನಿಪಾತಯೇತಿ .. 875..
 ಸರ್ವೇ ಸ್ತುವಂತು ಭವತಸ್ತಪದಾನಮುಚ್ಛ್ರೇಃ
 ಯದ್ವೈತ್ಯರಾವಣಮುಖಾರಿನಿಶಾರಣಾದಿ .
 ತ್ವದ್ವೈ ಭವೇ ಬತ! ಕಿಯಂತ ಇಮೇ ಮುರಾರೇ!
 ಕೀಟಾತ್ಮಕಾಃ ಖಲು ತದತ್ರ ದಯೈಕಕಾರ್ಯಂ .. 876..
 ಹಿರಣ್ಯಾಕ್ಷಹತ್ಯೈ ವರಾಹಸ್ವರೂಪಂ
 ಜಗದ್ಗರ್ಹ್ಯಮತ್ರಾಭ್ಯುಪೇಯಂ ಕುತೋ ವಾ .
 ಸ್ವಸಂಕಲ್ಪವಧ್ಯೇಽಪಿ ಕೀಟೇ ಮುರಾರೇ!
 ಕೃಪಾಕಾರ್ಯಮೇತದ್ಧಿ ಸರ್ವಾತ್ಮಕಸ್ಯ .. 877..
 ಏಕಸ್ಯ ಕೀಟಸದೃಶಸ್ಯ ಮುಕುಂದ! ಶತ್ರುಃ
 ಹತ್ಯೈ ಹಿರಣ್ಯಕಶಿಪೋರ್ನರಸಿಂಹರೂಪಃ .
 ಸ್ತಂಭೋದ್ಗತೋ ವಿಲಸಸಿ ಸ್ಮ ನಖಾಯುಧಸ್ಸನ್
 ಕಾರುಣ್ಯತೋ ಹರವರಾನುಸಮರ್ಥನಾಯ .. 878..
 ಸಂಕಲ್ಪಮಾತ್ರಕೃತಸುಸ್ಥಿರತಾಪಿ ಭೂಮಿಃ
 ಪಾತಾಲಗೇನ ಕಮರಾಕೃತಿನಾ ತ್ವಯಾಪಿ .
 ಅಶ್ರಾಂತಮೇವ ಮುರಭಿದ್ಧಿ ಯತೇ ಕಿಮರ್ಥಂ
 ಕಾರುಣ್ಯಕಾರ್ಯಮಿದಮಪ್ಯಖಿಲಾವನಾರ್ಥಂ .. 879..
 ಸರ್ವಾಂಚ ವೇತ್ಸಿ ಭಗವನ್! ಭುವನೋದರಸ್ಥ-
 ನಾನಾಶರೀರಿಚಿರಕರ್ಮಪರಂಪರಾಂ ತ್ವಂ .
 ತತ್ಪಾರ್ಥಯೇ ಕುರು ತಥಾ ಕರುಣಾವಿಶೇಷಾತ್
 ಉಜ್ಜೀವನಂ ಜನಿಮತಾಂ ಭವಿತಾ ಯಥಾ ವಾ .. 880..
 ಲೋಕೇ ದುರ್ಭರಭಾರಭುಗ್ಗಶಿರಸೋ ಭಾರಾಪಸಾರಾದ್ಯಥಾ
 ಸೌಖ್ಯಂ ಸಮ್ಮನುತೇ ತಥೈವ ಮನುಜಃ ಕ್ಲೇಶಾಪನೋದಾದಪಿ .
 ನಿತ್ಯಾನಂದಮಯಸ್ಯ ವಷ್ಕುನಿಗಲಾಜ್ಜೀವಸ್ಯ ಹಾ! ದುರ್ದಶಾ
 ಶ್ರೀಶ! ಪ್ರೇಷಯ ಕರ್ದಮೋದರಮಣಿಪ್ರಖ್ಯೇ ದಯಾಂ ಚೇತನೇ .. 881..
 ಚಿತ್ರಂ ಚಿತ್ರಂ ಮಹದಿದಮಹೋ ! ಚೇತನಾ ದೀರ್ಘತ್ಯಷ್ಟಾಃ
 ಕ್ಲೇಶಾವಾಸಾ ಅಪಿ ಗದಮಯಾ ದುರ್ಗತಾ ಅಪ್ಯಜಸ್ರಂ .
 ಜೀರ್ಣಾಸ್ತುಚ್ಛಾ ಅಪಿಚ ಮರಣಾದ್ಭೀತಭೀತಾ ಮುರಾರೇ !
 ವರ್ತಂತೇ ತತ್ ಪ್ರಹೀನು ಕರುಣಾಂ ಹೇಯತಾಜ್ಞಾನದಾತ್ರೀಂ .. 882..
 ಹೃದಯಸರಸಿಜಾಶಾಸೌರಭಸ್ಪರ್ವತೋಽಪಿ
 ಪ್ರಸರತಿ ವಶಯನ್ ಸನ್ ಮಾನುಷಂ ವೇಂಕಟೇಶ !

ತದಿಹ ಕರುಣಯಾ ತ್ವಂ ತನ್ಮುಖತ್ವಂ ನಿವಾರ್ಯ
 ತ್ವದತುಲಚರಣಾಬ್ಜಮೋದವಶ್ಯಂ ಕುರುಷ್ವ .. 883..
 ಅಜಸ್ರಂ ತ್ವನ್ನಾಮಸ್ಮರಣನಿರತಾನ್ ಸಾಧುಚರಿತಾನ್
 ಸ್ವಕಾರ್ಯೈಕಾಸಕ್ತಾನನಿತರನಿಹಿಂಸಾನ್ವರಗುಣಾನ್ .
 ವಿನಾ ಹೇತುಂ ನಿಂದಂತ್ಯತಿಕಟುಹೃದೋ ದುಷ್ಟಚರಿತಾಃ
 ಕಥಂ ಪೋಜ್ಜೀವೇಯುಸ್ತವ ತು ಕರುಣಾಂ ತೇಽಚ್ಯುತ ವಿನಾ .. 884..
 ಕಾರ್ಯಾಂತರಪ್ರವಣಚಿತ್ತತಯಾ ಕದಾಪಿ
 ತ್ವನ್ಮಂದಿರಾಂತಿಕಗತಾನ್ನಿಜಕಾರ್ಯಸಕ್ತಾನ್ .
 ಇಚ್ಛಾಂ ವಿನಾಪಿ ಸಕೃದಂಜಲಿಬಂಧನೇ ವಾ
 ಸಂಚೋದಯಾಚ್ಯುತ! ದಯಾಮಯ! ನಾಸ್ತಿಕಾಂಶ್ಚ .. 885..
 ನಿಹೀನಕರ್ಮಾಪಿ ದುರದ್ವಚಾರೋಽ
 ಪೃನಲ್ಪಪಾಪೋಽಪ್ಯಹಿಶೈಲನಾಥ !
 ವಿಚಿಂತ್ಯ ತೇ ತಾಂ ಕರುಣಾಂ ವಿಲಜ್ಜೋ
 ರಕ್ಷೇತಿ ಯಾಚೇ ಧುರಿ ಧೈರ್ಯತನ್ವಾಂ .. 886..
 ಸ್ವೇಚ್ಛಾಪ್ರವೃತ್ತಿಕ್ರತದುರ್ಜನದುಷ್ಟಚೇಷ್ಟಾಃ
 ಬಾಲಾ ಭವಂತಿ ತದಿದಂ ಸಹಜಂ ಕಿಲೇಹ .
 ದೌಷ್ಟ್ಯಾನವೇಕ್ಷಣಗುಣೇ ಕರುಣೇ! ವೃಷಾದ್ರಿ-
 ನೇತುಸ್ತತೋಽಸಿ ಜಗತಾಂ ಜನನೀ ಕಿಲ ತ್ವಂ .. 887..
 ಕಾರುಣ್ಯಮೂರ್ತಿರಪಿ ಸಂಶ್ರಿತರಕ್ಷಕೋಽಪಿ
 ಜೀವಾಂತರಾವಸಥಗೋಽಪಿ ವೃಷಾದ್ರಿನಾಥ!
 ಜೀವಸ್ಯ ಜೀವನಮಹೋ! ಭುವಿ ಜೀವ ಏವೇ-
 ತ್ಯೇವಂ ವೃಧಾಃ ಕಿಮುಚಿತಂ ತದಿದಂ ದಯಾಯಾಃ .. 888..
 ಪ್ರತಿಕ್ಷಣಮಹಂ ಕ್ಷಿತೌ ಜಠರಪೋಷಣಾಯಾದಯಃ
 ತ್ರಿವಿಕ್ರಮ! ಭವತ್ಪದಸ್ಮರಣಮಪ್ಯಕುರ್ವನ್ಮುಣಾಂ .
 ತಿರಸ್ಕೃತಿಸಮುತ್ಥಿತಾಮನುಭವನ್ ವೃಧಾಂ ಪ್ರಾಣಿಮಿ
 ಶ್ರಿತಾರ್ತಿಹರ! ತತ್ಕೃಪಾಂ ಮಯಿ ಕುರು ಪ್ರಪನ್ನೇ ಕ್ಷಣಂ .. 889..
 ಗಲಿತೇಂದ್ರಿಯೋಽಪಿ ಮಲಿನಾಶಯಸ್ಸದಾ
 ವಿಷಯಾನುಭೂತಿಕುತುಕೀ ಕೃತೋದ್ಯಮಃ .
 ಅಭಿಲಾಷಮಾತ್ರಸುಹಿತೋ ಭವತ್ಯಹೋ
 ಮನುಜಸ್ತದತ್ರ ಕರುಣಾಂ ಕುರು ಪ್ರಭೋ .. 890..
 ಲೀಲಾವಿಭೂತಿರಿತಿ ಕರ್ಮಸು ಸರ್ವಭಾರ-

ಮಾರೋಪ್ಯ ಚೇತನಗಣಾನ್ ಸುಖದುಃಖಭಾಜಃ .
 ಪಶ್ಯಂಸ್ಥಿ ತೋಽಸಿ ಮಧುರಸ್ಮಿತಕಾಂತವಕ್ತ್ರಃ
 ಶ್ರೀವೇಂಕಟಾಚಲಪತೇ! ಕ್ವ ಗತಾ ಕೃಪಾ ತೇ .. 891..
 ಶ್ರುತಯೋ ವದಂತಿ ಭವತೋ ಗುಣಾನ್ ಶುಭಾನ್
 ನ ಭವಾನ್ ಕದಾಪಿ ಜನಗೋಚರೋಽಸ್ತಿ ಚ .
 ಕಥಮಂಬುಜಾಕ್ಷ! ಭವತಿ ತ್ವಯಿ ಸ್ಥಿರಾ
 ನನು ಭಕ್ತಿರತ್ರ ಕರುಣಾಮತಃ ಕುರು .. 892..
 ಶಾಖೋಪಶಾಖನಿಗಮಪ್ರತಿಪಾದ್ಯಮಾನಾಃ
 ಅರ್ಥಾಃ ಪುನರ್ಮನುಜಸಂಶಯವರ್ಧಕಾ ಹಿ .
 ನಿರ್ಣೇತುಮತ್ರ ಪರತತ್ತ್ವಮಿದಂ ಬುಧಾಶ್ಚ
 ಕ್ಲಿಶ್ನಂತಿ ತತ್ಕುರು ಕೃಪಾಂ ವೃಷಶೈಲನಾಥ .. 893..
 ಕೃಷಿಮಾತನೋತಿ ವಿಧಿವತ್ ಕೃಷೀವಲೋ
 ಜಲಮುಜ್ಞಾ ನ ವೃಷ್ಟಿಮಭಿಪಾತಯೇದ್ಯದಿ .
 ಕಿಮು ತೇನ ತದ್ವದಿಹ ಸಾಧಕೋ ವ್ರತೀ
 ಕರುಣಾಂ ವಿನೈವ ಗತಿಭಾಗ್ಯವೇತ್ಯಥಂ .. 894..
 ಕರುಣಾ ಯದಿ ವೇಂಕಟೇಶ! ನ ಸ್ಯಾ-
 ತ್ಕಿಮು ಕರ್ಮಾದಿಭಿರತ್ರ ಮಾನವಾನಾಂ .
 ಕರುಣಾ ಯದಿ ಪಾತಿತಾ ತದಾನೀಂ
 ಕಿಮು ಕರ್ಮಾದಿಭಿರತ್ರ ಮಾನವಾನಾಂ .. 895..
 ಕ್ಷುದ್ರಾ ದದತ್ಯಚಿರಮೇವ ನಿಜೇಷ್ಟಿತಾರ್ಥಾನ್
 ಯದ್ಧೇವತಾಸ್ತದಿಹ ತಾ ಮನುಜಾ ಭಜಂತಿ .
 ತಾನ್ ಕ್ಷುದ್ರಸಂಪದಭಿಲಾಷಿತಯಾ ಮುಕುಂದ !
 ಭಕ್ತಾನ್ವಿಧೇಹಿ ಕೃಪಯಾ ಭವದಂಘ್ರಿಪದ್ಮೇ .. 896..
 ಮೂಢಪ್ರಾಯೇ ಜಗತಿ ಭಗವನ್! ಶಂಕರೋಪಾಸನೇನ
 ಪ್ರೇಷ್ಠಂ ದೈವಂ ಕಿಮಿತಿ ಜನಯನ್ ಸಂಶಯಂ ಮಾನವಾನಾಂ .
 ಡೋಲಾರೂಢಂ ಕಲಯಸಿ ಮನಸ್ತತ್ತ್ವಲಬ್ಧ್ವತ್ಸುಕಾನಾಂ
 ತತ್ತ್ವಾಂಶೇ ತತ್ಕುರು ಕರುಣಯಾ ಬುದ್ಧಿದಾಡ್ಯಂ ಮುರಾರೇ .. 897..
 ಆಶಾವಿಶೇಷಪರಿಗುಂಠಿತಸತ್ತ್ವಭಾವಾಃ
 ವಿಶ್ವಾಸಪಾತ್ರಮಪಿ ಹಂತ! ಸದಾಶ್ರಿತಂಚ .
 ಹಾ! ವಂಚಯಂತಿ ಶರತಾಕುಟಿಲಾ ಮನುಷ್ಯಾಃ
 ತೇಷು ಪ್ರಸೀದ ಕೃಪಯಾ ಕುರು ಸನ್ಮತೀಂಸ್ತಾನ್ .. 898..

ಸುಪ್ತೇಷು ಪನ್ನಗಸುಚಾರನಿರರ್ಗಲತ್ವಂ
 ಸಂಚಿಂತ್ಯ ಕೋ ನು ಮನುತೇ ನಿಜರಕ್ಷಣೇ ಸ್ವಂ .
 ಸ್ವಾಪೈಕಲೀನಹೃದಯಾನ್ ಕೃಪಯಾವಸೀತಿ
 ಮತ್ಸಾ ಭಜಂತು ಮನುಜಾ ನೃಹರೇ! ಭವಂತಂ .. 899..
 ವಕ್ಷಸ್ಯಮೋಘಮಣಿಹಾರಪರಿಷ್ಕೃತೇ ತೇ
 ಲಕ್ಷ್ಮೀಸ್ತದಾ ವಸತಿ ಭೋಗಿಗಿರಿಪ್ರಭೋ ! ಯತ್ .
 ತನ್ನತ್ಕೃತೇ ಪುರುಷಕಾರಪರಾನುಕಂಪಾ
 ಸಂಪಾತಿನೀ ಯದಹಮಾರ್ಜಿತಕಿಲ್ಬಿಷೋಽಸ್ಮಿ .. 900..
 ನಿರ್ಭಯೋಽಸ್ಮಿ ದುರಿತಾಕರೋಽಪ್ಯಹಂ ನಿರ್ಭರೋಽಸ್ಮಿ ಕರುಣಾಕರಾಚ್ಯುತ !
 ತ್ವದ್ಧಯಾಸ್ತಿ ಜನನೀ ಹಿ ವತ್ಸಲಾ ಮಾದೃಶಾವನನಿಬದ್ಧಕಂಕಣಾ .. 901..
 ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೀತೇ ದಯಾಸಹಸ್ರೇ
 ನವಮಶತಕಂ ಸಂಪೂರ್ಣಂ .

10. ದಶಮಶತಕಂ

ಶ್ರೀಃ .
 ಶ್ರೀಮತೇ ರಾಮಾನುಜಾಯ ನಮಃ .
 ಶ್ರೀಲಕ್ಷ್ಮೀದಾಸಾಯ ನಮಃ .
 ಶ್ರೀಮದ್ವೇದಾಂತದೇಶಿಕಾಯ ನಮಃ .
 ಅಥ ದಯಾಸಹಸ್ರೇ ದಶಮಶತಕಂ .
 ಪದ್ಮಾಕ್ಷಂ ಪದ್ಮನಾಭಂ ಪತಗಪತಿಪದಂ ಪೂತಪಾಥೋಧಿತಲ್ಪಂ
 ಪ್ರಾಪ್ತಾನೇಕಾವತಾರಂ ಶ್ರಿತದುರಿತಹರಂ ಶ್ರೀಧರೋದಾರದಾರಂ .
 ದಿವ್ಯೈಃ ಪಂಚಾಯುದೈಶ್ಚ ಪ್ರಕಟಿತವಿಭವಂ ನೀಲಜೀಮೂತಕಾಂತಂ
 ಶಾಂತಂ ಪೀತಾಂಬರಂತಂ ಮಮ ಚ ನಯನಯೋರ್ದರ್ಶಯಾದ್ಯಾನುಕಂಪೇ ..
 902..
 ನಿರ್ಲಿಪ್ತೋ ನಿರ್ವಿಕಾರಃ ಖಗಪತಿಗಮನಸ್ತ್ವಂ ಕ್ಷ ದೇವೇಶ! ಗೋಪ್ತಾ
 ಸ್ಪೀತಾಘಸ್ಥೇಮಧಾಮಾ ಕುಚರಿತನಿರತಃ ಕ್ಷಾಹಮಲ್ಪಾರ್ಥಲಿಪ್ತಃ .
 ನಿರ್ಲಿಪ್ತೋಽಹಂ ತಥಾಪಿ ಪ್ರಣಿಪತನಪರೋ ಭಕ್ತಿಲೇಶಂ ವಿನೈವ
 ತ್ರಾಯಸ್ವೇತೀಹ ಯಾಚೇ ಪ್ರಗುಣಗುಣನಿಧೇ! ತೇ ತು ವೀಕ್ಷ್ಯಾನುಕಂಪಾಂ .. 903..
 ನಾಹಂ ಶಕ್ತೋಽಸ್ಮಿ ರಾಮಾವರಜಮುನಿಕೃತೇ ತ್ವತ್ಸಪರ್ಯಾವಿಧೌಯತ್
 ಕರ್ತವ್ಯೇ ನಿತ್ಯಕರ್ಮಣ್ಯಪಿ ಜಡಹೃದಯೋ ನೈವ ನಿಷ್ಠಾಂ ವಹಾಮಿ .
 ತ್ವದ್ಭಕ್ತಾನಾಂ ಮುರಾರೇ ಶ್ರುತಿಮಧುರಗಿರಾಂ ಸಂಶ್ರವೇ ಮೇ ನ ಸಕ್ತಿಃ

ಭಕ್ತಿನೈವ ತ್ವದೀಯೇ ಪದಕಮಲಯುಗೇ ತತ್ಪ್ರತೀಕ್ಷೇನುಕಂಪಾಂ .. 904..
 ನಿಷ್ಪ್ರತ್ಯೂಹಂ ವಿಧಾತುಂ ವಿಧಿವದಿಹ ಬುದ್ಧೈರಪ್ಯಶಕ್ತಂ ಸುಕರ್ಮ
 ಶ್ರೀಶಾರ್ಙ್ಗೇಕಸ್ವರೂಪಂ ವಿಘಟನಪಟುಭಿಃ ಪಂಚಭೂತೈರ್ವಿಕೃಷ್ಣೈಃ .
 ಚಿತ್ತಂ ಚಾಂಚಲ್ಯಮತ್ತ ಕ್ಷಣಮಪಿ ನ ಭವೇತ್ತ್ವತ್ಪದಧ್ಯಾನಸಕ್ತಂ
 ಶೇಷಗ್ರಾವಾಗ್ರದೀಪ! ಪ್ರಹೀಣು ತವ ಕೃಪಾಂ ತತ್ಸಮಸ್ತಾಘಾತಂತ್ರೀಂ .. 905..
 ಪಶ್ಚಾತ್ತಾಪೋಽಪಿ ನೋದೇತ್ಯನುದಿನಮಪಿ ದುಷ್ಕರ್ಮಣಾಮಾರ್ಜನೇಽಪಿ
 ಪ್ರಾಯೋ ಜಾನಂತಿ ಕೃತ್ಯಂ ಸುಕೃತಮಿತಿಕೃತಂ ಲೋಭಲಾಭಾಭಿಭೂತಾಃ .
 ಸೂನಾಗಾರೇ ಪಶೂನಾಂ ಹನನಮಿವ ಕೃತಂ ನಿರ್ದಯೋ ಘಾತುಕೋ ಯತ್
 ತೇಷಾಮುಜ್ಜೀವನಂ ಹಾ! ಕಥಮಿತಿ ನೃಹರೇ! ವೇದ್ಮಿ ನಾಹಂ ಕೃಪಾಲೋ .. 906..
 ಯತ್ರ ಕ್ವಾಪಿ ಸ್ಥಿತಂ ಮಾಂ ವಿವಿಧತನುಜುಷಂ ಪ್ರಾಪ್ತತಾಪತ್ರಯಂಚ
 ಶ್ರೀಮನ್ ಶೇಷಾದ್ರಿನಾಥ! ತ್ವದರುಣಚರಣಧ್ಯಾನಸಕ್ತಂ ವಿತನ್ವನ್ .
 ತದ್ಧ್ಯಾನಪ್ರಾಪ್ತಹರ್ಷಂ ವಿದಲಿತಹೃದಯಧ್ವಾಂತಮಧ್ವಾವಬೋಧ-
 ತ್ವದ್ಭಕ್ತಾಂಘ್ರಿಪ್ರಸಕ್ತಂ ವಿತನು ಕರುಣಯಾ ಪಾಪವರ್ಮಾವಗುಪ್ತಂ .. 907..
 ಧೂರ್ತೋಽಯಂ ಮೇ ವಿಪಕ್ಷಸ್ಸುಹೃದಯಮಿತಿ ಯದ್ಭೇದಮಾಕಲ್ಪ್ಯ ಮೌಢ್ಯಾತ್
 ಮರ್ತ್ಯೇಷು ಸ್ವೀಯಭಾವಪ್ರಗುಣಿತಚರಿತೋ ದುಃಖಭಾಜಸ್ಮೋದಭಾಕ್ ಸ್ಯಾಂ .
 ಸಂಲಿಪ್ತಾಚ್ಛೋರುಗಂಧೇ ಧುರಿ ನಿಜಭುಜಯೋರ್ಭೇದಕೇಽಪಿ ಪ್ರಮೋದಂ
 ಸ್ವಸ್ತಾಂತೇತ್ವೇಕರೂಪಂ ವಿತರ ಕರುಣಯಾ ಮೇ ಭುಜಂಗಾದ್ರಿನಾಥ .. 908..
 ಏತತ್ಕರ್ಮಾಭಿನುನ್ನಂ ಫಲಮಿದಮಿತಿ ಯತ್ಸಂಚಿತೇಷು ಕ್ರಮೇಣ
 ಸ್ರಷ್ಟಾ ನೇಷ್ಟೇಽಪಿ ವಕ್ತುಂ ಹ್ಯವಿರತಕರಣಾತ್ಕರ್ಮಣಾಂ ಭೇದಭಾಜಾಂ .
 ವ್ಯಾನೇನಾಪ್ಯುಕ್ತಮೇತದ್ಗತಿರಪಿ ಬಹುಧಾಹೋ ವಿಚಿತ್ರೇತಿ ತಸ್ಮಾತ್
 ಶ್ರೀಮನ್ ಶೇಷಾದ್ರಿನಾಥ! ಪ್ರಹೀಣು ತವ ಕೃಪಾಂ ಕರ್ಮಹಂತ್ರೀಂ ಜನೇಷು .. 809..
 ಸರ್ವಜ್ಞೋಽಪಿ ಪ್ರಕೃತ್ಯಾ ಬಹುವಿಧಕುಟಿಲಕೂರಕರ್ಮಾಭಿಷಕ್ತಾಂ-
 ಸ್ತತ್ತತ್ಕರ್ಮಾನುರೂಪಂ ತನುವಿತರಣತಶ್ಚೇತನಾನ್ವಾತಯೇಶ್ವೇತ್ .
 ಕ್ಲೇಶಪ್ರಾಯೇ ಜಗತ್ಯಪ್ಯನುಭವಶಿಥಿಲಾಸ್ತ್ವತ್ಪದಧ್ಯಾನಸಕ್ತಾಃ
 ಭೂಯಾಸುಸ್ತೇ ಕಥಂವಾ ವೃಷಶಿಖರಿಪತೇ! ತತ್ಕೃಪಾಂ ಪಾತಯಾಶು .. 910..
 ಬ್ರಹ್ಮಾಂಡಾಂತರ್ಗತಾನಾಂ ವಿವಿಧತನುಜುಷಾಮಂತರಾವಿಶ್ಯ ತತ್ತ-
 ತತ್ತತ್ಕರ್ಮಪ್ರವೃತ್ತ್ಯಾ ವೃಷಶಿಖರಿಪತೇ! ಪ್ರೇರಯನ್ನೈಹಿಕೇಷು .
 ತಾಂಸ್ತಾನ್ ದ್ವಂದ್ವಾಭಿಷಿಕ್ತಾನನವರತಮಪಿ ಪ್ರೇಕ್ಷಮಾಣೋ ವಿಭಾಸಿ
 ಸ್ವೀಯಂ ಭವ್ಯಸ್ವರೂಪಂ ಪ್ರಕಟಯ ಕೃಪಯಾ ಭಕ್ತಿಸಂಪ್ರಾಪಣಾರ್ಥಂ .. 911..
 ಮಾತುರ್ಗರ್ಭೇ ವಸನ್ತನ್ ಪರವಶವಿಚಲತ್ಪಿಂಡಕಶ್ಚಂಡಪೀಡಃ
 ಮಾತ್ರಾಭುಕ್ತಾನ್ನಾನಾರಸಪರಿಣಮನಪ್ರಾಪ್ತವೃದ್ಧಿಸ್ವ ಕೋಶೇ .

ಜೀವೋಽಯಂ ಸಂಚಿತಾನಾಂ ಫಲಮನುಭವಿತುಂ ಕರ್ಮಣಾಂ ಜಾಯತೇ ಯತ್
ತಸ್ಮಾದಭ್ಯರ್ಥಯೇ ತ್ವಾಂ ಪ್ರಹಿಣು ಮಯಿ ಕೃಪಾಂ ಜನ್ಮಹಂತ್ರೀಂ ಕೃಪಾಲೋ .. 912..
ದತ್ವಾ ಶಾಸ್ತ್ರಂ ನರೇಭ್ಯಃ ಪ್ರಕೃತಿಮಪಿ ತಥಾ ತಾವಕೀಂ ಕಲ್ಪಯನ್ನನ್
ಆಜ್ಞಾಭ್ಯೇದೀತಿ ರುಷ್ಠಃ ಕ್ಷಿಪಸಿ ವಿಷಯಗಾನ್ಮಾಯಯಾ ಮೋಹಿತಾಂಸ್ತಾನ್ .
ಯುಕ್ತಂ ಕಿಂ ವಾ ತವೇದಂ ಸತತಸುಖಧಿಯಃ ಕ್ಷಿಪ್ರಸೌಖ್ಯೇಷ್ವವಸ್ತೇ
ಮಾದ್ರಾಕ್ಷೀದೋಷಮೇಷಾಂ ತದಿಹ ಕರುಣಯಾ ರಕ್ಷ ಶೇಷಾದ್ರಿನಾಥ .. 913..
ಆಹಾರಸ್ನಾನಭೋಗಾದ್ಯಖಿಲಮಪಿ ಚ ಯನ್ಮಾನುಷೋ ನಿತ್ಯಮಸ್ಯಾಂ
ಮೇದಿನ್ಯಾಂ ಸಾಭಿಲಾಷಂ ಮುಹುರನುಭವತಿ ಶ್ರೀನಿವಾಸಾತ್ಮಮಿತ್ಯೈಃ .
ಚಿತ್ರಂ ತತ್ತಜ್ಜಿಹಾಸಾ ನ ಹಿ ಭವತಿ ಕದಾಪ್ಯೇವಮಸ್ಯ ತ್ವದೀಯಾ
ಸಾ ಮಾಯಾ ಕಾರಣಂ ತತ್ಪ್ರಹಿಣು ತವ ಕೃಪಾಂ ಹೇಯತಾಜ್ಞಾನದಾತ್ರೀಂ .. 914..
ಮಾತಶ್ಶೇಷಾದ್ರಿನೇತುರ್ಹೃದಯಕಮಲಜೇ! ಸಾನುಕಂಪೇಽನುಕಂಪೇ !
ತನ್ನಾಭೀಕೂಪಪದ್ಮಪ್ರಭವಶತದೃತೇಸ್ಸಾಹ್ಯಕೃದ್ಭಾಸಿ ನಿತ್ಯಂ .
ಯಸ್ಮಾತ್ತ್ವಾಂ ವೀಕ್ಷಮಾಣಸ್ತು ತು ಸೃಜತಿ ಚಿರಾತ್ಕರ್ಮವೀಕ್ಷಾನಪೇಕ್ಷಃ
ಜಂತೂನಂತಾಭಿಮಂತೂನ್ಯಲಯಸಿ ಸತತಂ ತ್ವಂ ಯತಶ್ಶ್ರೀಶಸಕ್ತಾನ್ .. 915..
ಆಕಿಂಚನ್ಯಂ ಧನಾದೇಃ ಪ್ರಕಟಯಿತುಮಹಂ ನ ತ್ವಯಿ ಶ್ರೀಶ ! ಸಜ್ಜಃ
ಕೈಂಕರ್ಯಾಭಾವರೂಪಂ ತದಿತಿ ನಿಗದಿತುಂ ಹಂತ! ಜಿಹ್ರೇಮಿ ನಾಥ!
ಯಸ್ಮಾದಾಶಾವಿಶೇಷಾದ್ಧನಗೃಹಸುತದಾರಾದಿವಶ್ಯಸ್ತದರ್ಥಂ
ದುಷ್ಕರ್ಮಪ್ರಾಪ್ತಪಾಪಸ್ತದಿಹ ತವ ಕೃಪಾಂ ಪಾಪಹಂತ್ರೀಂ ನಿಧೇಹಿ .. 916..
ಏಕತ್ರ ದ್ವೇಷಿವಗೋಃ ಧನಸುತದಯಿತಾಪ್ರೇಮಬಂಧಃ ಪರತ್ರ
ಸ್ಥಿತಾಶಾನ್ಯತ್ರ ನಿತ್ಯಂ ವೃಷಶಿಖರಿಪತೇ! ಪೀಡಯಂತ್ಯೇಕದೃವ .
ಅಂತಃ ಕಾಮಾದಿದೋಷಾಃ ಬಹುವಿಧವಿಷಯವ್ಯಗ್ರತಾಜಗ್ಗಮೇನಂ
ದೀನಂ ಮಾಂ ಪಾತು ನಿತ್ಯಂ ನಿರುಪಮದುರಿತಾಕಂಪಮಾನಂ ದಯಾ ತೇ .. 917..
ಸ್ಯಾನ್ನಾಮೈತನ್ಮುರಾರೇ! ತ್ರಿವಿಧಕಟುಮಹಾತಾಪಸಂತಪ್ಯಮಾನೇ
ಲೋಕೇಽಸ್ಮಿಂಸ್ತ್ವತ್ಸಪರ್ಯಾವೃತಿಕರಕರಣೇಽಪ್ಯಂತರಾಯೋ ಮಹಾನ್ ಹಿ .
ಆಸ್ತಿಕ್ಯಾದ್ಯದ್ಯತೇತ ಪ್ರಕೃತಿವಶತಯಾ ಪುಣ್ಯಕರ್ಮಪ್ರತೀಪೋ
ವಿಘ್ನಸ್ಸ್ಯಾದೇವ ತಸ್ಮಾತ್ಸವಿನಯಮಧುನಾ ತ್ವದ್ಧಯಾಂ ಪ್ರಾರ್ಥಯೇಹಂ .. 918..
ಬ್ರಹ್ಮಾದ್ಯಾ ದೇವತಾ ಯಚ್ಛ್ರುತಿಮಧುರವಚಶ್ಶೋತುಕಾಮಾಃ ಪಯೋಧೇಃ
ಪಾರಂ ಪ್ರಾಪ್ಯ ಸ್ತವೈಸ್ತೈರ್ಘಟಿತಕರಪುಟಾ ಭಕ್ತಿಭಾಜಸ್ತು ವಂತಿ .
ಮಾತಶ್ಶ್ರೀಶಾನುಕಂಪೇ! ವೃಷಶಿಖರಿತಟೇ ಮರ್ತ್ಯನೇತ್ತ್ಯೈಕಪೇಯಂ
ಕೃತ್ವಾ ತಂ ವೇಂಕಟೇಶಂ ಪರಮಪದಮುದಂ ದಾಪಯನ್ಯೈಹಿಕೇಭ್ಯಃ .. 919..
ಕಾರುಣ್ಯೈರ್ಕಾರ್ಣವಸ್ತ್ವಂ ದಶಶಿರಸಿ ಕುತೋ ನಾಕರೋಸ್ತ್ವದ್ಧಯಾಂ ತಾಂ

ಧ್ವಾಂಕ್ಷೇ ಯಾಮಾತನೋರ್ಯತ್ಪ್ರಣಿಪತನಪರಸ್ಸ ತ್ವಯಂ ನೇತಿ ಕಿಂ ವಾ .
 ಗೃಧ್ರೇಶಸ್ಯಾಭಿಹಂತಾ ಶರಣಮುಪಜುಷೋ ಯದ್ಧಯಾ ತನ್ನ ಸಕ್ತಾ
 ಸ್ಥಾನೇ ಭಕ್ತಾಪರಾಧಿಷ್ಟಯಿ! ಭವಸಿ ಕಥಂ ನಾಥ! ಕಾರುಣ್ಯಮೂರ್ತಿಃ .. 920..
 ಪ್ರಾಚೀನಾನಲ್ಪಕರ್ಮವ್ಯತಿಕರಜನಿತಸ್ಪೀತದುಃಖೋಪಭುಕ್ತ್ಯೈ
 ತುಚ್ಛಚ್ಛಾಬಾದಿಯೋನಿಷ್ಟಧಿಗತಜನನಸ್ಸಂಸರನ್ನಾಸಮತ್ರ .
 ಜಾತಶ್ರೀವೈಷ್ಣವಸ್ಸಂಸ್ತವ ತು ಕರುಣಯಾ ದಿವ್ಯದೇಶೇದ್ಯ ನಾಥ!
 ತ್ವದ್ಭಕ್ತಾನಾಂಚ ಸೇವಾಕೃತಮತಿರಭವಂ ಧನ್ಯಧನ್ಯೋಽಸ್ಮ್ಯತೋಽಹಂ .. 921..
 ಗ್ರಾಹಗ್ರಸ್ತಂ ಗಜೇಂದ್ರಂ ಪರಮಪದಗತೋ ರಕ್ಷಿತುಂ ಹಂತ! ಶಕ್ನೋಃ-
 ಪ್ಯಾರಾತ್ಸಂಕಲ್ಪತೋ ಯದ್ವೃಷಶಿಖರಿಮಣೇ! ಪಂಚಹೇತೀಶಪಾಣಿಃ .
 ಆಕರ್ಷನ್ವೀತಚೇಲಂ ಸ್ವಯಮಹಿರಿಪುಮಪ್ಯಾತ್ಮವೇಗೋಽಭಿನುನ್ನಃ
 ಕಾರುಣ್ಯೇನಾಶು ಸಾಕ್ಷಾದಿಭಪತಿಮಗಮಸ್ತಾದೃಶಂ ರಕ್ಷ ತನ್ನಾಂ .. 922..
 ಪಾಂಚಾಲೀಂ ಪಂಚಪತ್ನೀಂ ಸಪದಿ ನೃಪಸಭೇ ದುಷ್ಟದುಶ್ಯಾಸನೇನ
 ಪ್ರಾಕೃಷ್ಣಾತ್ಮಾಂಶುಕಾಂ ತಾಂ ವಿವಿಧವಸನದಸ್ತಸ್ಥಲಸ್ಥೋಹ್ಯರಕ್ಷಃ .
 ಏವಂ ವಾ ನಾಥ! ಮಾಂ ಚ ಪ್ರಿಯವೃಷಶಿಖರಿನ್! ತತ್ರ ತಿಷ್ಠನ್ಮ ಪಾಲೋ!
 ಸಂರಕ್ಷೇತ್ಯಾರ್ತಚಿತ್ತಸ್ತ್ವಯಿ ನಿಹಿತಭರಃ ಪ್ರಾಂಜಲಿಃ ಪ್ರಾರ್ಥಯೇ ತ್ವಾಂ .. 923..
 ಮಾತಃ ಕಿಂ ವಾನುಕಂಪೇ! ನ ದನುಜರಿಪುಣಾ ಕಾರಯಸ್ಯಾಶ್ರಿತಾರ್ಥಂ
 ಯನ್ಮಾತುರ್ಗರ್ಭಕೋಶೇ ಮೃತಮಪಿ ತನಯಂ ಜೀವಯನ್ನತ್ತರಾಯಾಃ .
 ಕೌಂತೇಯೇಭ್ಯಃ ಪ್ರಮೋದಂ ವ್ಯತರದಯಮಹೋ! ಚೋದಿತೋ ಹಿ ತ್ವಯೈವ
 ಶ್ರೀಮಾನ್ಮೇಷಾದ್ರಿನಾಥಃ ಪ್ರಕಥಯ ಕಿಮಿತೋಽಪ್ಯಸ್ತಿ ವೈಚಿತ್ರ್ಯಮನ್ಯತ್ .. 924..
 ವೇದಾಧ್ಯಾಯೀ ನ ಧರ್ಮಪ್ರವಣಸಿತಮನಾ ನಾಪಿ ತತ್ಪ್ರವೇತ್ತಾ
 ದ್ರವ್ಯತ್ಯಾಗೀ ನ ಚಾಹಂ ನ ನಿಜಗುರುಜನಾಸಕ್ತಚಿತ್ತೋ ನ ಶಾಂತಃ .
 ನಾಪ್ಯನ್ಯಕ್ಷೇಶದುಃಖೀ ನ ಪರಧನಜಿಹಾಸುಸ್ತಥಾ ನೋಪಕಾರೀ
 ಮಾತಶ್ರೀಶಾನುಕಂಪೇ! ಕಥಯ ಜನಮಮುಂ ವಲ್ಲಭಾಯೇದೃಶಂ ಮಾಂ .. 925..
 ಆಶಾತೂದ್ಧಾಮಭೂಮಾ ಬಹುವಿಧವಿಟಪಾ ಧಾವಯತ್ಯಾಶು ದೂರಂ
 ತೈಲೋಕ್ಯಾಗಾರಸಾರಪ್ರಸೃಮರಮನಸಂ ಮಾಂ ವೃಷಗ್ರಾವನಾಥ .
 ತಸ್ಮಾದೇಕತ್ರ ತಿಷ್ಠಂಸ್ತವಪದಯುಗಲಧ್ಯಾನಸಕ್ತಃ ಕಥಂ ವಾ
 ಭೂಯಾಸಂ ಭೂಮಿಭಾಗೇ ಪ್ರಹೀಣು ಮಯಿ ಕೃಪಾಂ ತತ್ಸದಾ ಸ್ಥೇಮದಾತ್ರೀಂ ..
 926..

ಮಾಯಾಸಮೋಹಿತಾನಾಂ ಧುರಿ ಯದಿ ನೃಹರೇ! ಗೋಚರಸ್ಯಾ ಜನಾನಾಂ
 ಆಶಾಪಾಶಾಭಿನುನ್ನೈರಹಮಹಮಿಕಯಾ ಪ್ರಾರ್ಥ್ಯಮಾನಶ್ಚ ತೈಸ್ತೈಃ .
 ಸರ್ವಜ್ಞಸರ್ವಶಕ್ನೋಽಪ್ಯಹಹ ಸಪದಿ ದಿಬ್ಬೂಢತಾಂ ಪ್ರಾಪ್ಯ ತಿಷ್ಠೇಃ

ಅಪ್ರತ್ಯಕ್ಷಸ್ತದೇತಾನವಸಿ ಕರುಣಯಾ ಪ್ರಾರ್ಥಿತಾರ್ಥಪ್ರದಾಯೀ .. 927..
ಅರ್ಚಾರೂಪೀ ಸ್ವಕೀಯಾಂ ಶ್ರಿಯಮತಿಶಯಿನೀಂ ದರ್ಶಯನ್ವಾಪಿನಾಂಚ
ಶ್ರೀಮಂಸ್ತಾಕ್ಷ್ಯಾಭಿಯಾಯಿನ್! ಸ್ವಯಮತಿಮಧುರಾಂ ಮೂರ್ತಿಮಪ್ಯಾರ್ತಿಹಂತ್ರಿಣಂ

ತತ್ತತ್ಕಾಮಾಭಿಪೂರ್ತ್ಯೈ ವಿಲಸಸಿ ಶಿಖರೇ ಶೇಷಶೈಲಸ್ಯ ನಿತ್ಯಂ
ಕಿಂ ಬ್ರೂಮಸ್ತೇನುಕಂಪಾಂ ಭುವಿ ತು ಕಿಮಥವಾ ಭಾಗ್ಯಮೇತಜ್ಜನಾನಾಂ .. 928..
ಸ್ವಾನುಷ್ಠಾನಂ ವಿನಾ ಯೇ ಪ್ರವಚನಪಟವೋ ಬೋಧಯಂತೀಹ ಶಾಸ್ತ್ರಂ
ಗೋವಕ್ತವ್ಯಾಘ್ರಕಲ್ಪಾಸ್ತಹೃದಯಜನತಾವಂಚಕಾಸ್ತಂಚಿತಾರ್ಥಾಃ .
ತೇಷಾಂ ಜ್ಞಾನೋಪದೇಶಾತ್ಕಥಮಿವ ಭವಿತಾ ಶುದ್ಧಚಿತ್ತೋ ಜನೋಽಯಂ
ಶಾಸ್ತ್ರಾನುಷ್ಠಾನಸಕ್ತಾನ್ ವಿರಚಯ ಕೃಪಯಾ ತಾನ್ಮೂರಾರೇ! ತದತ್ರ .. 929..
ಶೇಷಾದ್ರೀಶ! ತ್ವದೀಯಸ್ಪಟಕಮಲಪದಧ್ಯಾನಧಾರೈಕನಿಘ್ನಂ
ಸ್ವಾಂತಂ ಮೇ ಮೋದಮಾನಂ ಭವತು ಕರುಣಯಾ ಪುಂಡರೀಕಾಕ್ಷ! ನಿತ್ಯಂ .
ಯದ್ಭ್ಯಾ ನಾದೈಹಿಕಾನಾಂ ಬಹುವಿಧವಿಷಯವ್ರಾತಭಾಜಾಂ ಜನಾನಾಂ
ದೂರೀಭೂಯಾದತಂದ್ರಾ ಸಹವಸತಿರಿಹ ಪ್ರಾಯಶಶ್ಚೋಕಹೇತುಃ .. 930..
ಲಕ್ಷ್ಮೀಸ್ತ್ವಾಂ ವಿಶ್ವಬಂಧುಂ ಭಜತಿ ನಿರುಪಮಪ್ರೀತಿಬಂಧಾನುಬದ್ಧಾ
ತ್ವಂಚಾಸ್ಯಾ ಭೂವಿಲಾಸಪ್ರಸರಪರವಶೋ ವರ್ತನೇ ನಿಘ್ನಚೇಷ್ಟಃ .
ನಿತ್ಯಾವಾಸಾ ದ್ವಯೋಸ್ಸಾ ಮನಸಿ ಚ ಕರುಣಾ ಸ್ವಾಶ್ರಿತಕ್ಲೇಶಹಂತ್ರಿ
ಸತ್ಯೇವಂ ಚಿಂತಯೇಯಂ ತ್ವಯಿ ನಿಹಿತಭರ ಶ್ರೀಶ! ದಾಸಃ ಕಿಮರ್ಥಂ .. 931..
ನಾನಾಜನ್ಮಪ್ರದಾನಂ ಪ್ರಬಲನಿರವಧಿಕ್ಲೇಶದಾನಂ ಕುವೃತ್ತಿಃ
ಯದ್ಯತ್ಕಾರುಣ್ಯಕಾರ್ಯಂ ತದಿಹ ಗುಣನಿಧೇ! ಚೇತನಾನಾಂ ಜಗತ್ತ್ಯಾಂ .
ಕ್ಲೇಶೈಃ ಪಾಪಪ್ರಣಾಶೋ ಭವತಿ ತದನು ಚ ಶ್ರೇಷ್ಠವಂಶಪ್ರಸೂತಿಃ
ಭೂಯಾತ್ತ್ವತ್ಪಾದಪದ್ಮಪ್ರವಣಮತಿರಪಿ ಶ್ರೀಶ! ಸತ್ಸಂಗ ಬೋಧಃ .. 932..
ನಿಸ್ಸೀಮಾಶ್ಚರ್ಯಕಾರ್ಯಪ್ರಕಟಿತವಿಭವಂ ಮಾನುಷಾಕಾರಭವ್ಯಂ
ದಿವ್ಯಾಕಾರಂ ಭವಂತಂ ಚಿರದುರಿತಗಣಧ್ವಾಂತರುದ್ಧಾಂತರಾಕ್ಷಾಃ .
ಧಿಕ್ಕುರ್ವಂತೋ ಮನುಷ್ಯಾ ನಿಕಟಪರಿಚಯಾನ್ಮೈವ ಜಾನಂತಿ ಸೇವ್ಯಂ
ಶೌರೇ! ತನ್ಮಾವತಾರಂ ಭುವಿ ಕುರು ಕೃಪಯಾ ದುಷ್ಟಮೇತಜ್ಜಗದ್ಧಿ .. 933..
ಭಕ್ತಾರ್ಥೇನತ್ವಮರ್ಚಾಕೃತಿರಿಹ ಭಗವನ್! ಶೀತವಾತಾತಪೋತ್ಥಾನ್
ಕ್ಲೇಶಾನ್ ಶಶ್ವತ್ಸನೇಷ್ಟಃ ಪ್ರಕೃತಿವಶತಯಾ ಸ್ವಾನುಕೂಲಂ ಕೃತಾರ್ಚಾಂ .
ಅಂಗೀಕುರ್ವನ್ ಸ್ಮಿತಾಸ್ಯಃ ಪ್ರಕಟಯಸಿ ಹರೇ! ಶ್ರೀಪತೇಸ್ತೇ ಕಿಮೇತತ್
ಸ್ವಾತಂತ್ರ್ಯಂ ಕುತ್ರ ಯಾತಂ ಭವಸಿ ಕರುಣಯಾ ಚಾಥವಾ ಲೋಕನಿಘ್ನಃ .. 934..
ನಿತ್ಯಾನಂದಾತ್ಮಕೋಽಪಿ ಪ್ರಕೃತಿವಿಕ್ರತಿಜದ್ವಂದ್ವಸಂಘೂರ್ಣಿತಾಕ್ಷೈಃ

ಸ್ವೇಚ್ಛಾವೃತ್ತಿಪ್ರವೃತ್ತೈಷ್ಠಡರಿಗಣವಿಶೀರ್ಣಾತ್ಮಕೈರ್ಮಾನುಷ್ಠೈಸ್ತಂ .
ನಿತ್ಯಂಚಾಭ್ಯರ್ಚ್ಯಮಾನೋ ವೃಷಶಿಖರಿಪತೇ! ಮಂದಹಾಸಾಭಿರಾಮಃ
ಕ್ಷಾಂತೈದಾರ್ಯೋರುಕಾರ್ಯಂ ಕಲಯಸಿ ಕರುಣಾಪ್ರೇರ್ಯಮಾಣೋ ಧರಿತ್ಯಾಂ
.. 935..

ದೋಷೋ ನೈವೈಷ ನೃಣಾಮಿಹ ಕಲಿಮಹಿಮಾ ತಾದೃಗಿತ್ಯಂಬುಜಾಕ್ಷ .
ತ್ವಂ ಮನ್ವಾನಸ್ತಪರ್ಯಾಂ ಕಲುಷಿಜನಕೃತಾಂ ಸಾದರಂ ಸ್ವೀಕರೋಷಿ .
ಕಾರುಣ್ಯೈಕಾಕರೋ ಹಿ ಪ್ರಶಮಿತದುರಿತಸ್ಸಂಶ್ರಿತಾನಾಂ ವೃಷಾದೌ
ಕ್ಷಾಂತೈದಾರ್ಯೋರುಕಾರ್ಯಂ ಕಲಯಸಿ ಸತತಂ ಪ್ರಾರ್ಥಿತಾರ್ಥಪ್ರದಾಯೀ ..
936..

ಪತ್ರಂ ಪುಷ್ಪಂ ಫಲಂಚಾಪ್ಯುಪಹೃತಮುದಕಂ ಭಕ್ತಿತೋಽದ್ಮೀತಿ ಶೌರೇ .
ಯತ್ಪ್ರೋಕ್ಷಂ ತಚ್ಚ ಕರ್ತುಂ ತ್ವಯಿ ಮಮ ನ ದೃಢಾ ಭಕ್ತಿರಸ್ತೀಹ ತಾದೃಕ್ .
ಸೃಷ್ಟಂ ವಸ್ತು ತ್ವಯಾ ತದ್ಭುವಿ ಕರಯುಗತೋ ಭಕ್ತಿಪೂತಂ ಗೃಹೀತ್ವಾ
ತುಭ್ಯಂ ದತ್ತಾನ್ಯಮೂನೀತ್ಯಹಹ . ಗದಿತುಮಪ್ಯುದ್ಧತೋಽಹಂ ವಿಲಜ್ಜೇ .. 937..
ಘೋರಾರಣ್ಯೇ ಜಟಾಯುರ್ಧುತಕುಣಪಗಣಾಘಸ್ಮರೇ ಗೃಧ್ರವಂಶೇ
ಜಾತೋಽಪಿ ಸ್ವಾಮಿಭಕ್ತೋ ಜರಠತನುರಪಿ ಪ್ರಾಣನಿರ್ಣೀಕ್ತರಾಗಃ .
ಪೌಲಸ್ತ್ಯಾದ್ಧೃತ್ಯಹಂತಾ ರಘುವರಚರಣನ್ಯಸ್ತಮಸ್ತೋಽಸ್ತಮಾಗಾತ್
ತಾದೃಜ್ಞಾ ನಿಷ್ಠಾ ಕಥಂ ಸ್ಯಾನ್ಮಯಿ ತವ ಕರುಣಾಪಾತ್ರತಾಂ ಯಲ್ಲಭೇಯ .. 938..
ಭೀಷಾಸ್ಮಾನ್ಮಾತರಿಶ್ವಾ ಪವತ ಇಹ ತಥೋದೇತಿ ಸೂರ್ಯೋಽಪಿ ಭೀಷಾ
ಮೃತ್ಯುರ್ಧಾವತ್ಯತಂದ್ರೋ ದ್ರುಹಿಣಹರತುರಾಷಾಟ್ ಕಿರೀಟಾರ್ಚಿತಾಂಘ್ರೇ .
ಏತತ್ಸರ್ವಂ ಶರೀರಿಪ್ರಕರಪರಿರಕ್ಷಾಕೃತಂ ಸರ್ವವೇತ್ತಾ
ಕಾರುಣ್ಯಪ್ರೇರಿತೇನ ತ್ರಿಭುವನವಿಭುನಾ ವೇಂಕಟೇಶ! ತ್ವಯಾ ಹಿ .. 939..
ಸಂಪ್ರಾಪ್ತಾನೇಕಭೋಗೋಽಪ್ಯಸಕೃದಿವ ತವಾನುಗ್ರಹಾದಾಶಯೈವ
ಶ್ರೀಮನ್! ಶಶ್ವದ್ಧನಾರ್ಥಿ ಧನಿಜನಸದನದ್ವಾರಸಂಚಾರಶೀಲಃ .
ಧಿಕ್ಕಾರಾಶೀರ್ಣಕರ್ಣೋ ನಿರುಪಮಹೃದಯಕ್ಷೇಶಸಂದಹ್ಯಮಾನೋ
ಮರ್ತ್ಯಸ್ಸ್ಯಾತ್ತೇನುಕಂಪಾಂ ತದಿಹ ನರಹರೇ! ನಿಕ್ಷಿಪಾಶಾನಿಹಂತ್ರಿಂ .. 940..
ದುಷ್ಟೇ ಶಿಷ್ಟೋಪದಿಷ್ಟಾ ಭವತಿ ಹಿ ಫಣಿತೀರ್ವೃಷ್ಟಿವಚ್ಚೋಷರೇ ಯ-
ತ್ತತ್ಕಷ್ಟಾ ದುಷ್ಟಮೈತ್ರೀ ಜಗದಿದಮನಿಶಂ ಘುಷ್ಟದೌಷ್ಟೈಕನಿಷ್ಠಂ .
ಸುಸ್ತಷ್ಟಾಷ್ಟಾಪದಶ್ರೀರಿಯಮಪಿ ಜಗತೀ ಶಾರಿಸಂಕ್ಷೋಭದಕ್ಷಾ
ಹ್ಯಕ್ಷಪ್ರಕ್ಷೇಪಶಿಕ್ಷಾಕ್ಷುಭಿತಕುಕಿತವಾ ತತ್ಕ್ವಿ ಪಾತ್ರಾನುಕಂಪಾಂ .. 941..
ಸಾಧೂನಾಂ ಪ್ರಾಯಶೋಽಸ್ಮಿನ್ ಜಗತಿ ಪರಿಭವಸ್ಸಂಭವತ್ಯಲ್ಪಚಿತ್ತೈಃ
ದುಷ್ಟೈಸ್ತನ್ಮಾನಮುದ್ರಾಪರಿಹೃತಜನತಾಸ್ತೇ ವಿಸೃಷ್ಟಾಭಿಮಾನಾಃ .

ತ್ವನ್ನಾಮಧ್ಯಾನತುಷ್ಟಾ ದಲಪಿಹಿತಶಲಾಟುಪ್ರತೀಕಾಶಕಾಯಾಃ
 ಲೀಯಂತೇ ಕ್ವಾಪಿ ತಾದೃಕ್ಸಿ ತಿಮಿಹ ಕೃಪಯಾ ದೇಹಿ ಮಹ್ಯಂ ಕೃಪಾಲೋ .. 942..
 ವಿಷ್ಣೋಃ ಪೌಷ್ಣೋಽಸಿ ಕೋಷ್ಠೈಃ ಕತಿಪಯಕಿರಣೈರ್ವ್ಯಾಧಿಮುನ್ಮೂಲಯನ್ನನ್
 ಕೈಶ್ಚಿತ್ತೀಕ್ಷ್ಣೈಃ ಕರೈಶ್ಚ ಪ್ರವಿತತಜಲಧೇರಂಬು ಜೀಮೂತಯನ್ನನ್ .
 ಕಾಲಂಚಾಕಲ್ಪಯನ್ನನ್ ಪ್ರಯತವಿಧಿಕ್ಯತೇ ಸರ್ವಸಾಕ್ಷೀ ನಿಯಂತಾ
 ತ್ರಯ್ಯಾತ್ಮಾನ್ನಪ್ರದಾತಾ ನನು ತವ ಕರುಣಾ ಹಂತ! ವೈಷಮ್ಯಮುಕ್ತಾ .. 943..
 ಕಂದಪೋರ ದರ್ಪದಾತಾ ಜರರಮಪಿ ಮನೋನೋದನೇನಾನಿನೀಷುಃ
 ಕಾಂತಾಭ್ಯರ್ಣಂ ವಿವರ್ಣಂ ಕಿಮುತ! ಯುವಜನೇಷ್ಟಸ್ಯ ಚೇಷ್ಟಾವಿಶೇಷೇ .
 ಜಾನಂತ್ಯೇತೇ ಯುವಾನಸ್ಮರಪರವಶತಾಭ್ರಾಂತಚಿತ್ತಾಃ ಪ್ರಮತ್ತಾಃ
 ವಿಶ್ವಂ ಕಾಂತಾಮಯಂ ತತ್ಪರಿಹರ ಕೃಪಯಾ ಮೌಢ್ಯಮೇತನ್ಮುರಾರೇ .. 944..
 ದರ್ಶಂ ದರ್ಶಂ ಮನುಷ್ಯಾ ಯಮಸದನಗತಾನ್ಪಾಣಿನಸ್ಥೈರ್ಯಮಾತ್ಮ-
 ನ್ಯಾಮನ್ವಾನಾ ನಿಜಾಸೋಶ್ಯಮದಮರಹಿತಾಃ ದ್ರೋಹಲಬ್ಧಾನ್ಯವಿತ್ತಾಃ .
 ಆತ್ಮಾನಂ ಪೋಷಯಂತಸ್ತತಮಪಿ ಪರೋದ್ಗರ್ಹಣಾಸಕ್ತಚಿತ್ತಾಃ
 ಕಾಲಂ ಸಂಯಾಪಯಂತಿ ಪ್ರಹಿಣು ತವ ಕೃಪಾಂ ತ್ವತ್ಪದಧ್ಯಾನದಾತ್ರೀಂ .. 945..
 ಸೃಷ್ಟೌ ಯದ್ವಸ್ತು ಹೇಯಂ ತದಿಹ ಜನಿಮತಃ ಕಸ್ಯಚಿದ್ಭೋಗ್ಯಮೇವ
 ಪ್ರಾಯಶ್ಚೇದಂ ಹಿ ದೃಷ್ಟಂ ಕಿಟಿರತಿಕಲುಷಂ ಹೇಯವಸ್ತೃತ್ತಿ ಭೋಗ್ಯಂ .
 ತ್ಯಾಜ್ಯಂ ಯದ್ ಜ್ಞಾನಿನಾಂ ತದ್ವಿಷಯಿಪರವಶಾನಾಂ ಭವೇದ್ಭೋಗ್ಯಭೋಗ್ಯಂ
 ತಸ್ಮಾಚ್ಛ್ರೀನಿವಾಸ! ಪ್ರಹಿಣು ತವ ಕೃಪಾಂ ತೇಷು ಮೂಢಾತ್ಮಕೇಷು .. 946..
 ಸಂರಾಡ್ ಭೂತ್ವಾ ಸಮಂತಾದುಪನೃಪತಿಶಿರೋರತ್ನಕೋಟೀರನಿರ್ಯ-
 ದ್ರೋಚಿರ್ನೀರಾಜಿತಾಂಘ್ರಿಶೃಶಧರಸದೃಶಚೈತ್ರಮೂರ್ಧಾ ಕದಾಚಿತ್ .
 ದ್ವಿಷ್ಟಿಃ ಪ್ರಭಂಶಿತಸ್ಸನ್ನಟತಿ ನಿಶಿ ಪರಾಗಾರಕದ್ವಾರಿ ಭಿಸ್ತಾ-
 ಭಿಕ್ಷಾರ್ಥಿ ಸ್ಥೇಮ ಕಿಂಚಿತ್ತದಿಹ ನ ನೃಹರೇ! ತೇನುಕಂಪಾ ಸ್ಥಿರೈಕಾ .. 947..
 ಯದ್ಯದ್ರೂಪಂ ಮನೋಜ್ಞಂ ಕ್ರಮಶ ಇಹ ವಯೋವೃತ್ಯಮಾತ್ಮತ್ವರಾಲಂ
 ಯದ್ಯತ್ಪಾದ್ಯಂ ಸ್ವಭೋಗ್ಯಂ ಕ್ರಮಗಲಿತರದಾಲೇಸ್ತದುತ್ಸಾರ್ಯಮೇವ .
 ಕಾಂತಾಸ್ರಗ್ಗಂಧಭೂಷಾದ್ಯಖಿಲಮಪಿ ತಥಾ ಸ್ಯಾಜ್ಜಿಹಾಸೈಕಪಾತ್ರಂ
 ತ್ಯಾಜ್ಯಂ ಭೋಗ್ಯಂ ನ ಕಿಂಚಿತ್ತದಭಿಲಷತ ತಾಂ ಶ್ರೀನಿವಾಸಾನುಕಂಪಾಂ .. 948..
 ನಿರ್ಧೂತಾಶೇಷಪಾಪೋಽಪ್ಯನುಸೃತಸುಕೃತಸ್ತತ್ಪಲಂ ಚಾನುಭೋಕ್ತುಂ
 ರಂಭೋರ್ವಶ್ಯಾದಿಯೋಷಾಪಟುಕುಟಿಲಕಟಾಕ್ಷೈಕಪಾತ್ರಂ ಹಿ ನಾಕೇ .
 ಭೂಯಾಸಂ ತತ್ಕಟಾಕ್ಷಂ ಪ್ರಹಿಣು ಮಯಿ ತಥಾ ಚಿಂತಯಂತ್ಯಾಂ ಕೃತೋ ಯಃ
 ಶ್ರೀಮನ್! ಶೇಷಾದ್ರಿನಾಥ! ತ್ವದತುಲಕರುಣಾಂ ಕಾಂಕ್ಷಮಾಣೋಽಸ್ಮಿ ದೀನಃ .. 949..
 ಯದ್ಯದ್ಭವ್ಯಂ ಭವಿಷ್ಯತ್ಯನುಭವಫಲದಂ ಪ್ರಾಯಶಸ್ತತ್ತದೇವ

ಶ್ರೀಶಾನುಧ್ಯಾನನಿಷ್ಠಾಂ ಕುತ ಇಹ ವಯಮಪ್ಯಾದ್ರಿಯಾಮೋ ಮುಧೇತಿ .
 ಮೂಢಾ ಜಲ್ಪಂತಿ ಕೇಚಿತ್ತ್ವದಮಲಕರುಣಾವೈಭವಂ ನೋ ವಿದುಸ್ತೇ
 ತ್ವತ್ಪಾದಧ್ಯಾನಯೋಗಾದ್ರಚಿತಮಪಿ ಮಹತ್ಕರ್ಮ ತನ್ನಶ್ಯತೀತಿ .. 950..
 ವಿತ್ತೇ ಸತ್ಯಪ್ರದಾನಾದನುಭವವಿರಹಾಜ್ಞಾಯತೇ ದುರ್ಗತಸ್ಸನ್
 ದೌರ್ಗತ್ಯಾತ್ಮಪಕರ್ಮಣ್ಯನುದಿನನಿರತಃ ಪಾಪತಸ್ತುಚ್ಛಜನ್ಮಾ .
 ತಾದೃಗ್ಜನ್ಮಾತ್ತದುಃಖಪ್ರಸರಣಗಲಿತಸ್ವೀಯಕರ್ಮಪ್ರವೃತ್ತಿಃ
 ತಚ್ಛೇಷಗ್ರಾವನಾಥ! ಪ್ರಹೀಣು ತವ ಕೃಪಾಂ ದಾನಬುದ್ಧಿಪ್ರದಾತ್ರೀಂ .. 951..
 ಸಾ ತ್ರಯ್ಯಪ್ಯಾದರಾತ್ತ್ವದ್ಗುಣಗಣಗಣನಾರಬ್ಧಸರ್ವಪ್ರಯತ್ನಾ-
 ಪೈಕೈಕಸ್ಯಾಂತಮಂತಸ್ಸುಚಿರಮನನತೋಽಪ್ರಾಪ್ಯ ಖಿನ್ನಾ ನಿವೃತ್ತಾ .
 ಸತ್ಯಪ್ರೇವಂ ದಯಾಯಾ ನಿರವಧಿಮಹಿಮಾಕೃಷ್ಯಮಾಣಾ ನಿತಾಂತಂ
 ಸ್ಮಾರಂಸ್ಮಾರಂ ವಿಲೀನಾ ಭವತಿ ಖಲು ಸದಾ ತನ್ಮಯೀ ವೇಂಕಟೇಶ .. 952..
 ಸಂವರ್ತೇ ಜ್ಞಾನಹೀನಾನ್ಗತಕರಣತಯಾಪ್ಯಾತ್ಮರಕ್ಷಾವಿಯುಕ್ತಾನ್
 ಜೀವಾಂಸ್ತಾನ್ ಸಂರಿರಕ್ಷಶ್ಮಿಶುರಪಿ ಜರರೇ ಪೋಷಯನ್ನಾವಕಾಶೇ .
 ಸೃಷ್ಟೌ ಸೃಷ್ಟಾಂಗಕಾಂಸ್ತಾನ್ಸೃಜಸಿ ಜರರಾತ್ನೇಂದ್ರಿಯಾನ್ ಜ್ಞಾನಬುದ್ಧಾನ್
 ಶ್ರೀಮನ್! ಶೇಷಾದ್ರಿನಾಥ! ತ್ವದಮಿತಕರುಣಾಕಾರ್ಯಮೇತದ್ಧಿ ಸರ್ವಂ .. 953..
 ಯುದ್ಧಾಂತೇ ಪ್ರಾರ್ಥಿತಾ ಯಾ ಪವನತನುಭುವಾ ರಾಕ್ಷಸೇಶ್ಚೇದನಾರ್ಥಂ
 ಪಾಪಾನಾಂ ವಾ ಶುಭಾನಾಂ ಹನನಸಮುಚಿತಾನಾಂಚ ಕಾರ್ಯಾ ಕೃಪೇಹ .
 ನಿರ್ದೋಷೀ ಕೋಽಸ್ಮಿ ಲೋಕೇತ್ವಿತಿ ಗದಿತವತೇ ಸಾಸ್ತಿ ವಕ್ಷಸ್ಥಲೇ ತೇ
 ನಿರ್ಭೀಕೋ ಘೋರಪಾಪಸ್ತದಹಮಿಹ ಘಣಿಕ್ಷ್ಮಾಭೃದೀಶಾಸ್ಮಿ ಹೃಷ್ಯಃ .. 954..
 ಅರ್ಥಾನಾಮರ್ಥಿತಾನಾಂ ಪ್ರವಿತರಣಕೃತೇ ಶೇಷಶೈಲೇ ವಸನ್ಸನ್
 ಲಕ್ಷ್ಮೀವಕ್ಷಾಃ ಕ್ಷಮಾಕ್ಷಶ್ಶ್ರಯಣವಚನಮಾತ್ರೇಣ ಜಾನನ್ಸ್ವಭಕ್ತಂ .
 ತತ್ಕೇಶಂಚ ಕ್ಷಿಪನ್ಸಂಸ್ತದುದಯಮನಿಶಂ ಭಾವಯನ್ಮಾದರಾದ್ಯ-
 ನ್ಮರ್ತ್ಯಾ ಜಾನಂತಿ ನೈವ ತ್ವದಮಲಕರುಣಾಕಾರ್ಯಮಜ್ಞಾನತಸ್ತತ್ .. 955..
 ನಿಂದಾಗರ್ಭೈರ್ವಚೋಭಿಸ್ಸುಚರಿತಜನತಾರುಂತುದೈಸ್ಸಪ್ರಮೋದಂ
 ಪಾಪಾತ್ಮಾನೋ ಮನುಷ್ಯಾಸ್ಸಮಯಮಖಿಲಮಪ್ಯುತ್ಸುಕಾಸ್ತೇ ಕ್ಷಿಪಂತಿ .
 ಆಯುರ್ವ್ಯರ್ಥಂ ನುದಂತಃ ಕ್ಷಣಮಪಿ ಭವತೋ ನಾಮಸಂಕೀರ್ತನಾರ್ಥಂ
 ಬುದ್ಧಿಂ ನಾವರ್ತಯಂತಿ ಪ್ರಹೀಣು ತವ ಕೃಪಾಂ ತೇಷು ತದ್ವೇಂಕಟೇಶ .. 956..
 ನಾನಾವಿತ್ತಾಪಹಾರಾತ್ಸ್ವಯಮಿಹ ಧನಿಕೋ ಜೃಂಭಮಾಣಾಮಯಸ್ಸನ್
 ಸ್ವೀಯದ್ರವ್ಯೋಪಭೋಗೇಽಪ್ಯನಭಿಮತಮನಾಸ್ತಾಂತನೇತ್ರಃ ಕ್ಷುಧಾರ್ತಃ .
 ತದ್ವಿತ್ತಂ ಭೇಷಜಾರ್ಥಂ ವಿತರತಿ ಭಿಷಜೇ ನ ತ್ವದರ್ಚೋಪಯುಕ್ತ್ಯೈ
 ಪಾಪಂ ಹಿ ದ್ರವ್ಯಮೂಲಂ ತ್ವಿತಿ ಚ ನ ಮನುತೇ ತ್ವದ್ಧಯಾ ತತ್ರ ದೂರೇ .. 957..

ತ್ವದ್ಧಾಸಪ್ರೇಷ್ಯದಾಸಪ್ರವರಪದಸರೋಜಾತ್ತಭಕ್ತಿಂ ಕೃಪಾಲೋ!
ತನ್ವನ್ಮಾಮಪ್ಯಮಂತುಂ ವಿರಚಯ ಕೃಪಯಾ ಯತ್ಪ್ರಹೃಷ್ಟೋ ಭವೇಸ್ತ್ವಂ .
ತ್ವಯ್ಯಾಗಃ ಕ್ಷಂತುಮರ್ಹಸ್ಯಪಿ ತು ಭುವಿ ಭವದ್ಧಾಸವರ್ಗೇ ಕೃತಂ ತ-
ತ್ತ್ವಂತುಂ ಶಕ್ನೋಷಿ ನೈವ ಪ್ರಿಯವೃಷಶಿಖರಿನ್! ವರ್ತಯ್ಯೇವಂ ಸದಾ ಮಾಂ .. 958..
ಐಶ್ವರ್ಯೋನ್ಮತ್ತಚಿತ್ತಾಸ್ತಿದಿವವಿಭವತೋ ವಿಸ್ಮೃತತ್ವತ್ವದಾಬ್ಜಾಃ
ದೇವಾ ಅಪ್ಯಾತ್ಮಲಾಭಪ್ರಣಿಹಿತಮನಸೋ ಭಕ್ತಸೃಷ್ಟಾಪರಾಧಾಃ .
ಪ್ರಾಪ್ತೇ ಕ್ಲೇಶೇ ತದಾನೀಂ ತ್ವದಮಲಕರುಣಾಂ ಯಾಚಮಾನಾ ಲಭಂತೇ
ಸ್ವಾಸ್ಥ್ಯಂ ತತ್ತೇನುಕಂಪಾ ನಿರುಪಮಮಹಿಮಾ ಶೇಷಶೈಲಾಗ್ರದೀಪ! .. 959..
ತ್ವದ್ಧ್ಯಾನಸ್ಥಾಪಿತಾಸುಂ ಸವನಧರಣಿಜಾಂ ಜಾನಕೀಂ ಹಂತ! ರಾಮ .
ಕ್ರೋಧಾಂಧಸ್ತ್ವದ್ಗಿರಾ ದ್ರಾಗ್ಭೂತವಹಪತಿತಾಂ ವೀಕ್ಷಮಾಣೋ ವ್ಯತಿಷ್ಠಃ .
ತೈಲೋಕ್ಯಪ್ರತ್ಯಯಾರ್ಥಂ ವ್ಯವಸಿತಮುಚಿತಂ ಕಿಂ ಕ್ವ ಯಾತಾ ದಯಾ ತೇ
ದುಷ್ಟಂ ಹ್ಯೇತಜ್ಜಗದ್ಯತ್ರಿಭುವನಜನನೀಂ ತಾಂ ತಥಾಪ್ಯಭ್ಯನಿಂದತ್ .. 960..
ಹಂತುಂ ತಂ ಸೈಂಧವಂ ಯತ್ಪ್ರಕುಪಿತವಿಜಯೋದಗ್ರಸೋಗ್ರಪ್ರತಿಜ್ಞಾಂ
ಸಾರ್ಥಂ ಕರ್ತುಂ ಚ ಕೋಟಿದ್ಯುಮಣಿರುಚಿಜುಷಾ ಚಕ್ರರಾಜೇನ ನಾಕೇ .
ಚಂಚತ್ಸೂರ್ಯಾಪಿಧಾನಂ ಪ್ರಧನಭುವಿ ಭವಾನ್ಕಾರಯಾಮಾಸ ಶೌರೇ .
ಭಕ್ತತ್ರಾಣಾಯ ಕಿಂ ವಾ ಕಲಯಸಿ ಕೃಪಯಾ ನಾತ್ರ ಚಿತ್ರಂ ನ ಕಿಂಚಿತ್ .. 961..
ಉದ್ದಿಶ್ಯ ಶ್ವೇತವಾಹಂ ತಪನತನುಭುವಾ ರಕ್ಷಿತಾಂ ಶಕ್ತಿಮೇಕಾಂ
ರಕ್ಷಸ್ಯಕ್ಷೋಭ್ಯದಾಕ್ಷ್ಯೇ ಪವತನಯಜೇ ಪಾತಯಿತ್ವಾ ರಜನ್ಯಾಂ .
ಜಿಷ್ಣುಂ ಭಕ್ತಾಗ್ರಗಣ್ಯಂ ರಣಭುವಿ ವಿಪದೋ ಮೋಚಯಾಮಾಸಿಧಾಹೋ .
ಭಕ್ತತ್ರಾಣಾಯ ಕಿಂ ವಾ ಕಲಯಸಿ ಕೃಪಯಾ ನಾತ್ರ ಚಿತ್ರಂ ನ ಕಿಂಚಿತ್ .. 962..
ಉತ್ತುಂಗಕ್ಷ್ಮಾಭೃದಗ್ರಾದ್ಗನಗಮನತಸ್ಸ್ಥಿತಶುಭ್ರಾಂಶುಕಸ್ಸನ್
ಲೋಕಾಯೈವಂ ಸುಧಾಂಶುಸ್ಸಮುಪದಿಶತಿ ಯನ್ಮಾನಸಾನ್ಮಾಧವಸ್ಯ .
ಆವಿರ್ಭೂತಾ ದಯಾ ಸಾಪ್ಯಹಮಿವ ತದಿಯಂ ಶೀತಲಾ ಕ್ಲೇಶಹಂತ್ರೀ
ತದ್ರೂಯಂ ಸಂಶ್ರಯದ್ವಂ ವೃಷಶಿಖರಿಪತೇಸ್ತಾಮತಂದ್ರಾ ಮನುಷ್ಯಾಃ .. 963..
ಶಶ್ವದ್ಭೋಗಾನುಭೂತ್ಯಾಪ್ಯುಪರತಿರಿಹ ನೈವಾನುಭೂತೌ ಪುನಸ್ತ-
ತ್ಕಾಂಕ್ಷಾ ಚೋಜ್ಜ್ವಲಂತೇ ಯದ್ಧುತಘೃತಹುತಭುಕೃಲ್ಪಸಂಕಲ್ಪತಾರಾ .
ಅಸ್ಮಿನ್ ಸಾಕ್ಷೀ ಯಯಾತಿಸ್ತದನುದಿನಮಹಂ ಕಾಮಕೋಪಾಭಿತಪ್ತಃ
ಶ್ರೀಮನ್! ಶೇಷಾದ್ರಿನಾಥ! ತ್ವದಮಲಕರುಣಾಂ ಶೀತಲಾಮತ್ರ ಯಾಚೇ .. 964..
ಸ್ವಾರ್ಥತ್ವೇನಾರ್ಜಿತೇಷು ಪ್ರಚುರತರಧನೇಷೂಚ್ಚಶೃಂಗೇಽಪಿ ಸೌಧೇ
ನೇವಾಹೇವಾಕಭೃತ್ಯೇಷ್ವಪಿ ನವರುಚಿರಪ್ರತ್ನರತ್ನೇಷು ಮಾನೀ .
ಪ್ರಾಯಸ್ವೀಯಾಂಗಮೇಯೇ ಸ್ವಪಿತಿ ಖಲು ತಲೇ ಕುಕ್ಷಿಮೇಯಂ ರಸಾನ್ಮಂ

ಪ್ರಾಶ್ನಾತ್ಯನ್ಯಂ ಪರಾರ್ಥಂ ಪ್ರಕೃತಿವಿವಶತಾಕಾರ್ಯಮೇತತ್ಯಪಾಲೋ .. 965..
 ವೈಕುಂಠಾದ್ವಿವ್ಯಧಾಮೋಽಪ್ಯುರಗಶಯನತೋಽಪೀಂದಿರಾಸುಂದರಾಂಗಂ
 ನಿತ್ಯಾನಂದಸ್ವರೂಪಂ ಭವಗಹನಗಲತ್ಪಾಣಿಪೀಡಾಪನುತ್ಪೈ .
 ಮಾತರ್ಧೀರೇನುಕಂಪೇ! ತ್ರಿಭುವನಸರಣಿಂ ದರ್ಶಯಂತ್ಯಾನಯಸ್ಯ-
 ಪ್ಯಾರಾಧ್ಯಾಗ್ಯಂ ತದೇತತ್ಕಥಯಿತುಮಹಮಸ್ಮ್ಯಲ್ಪಚಿತ್ತೋ ನ ದಕ್ಷಃ .. 966..
 ಸದ್ಭಿಸ್ಸಂಸೇವ್ಯಮಾನಂ ಕುಮತಿವನಕುಲಾರಂ ಮಹಾಭಾಷ್ಯಕಾರಂ
 ಶ್ರೀಮದ್ರಾಮಾನುಜಾರ್ಯಂ ಗುರುವರಮುರುಹೃದ್ಧ್ವಂತವಿಧ್ವಂಸಸೂರಂ .
 ಸಂದರ್ಶ್ಯಾಜ್ಞಾಯ ಮಹ್ಯಂ ಯದುಪಕೃತಿಮತಾನೀಃ ಕೃಪಾಂ ಕಿಂ ಬ್ರವೀಮಿ
 ಶ್ರೀಮಂಸ್ತಚ್ಛೇನಿವಾಸ! ಪ್ರಗುಣಗುಣನಿಧೇ! ನಿರ್ಭಯೋಽಸ್ಮ್ಯತ್ರ ಪಾಪಃ .. 967..
 ಕ್ಷೀರಾಕೂಪಾರಕನ್ಯಾ ಯದಚಲದಯಿತಾ ಯಸ್ಯ ಸರ್ವೇಶ್ವರತ್ವಂ
 ಶ್ರೀವತ್ಸೋ ಯಸ್ಯ ವಕ್ಷಸ್ಯಭಿಕನತಿ ತಥಾ ಕೌಸ್ತುಭೋ ವೈಜಯಂತೀ .
 ಯದ್ವಾಹೋ ವೈನತೇಯಶ್ಚಯನಮಹಿಪತಿರ್ಧಾಮ ವೈಕುಂಠನಾಮ
 ತ್ವಂ ಶೇಷಾದ್ರೌ ಸ ಏವ ಪ್ರವಿಲಸಸಿ ಕೃಪಾ ಹಂತ! ಮರ್ತ್ಯೇಷು ಕೀದೃಕ್ .. 968..
 ದುರ್ಮಾರ್ಗವ್ಯಾಪೃತಾನಾಂ ಕಟುಕಪಟಹೃದಾಮನ್ಯವಿದ್ರೋಹಿಣಾಂಚ
 ಸ್ವಾಧೀನಾತ್ಯಂತಶಾಂತ ಸ್ವವಚನಕರಣಾಸಕ್ತಹಿಂಸಾಪ್ರದಾನಾಂ .
 ಸಾಹ್ಯಪೋತ್ಸಾಹಕೇಸ್ಮಿನ್ನತಿ ಕಲಿಪುರುಷೇ ಸಾರ್ವಭೌಮೇ ಮುರಾರೇ!
 ಸಂತಸ್ತದ್ಧ್ಯಾನಸಕ್ತಾಃ ಕಥಮಿವ ನಿವಸೇಯುಃ ಕೃಪಾಂ ತೇ ವಿನಾತ್ರ .. 969..
 ಪ್ರಾಮಾಣ್ಯೇನ ತ್ರಯೀಂ ತಾಂ ನು ಕತಿಚಿದುರರೀಕೃತ್ಯ ಯೇಷ್ಯಾಮನಂತಃ
 ತದ್ವ್ಯಾಖ್ಯಾಕೈತವಾತ್ತ್ವಾಂ ಗುಣಿನಮಗುಣಿನಂ ಹಂತ . ಮಿಥ್ಯಾ ಜಗಚ್ಛ .
 ಇತ್ಯೇವಂ ವಂಚಯಂತಿ ಪ್ರಿಯವೃಷಶಿಖರಿಂಸ್ತೈಃ ಕಲಿಭ್ರಷ್ಟಧೀಭಿಃ
 ವ್ಯಾಪ್ತೇಸ್ಮಿನ್ ಭೂಮಿಭಾಗೇ ಪರಿಹರ ವಸತಿಂ ಮೇ ಕೃಪಾಲೋ ಕೃಪಾತಃ .. 970..
 ಕೃತ್ಯಾಕೃತ್ಯಾಂಧದುಷ್ಟಪ್ರಚುರಭುವನತೋ ಭೀತಭೀತಃ ಪ್ರಸರ್ಪ-
 ಜ್ವಾ ಲಾಜಾಜ್ವಲ್ಯಮಾನಜ್ವಲನಪರಿಗತಾಗಾರವಾಸೀವ ವರ್ತೇ .
 ಶಶ್ವದ್ರಕ್ಷಾಪ್ರತೀಕ್ಷಃ ಕ್ಷಣಮಪಿ ಯುಗವದ್ಭಾವಯನ್ಮೂಮಿಭಾಗೇ
 ಶೇಷಕ್ಷಾಭೃತ್ಕಿ ತೀಶ . ತ್ವದಮಲಕರುಣಾಂ ಕಾಂಕ್ಷಮಾಣಃ ಕ್ಷಮಾರ್ಥಿ .. 971..
 ಧರ್ಮೋಯತ್ರಾಸ್ತಿ ತತ್ರ ಪ್ರವಿಲಸತಿ ಜಯೋಪೀತಿ ವಾರ್ತಾಪಿ ಮಿಥ್ಯಾ
 ಪ್ರಾಯೋ ದೃಷ್ಟಂ ಕಿಲೈತತ್ಕಲಿಮಲಕಲುಷೇ ತತ್ರತೀಪೋತ್ರ ಜೇತಾ .
 ಪ್ರತ್ಯಕ್ಷೈಕಪ್ರಮಾಣೋ ನ ಯದನುಮನುತೇ ಶಾಸ್ತ್ರವೇದ್ಯಂ ಪರೋಕ್ಷಂ
 ತಸ್ಮಾಚ್ಛ್ರೀನಿವಾಸ ಪ್ರಹೀಣು ತವ ಕೃಪಾಂ ವೇದವಿಶ್ವಾಸದಾತ್ರೀಂ .. 972..
 ಶಾಸ್ತ್ರಾನುಷ್ಠಾನಹೀನಾ ಮುಹುರಭಿದಧತಸ್ವೀಯವೈರಾಗ್ಯನಿಷ್ಠಾಂ
 ಸರ್ವೇಷ್ವಾಸಕ್ತಚಿತ್ತಾ ಜಲಕಮಲದಲಂ ಸಾಧು ದೃಷ್ಟಾಂತಯಂತಃ .

ಪೂರ್ವಚಾರ್ಯೋಪದಿಷ್ಟಾಂ ಸರಣಿಮತಿಗತಾಸ್ವೇಚ್ಛಯಾ ಸಂಚರಂತಃ
 ಸಂತಿ ಜ್ಞಾನಿತ್ವದೃಷ್ಟಾಃ ನನು ಕಥಯ ಕುತಸ್ತೇಷು ತೇ ನಾನುಕಂಪಾ .. 973..
 ತ್ವತ್ಕೈಂಕರ್ಯಕತಾನ್ಯರಹಿಪತಿಶಯನಸ್ಸೂರಿಭಿರ್ಗೀಯಮಾನಂ
 ಶೃಣ್ವನ್ಯಸ್ಸಾಮಗಾನಂ ಸರಸಿಜನಿಲಯಾವಿದ್ಯುದುದ್ಯೋತಮಾನಃ .
 ಗಾಂಭೀರ್ಯಾವಾಸನೇತ್ರಃ ಪ್ರವಿಲಸತಿ ಯಥಾವಾಕ್ಯದಾಧಾಮ್ನಿ ದಿವ್ಯೇ
 ಭಕ್ತಾರ್ಥಂ ಶೇಷಶೈಲೇ ನಿರವಧಿಕೃಪಯೈವಾರ್ಚ್ಯರೂಪಸ್ತಥಾ ಸಃ .. 974..
 ದುರ್ವೃತ್ತಕ್ಷೀಣಪುಣ್ಯಃ ಪುನರಪಿ ನರಕೇ ಸಂಪತಂದುಃಖಭಾಗೀ
 ಶಶ್ವದ್ಭೋಗಾಭಿಲಾಷೀ ಪ್ರತಿಜನಿ ಭುವನೇ ಪರ್ಯಟತ್ಯೇಷ ಮರ್ತ್ಯಃ .
 ಜ್ಞಾತ್ವೈತಚ್ಛಾಸ್ತತೋಽಯಂ ಸುಕೃತಕೃತಮತಿಭೋಗಲಬ್ಧ್ಯಾ ಪ್ರಹೃಷ್ಟಃ
 ಭೂಯಾತ್ತಚ್ಛೇನಿವಾಸ! ತ್ವದಮಲಕರುಣಾಂ ಪ್ರೇಷಯಾತ್ರ ಪ್ರಸನ್ನಃ .. 975..
 ಯೋಗೀಂದ್ರಾ ಧ್ಯಾನಯೋಗಾದ್ಭವದನುಭವತಃ ಪುಲ್ಲರೋಮಾಂಚಿತಾಂಗಾಃ
 ಆನಂದಾಶ್ರುಪ್ರದಿಗ್ಧಾಶ್ಚಿಥಿಲಿತಹೃದಯಾ ವಿನ್ಮೃತ್ಯೈತತ್ಪಪಂಚಾಃ .
 ಕಾಲಂ ತ್ವಾನಂದರೂಪಂ ಭುವಿ ಪರಿಕಲಯಂತ್ಯೈಹಿಕಾಂಸ್ತುಚ್ಛಯಂತಃ
 ಶ್ರೀಮಂಸ್ತಾದೃಗ್ಗಶಾಂ ಮೇ ವಿತರ ಕರುಣಯಾ ಶೇಷಶೈಲಾಗ್ರದೀಪ .. 976..
 ಸರ್ವಂ ದ್ವಂದ್ವಾತ್ಮಕಂ ಹಿ ಪ್ರತಿಭಟಸಹಿತಂ ಯದ್ಯಪೀಹ ಪ್ರಕೃಷ್ಟಂ
 ದುಷ್ಟೈರ್ವ್ಯಾಹಸ್ಯತೇ ಯಜ್ಜಯತಿ ಭುವಿ ತಥಾಪ್ಯಾಗಮತ್ಯಾಜ್ಯಮೇವ .
 ತಸ್ಮಾತ್ಸತ್ಕರ್ಮ ಲೋಕೇ ಪ್ರಚಲತಿ ವಿರಲಂ ಸಂತಿ ಸಂತೋಽಪ್ಯತಂದ್ರಾಃ
 ಏವಂ ತಚ್ಛೇನಿವಾಸ! ಪ್ರಹೀಣು ತವ ಕೃಪಾಂ ಸತ್ಸಮೃದ್ಧಿಪ್ರದಾತ್ರೀಂ .. 977..
 ಯೋಗಾಭ್ಯಾಸೈಕನಿಷ್ಕೋಪ್ಯಧಿಗತಹೃದಯಸ್ವಸ್ಥಭಾವೋಽಪಿ ದೀರ್ಘ-
 ಪ್ರಾಣಾಯಾಮಾವರುದ್ಧಶ್ವಸನಗತಿರಪಿ ಸ್ಥೇಮಸಿದ್ಧಾಸನೋಽಪಿ .
 ಯೋಗೀ ತತ್ಸಿದ್ಧಕಾಲೇ ಸುರಪದವಿಭವಾಕೃಷ್ಟಚಿತ್ತೋ ಯಿಯಾಸುಃ
 ಪ್ರಭೃಷ್ಟಸ್ಸ್ಯಾದ್ವಯಾ ತೇ ನ ಯದಿ ಮಧುರಿಪೋ! ಪೂರ್ವಸಂಸ್ಕಾರವಶ್ಯಃ .. 978..
 ಶ್ರೀಮಾನ್ಮೂರಾಧಿನಾಥಃ ಪಧಿಗತದಯಿತಾಭೀತಿಸನ್ನೋದನಾರ್ಥಂ
 ದೂರೇ ಪ್ರಕ್ಷಿಪ್ಯ ವಸ್ತ್ರಪ್ರಪಿಹಿತಕನಕಾಮತ್ರಮತ್ರಸ್ತಚಿತ್ತಾಂ .
 ವ್ಯಾತನ್ವನ್ನಬ್ರವೀತ್ತಾಂ ನ ಚ ಯದಿ ಮಮತಾ ತತ್ರ ಭೀರ್ನೇತಿ ಧೀರಃ
 ತಾದೃಗ್ಬುದ್ಧಿಂ ಮುರಾರೇ! ವಿತರ ಕರುಣಯಾ ಮೇ ಮಮತ್ವಾಶ್ರಯಾಯ .. 979..
 ಜ್ಞಾನ್ಯಗ್ರ್ಯಾದ್ಯಾಜ್ಞವಲ್ಕ್ಯಾದಧಿಗತಮಮತಾಹೀನತೈಕೋಪದೇಶಃ
 ತತ್ಸೃಷ್ಟ್ವಾಗ್ನಿಪ್ರದಗ್ಧಂ ಸ ಸಪದಿ ಜನಕಸ್ನೌಧಮಾರ್ಕಣ್ಯ ಧೀರಃ .
 ಔದಾಸ್ಯೇನೋಪದೇಶೇ ವಿನಿಹಿತಹೃದಯೋ ಮೇ ನ ಕಿಂಚಿತ್ ಪ್ರದಗ್ಧಂ
 ಜ್ಞಾನೀತ್ಯೋಚೇ ತಥಾ ಮಾಂ ಕುರು ತವ ಕೃಪಯಾ ಭೋಗಿರಾಟ್ ಶೈಲನಾಥ .. 980..
 ಸ್ನಾನಾನುಷ್ಠಾನಹೀನಾ ಮೃಗಸಹವಸತಿಶ್ಚಕ್ಷರಜ್ಞಾನಶೂನ್ಯಾ

ವಾರ್ಧಕ್ಯಕ್ಲಿಷ್ಟಕಾರ್ಯಾಪ್ಯವನಿಗತಫಲಾನ್ವೇಷಣಾಯಾತ್ತಚಾರಾ .
ಭಕ್ತ್ಯಾ ತಾನ್ಯರ್ಪಯಿತ್ವಾ ದ್ಯುಮಣಿಕುಲಮಣೀ! ತೇ ಶ್ರಮಣ್ಯಾಪ ಹರ್ಷಂ
ತಸ್ಯಾ ಭಕ್ತೇರ್ಲವಾಂಶೋಪ್ಯಯಿ ನ ಮಯಿ ವಿಭೋ . ತೇನುಕಂಪಾ ಗತಿರ್ಮೇ ..

981..

ಕಾಂತಾರೇ ವ್ಯಾಘ್ರಭೀತಶರಣಮುಪಗತೋ ಮರ್ಕಟಂ ವೃಕ್ಷಸಂಸ್ಥಂ
ಕಶ್ಚಿನ್ಮತ್ಪೂರ್ವಭಿಗುಪ್ತಸ್ತರುವಿಟಪತಟೇ ತೇನ ನಿದ್ರಾಲುಮೇನಂ .
ಕೀಶಂ ತಸ್ಮೈ ತ್ವದಾತ್ಮನೈ ಹಿ ಜಗತಿ ನರಾತ್ಸಾರ್ಥಿನೋ ಹಾ! ಕೃತಘ್ನಃ
ತಸ್ಮಾಚ್ಛೇವೇಂಕಟೇಶ! ಪ್ರಹೀಣು ತವ ಕೃಪಾಂ ಸರ್ವಸತ್ತ್ವಾಭಿರಾಮಾಂ .. 982..
ದೀಕ್ಷಾಬದ್ಧಾ ದ್ವಿಜಾಗ್ರಾಸ್ಸವಹವನರತಾಸ್ತ್ವಾಂ ವಿದುರ್ನೈವ ಶೌರೇ!
ಯಜ್ಞಾರಾಧ್ಯಂ ಬುಧಾಸ್ತೇ ಕಿಮು ಫಲಮಖಿಲಜ್ಞಾನತಸ್ತದ್ ಗೃಹಿಣ್ಯಃ .
ತುಭ್ಯಂ ಯತ್ಪಾಯಸಾದಿ ಪ್ರಿಯತಮಮನಸೈವಾರ್ಪಯಾಮಾಸುರಾರಾತ್
ಶಾಸ್ತ್ರಜ್ಞಾನೇನ ಕಿಂ ವಾ ನ ಯದಿ ತವ ಕೃಪಾ ವೇಂಕಟಕ್ಷಾಭೃದೀಶ .. 983..
ಸ್ವಾಲಿತ್ಯಂ ಗಚ್ಛತಸ್ಯಾದಿತಿ ನಯಮನುಸೃತ್ಯಾಪರಾಧಾನ್ಮದೀಯಾನ್
ಅಜ್ಞಾನೋಜ್ಜಂಭಿತಾಂಸ್ತಾನ್ತ್ವಾಂಷಶಿಖರಿಪತೇ! ಕ್ಷಂತುಕಾಮೋಽಸಿ ಸತ್ಯಂ .
ಇಚ್ಛಾಪೂರ್ವಂ ಕೃತಾನಾಂ ಪ್ರತಿದಿನಮಪಿ ಚೋಗ್ರಾಗಸಾಂ ಮಾಮಕಾನಾಂ
ಕ್ಷಾಂತಿಸ್ಸಾ ತೇ ಕಥಂ ವಾ ತದಹಮಿಹ ಕೃಪಾಂ ಮಾತೃಕಲ್ಪಾಂ ತು ಯಾಚೇ .. 984..
ಮತ್ತೋ ಜ್ಞಾನಂ ತ್ವಪೋಹಸ್ತ್ಮರಣಮಪಿ ತಥೇತ್ಯಭ್ಯುದೀರ್ಣಂ ತ್ವಯೈವ
ಶ್ರೀಮನ್! ಕೋಽಹಂ ತಥಾತ್ಮೇ ನಿಖಿಲಮಪಿ ಭವತ್ಸಿದ್ಧಸಂಕಲ್ಪನಿಘ್ನಂ .
ತತ್ತ್ವತ್ಸಂಕಲ್ಪನಿಘ್ನಃ ಪಶುಸದೃಶಗತಿಃ ಕ್ಷುತ್ಪಿಪಾಸಾಭಿಭೂತಃ
ಸರ್ವತ್ರಾಪಿ ಭ್ರಮಾಮಿ ಪ್ರಹೀಣು ತವ ಕೃಪಾಂ ಮಾಥವಾ ಮೇ ನ ಕಿಂಚಿತ್ .. 985..
ಗಂಭೀರಾಂಭಸ್ಸುಜಾತದ್ಯುಮಣಿಕರಪರಾಮರ್ಶಪುಲ್ಲಾಂಬುಜಾಕ್ಷ !
ತ್ವತ್ಕಲ್ಯಾಣಕಲ್ಪನೇತ್ರೇ ಪ್ರವಹತಿ ಕರುಣಾ ಸಾಪರಾಧೇಷ್ವಪೀಹ .
ತಸ್ಮಾದಭ್ಯರ್ಥಯೇ ತ್ವಾಂ ಮಯಿ ದುರಿತಮಯೇ ಪಾತಯೇತ್ಯೇಕವಾರಂ
ಶ್ರೀಮಂಸ್ತಾದೃಕೃಟಾಕ್ಷಂ ಮಧುಮಥನ! ಮಮ ಪ್ರಾರ್ಥನಾಂ ಸ್ವೀಕುರು ತ್ವಂ .. 986..
ಸೌಶೀಲ್ಯಂ ಯತ್ತ್ವಯಾ ತತ್ಪ್ರಕಟಿತಮಿಹ ಗೋಪಾಲಕೈಸ್ಸೇವಿತೇನ
ಸ್ವಾತಂತ್ರ್ಯಂ ಕ್ವಾಪಿ ಲೀನಂ ಯದುವರಕುಲಜಾತಸ್ಯ ತೇ ವೇಂಕಟೇಶ!
ಸಂಕೋಚಂ ತ್ವದ್ಗುಣಾನಾಂ ವಿಕಸನಮಪಿ ತತ್ಕಾಲಯೋಗ್ಯಂ ತನೋಷಿ
ಪ್ರಾಯಸ್ಸರ್ವತ್ರ ನಿತ್ಯಂ ತವ ಖಲು ಕರುಣಾ ತ್ವೇಕರೂಪಾ ವಿಚಿತ್ರಂ .. 987..
ಭೇದಾಭೇದಶ್ರುತೀನಾಂ ಘಟಕನಿಗಮತೋವಾರಯನ್ನರ್ಥದೌಸ್ಥ್ಯಂ
ಜೀವಾಂತರ್ಯಾಮಿತಾಂ ತೇ ಸದಖಿಲಮಿತಿ ಯೋ ದರ್ಶನಾದರ್ಶದರ್ಶೀ .
ವ್ಯಾಚಷ್ಟೇ ಲಕ್ಷ್ಮಣಾರ್ಯಂ ಗುರುವರಮಭಜಸ್ತಂ ಕಿಮೇತನ್ಮುರಾರೇ!

ಸ್ವಂ ಜ್ಞಾತುಂ ಗುರ್ವಪೇಕ್ಷಾ ತವ ಚ ಕಿಮಥವಾ ಲೋಕಮರ್ತ್ಯೇ ಕೃಪಾತಃ .. 988..
 ಐಶ್ವರ್ಯೋದ್ರಿಕ್ತಚಿತ್ತಾಃ ಕ್ಷಣಮಪಿ ನ ಹಿ ಮಾಂ ಸಂಸ್ಮರಂತೀತಿ ಮತ್ಪಾ
 ದಾರಿದ್ರ್ಯಕ್ಷೇಶದಾಯೀ ಭವದಮಲಪದಧ್ಯಾನಸಕ್ತಾನ್ವಿತಸ್ವನ್ .
 ಪಾಪಗ್ರಂಥ್ಯಜ್ಞಿತಾಂಸ್ತಾನ್ನನು ಭುವಿ ತನುಷೇ ನೈವ ಜಾನಂತಿ ತೇ ತು
 ತ್ವತ್ಕಾರುಣ್ಯಂ ಜನೇಭ್ಯಸ್ಸುಕೃತ ವಿತರಣೇ ಬದ್ಧದೀಕ್ಷಂ ಹಿ ನಾಥ .. 989..
 ನಿತ್ಯಸ್ಸನ್ನಿರ್ವಿಕಾರಃ ಪ್ರಕೃತಿಮನುಸರನ್ ಬಾಲ್ಯಕೌಮಾರಚಂಚ-
 ತ್ತಾರುಣ್ಯಸ್ಥಾವಿರಾಂತಾಸ್ತದನುಗುಣಗುಣಾ ಧಾರಯನ್ಸನ್ ದಶಾಶ್ಚ .
 ರಾಮತ್ವೇ ಯಾದವತ್ವೇಽಪ್ಯನುಭವರಸಿಕೋ ಮಾನುಷಪ್ರಾಪ್ಯಭೋಗೋ
 ಭಕ್ತಾಧೀನೋ ಹ್ಯಭೂಸ್ತ್ವಂ ವೃಷಶಿಖರಿಪತೇ! ವಚ್ಮಿ ಕಿಂ ತೇಽನುಕಂಪಾಂ .. 990..
 ಕಾಚಿದ್ವಾಣೇ ತ್ರಯೀಸ್ಥಾ ತ್ರಿಪುರರಿಪುನಮಸ್ಯಾಂ ವದತ್ಯಾದರಾರ್ಹಂ
 ಕಾಚಿದ್ಧಂಭೋಲಿಪಾಣೇರಪಚಿತಿಮುಚಿತಾಂ ಸ್ತೌತಿ ವಹ್ನೇಸ್ತಥೈವ .
 ಏವಂಚೇದಲ್ಪಬುದ್ಧೇಃ ಕಥಮಿವ ನ ಭವೇಚ್ಚಿತ್ತಚಾಂಚಲ್ಯಮಸ್ಮಿನ್
 ತತ್ತೇ ತಾಸ್ತಾ ಭಜಂತಿ ತ್ವದರುಣಚರಣಂ ನಾನುಕಂಪಾ ನ ತೇಷು .. 991..
 ಸರ್ವಾಂತರ್ಯಾಮಿತಾಂತೇ ಭುವಿ ಮನಸಿ ಜನಾ ಭಾವಯಂತೋ ನಮಸ್ಯಾಂ
 ಕುರ್ವಂತೇತೇ ಪರೇಭ್ಯೋ ಜಲಧಿರಿವ ಗತಿಯನ್ನದೀನಾಂ ಭವೇಸ್ತ್ವಂ .
 ತಸ್ಯಾ ವಿಸ್ಮೃತ್ಯ ಚ ತ್ವಾಮಚಿರಲಘುಫಲಪ್ರೇಷ್ಯವೋ ದೇವತಾಸ್ತಾಃ
 ವಂದಂತೇ ಮಂದಮೇಧಾಸ್ತದಿಹ ಕುರು ಕೃಪಾಂ ತ್ವತ್ಸಪರ್ಯಾನುಕೂಲಾಂ .. 992..
 ಸಾಕ್ಷಾದ್ವಿಷ್ಟಾ ಯತೀನಾಂ ಪ್ರಭುವರಗುರುಣಾ ತಾಂಚ ವೈಕುಂಠಗದ್ಯೇ
 ಪ್ರೋಕ್ತಾಂ ಸೂಕ್ತಿಂ ಸ್ಮರನ್ಸನ್ತರಮಪದಮಹಾವೈಭವಧ್ಯಾನಯೋಗಾತ್ .
 ಸರ್ವಂ ಕಾಲಂ ಕ್ಷಿಪಾಮಿ ದ್ರುಹಿಣಮುಖಸುರಾಗಮ್ಯದಿವ್ಯಪ್ರದೇಶಂ
 ದ್ರಷ್ಟುಂ ಶಕ್ನೋ ಮುಕುಂದ! ತ್ವದಮಿತಕರುಣಾಪಾತಮತ್ರಾಂತರಾ ಕಃ .. 993..
 ವೇದಾ ನಿರ್ವೇದವಾದಾ ಹುತಭುಗಪಿ ಘೃತಂ ಚಕ್ಷುಷಾ ನೇಕ್ಷತೇಽಪಿ
 ವ್ಯಾಪಾದಾಪಾದನೇಚ್ಛಾ ಜಗತಿ ಚ ಮನುಜಾಸ್ಸಜ್ಜನಾಕಲ್ಪಕಲ್ಯಾಃ .
 ವಂಧ್ಯಾ ಸಂಧ್ಯೋಪಸತ್ತ್ಯಾ ಭಗವದಪಚಿತಿಶ್ಲೋಚನೀಯಾ ವಿಚೇಯಾಃ
 ತ್ವದ್ಭಕ್ತಾ ಹಂತ! ಶೌರೇ! ಚಲತಿ ಕಲಿಬಲೇ ತ್ವದ್ಧಯೈಕಾ ಗತಿರ್ಮೇ .. 994..
 ಏಕಾ ಯದ್ಧಾತೃಪೀಠಂ ವಿದಲಯತಿ ತಥಾ ದೃಷ್ಟಿರನ್ಯಾ ತ್ವದೀಯಾ
 ಸಂಫುಲ್ಲಂ ತನ್ನಿತಾಂತಂ ಮುಕುಲಯತಿ ಹರೇ! ಲೋಕಮೇವಂ ಕಟಾಕ್ಷೈಃ .
 ಹಾಸಹ್ರಾಸಪ್ರವೃತ್ತೌ ಘಟಯತಿ ತತ ಏವಾಹುರೇತದ್ಬುಧೇಂದ್ರಾಃ
 ದ್ವಂದ್ವಾಯತ್ತಂ ಜಗದ್ಧೀತ್ಯನುಪಮಕೃಪಯಾ ಮಾಂ ಕುರು ದ್ವಂದ್ವಮುಕ್ತಂ .. 995..
 ಯಾತಾಯಾತಾತಿಖಿನ್ನಾ ಅಪಿ ಶರಪವನಾಚ್ಛನ್ನಪೂರ್ವಸ್ಮೃತಿತ್ವಾತ್
 ನೂತ್ನತ್ವೇನಾತ್ತದೇಹಭ್ರಮಮುಷಿತ ಬಹೂತ್ಪತ್ತಿಹೇಯತ್ವಮೇಧಾಃ .

ಜೀವಾನ್ತೇಜಸ್ವ ರೂಪಾಅಪಿ ಜಗತಿ ಲುಠಂತ್ಯಂಬುಜಾಕ್ಷಪ್ರತೀಕ್ಷಾಃ
ಶಿಕ್ಷಾಹೀನಾ ಮುಕುಂದ . ಪ್ರಹಿಣು ತವ ಕೃಪಾಂ ಚೇತನೋಜ್ಜೀವನಾರ್ಥಂ .. 996..
ಮೂರ್ಧಾ ತ್ವತ್ಪಾದನತ್ಯಾಂ ನಯನಮಪಿ ಭವದ್ರೂಪಸಂದರ್ಶನೇ ಮೇ
ಜಿಹ್ವಾ ತ್ವನ್ನಾಮನುತ್ಯಾಂ ಕರಯುಗಲಮಪಿ ತ್ವತ್ಪದಾರ್ಚಾ ವಿಧೌ ಚ .
ಪಾದೌ ತ್ವನ್ಮಂದಿರಾಭ್ಯಂತರಪರಿಸರಣೇ ಧ್ಯಾನಸಕ್ತಂ ಮನಸ್ಸುಃ
ಶ್ರೀಮನ್! ಶೇಷಾದ್ರಿನಾಥ! ತ್ವದಮಲಕೃಪಯಾ ಪ್ರಾರ್ಥಯೇತ್ವಾಮಿದಂತು .. 997..
ಧೂರ್ತಾನಾಂ ವಂಚಕಾನಾಂ ಕಪಟಕಟುಹೃದಾಮನ್ಯಯೋಷಿಜ್ಜುಷಾಂಚ
ದ್ರೋಹೋದ್ರಿಕ್ತಾತ್ಮಕಾನಾಂ ಶ್ರಿತಹೃದಯಾರುಂತುದವ್ಯಾಹೃತೀನಾಂ .
ವಾಸೋ ಯತ್ರಾಸ್ತಿ ತಸ್ಮಿನ್ ಪರಿಹರ ಕೃಪಯಾ ಮೇ ಸ್ಥಿತಿಂ ದೀನಬಂಧೋ
ಶ್ರೀಮನ್! ಶೇಷಾದ್ರಿನಾಥ! ಪ್ರತಿದಿನಮಪಿ ತತ್ಪ್ರಾರ್ಥಯೇತ್ವಾಮಿದಂತು .. 998..
ತ್ವದ್ಗತಾದ್ರೋಗಭಾಗಾದಧಿಕತರಸುಖಪ್ರೇಷ್ಯಯಾ ಮರ್ತ್ಯವರ್ಗಃ
ಕೃಚ್ಛಾಸಾಧ್ಯಪ್ರಯತ್ನಸ್ವಲತಿ ಪತತಿ ಚಾಪ್ರಾಪ್ತಕಾಮೋತಿದುಃಖೀ .
ಯದ್ಧಾತ್ರಾ ಫಾಲದೇಶೇ ಪರಿಲಿಖಿತಮತೋ ನಾಧಿಕಂ ಪ್ರಾಪ್ಸ್ಯತೀತಿ
ಪ್ರಾಯೋ ಜಾನಾತಿ ನೈವ ಪ್ರಹಿಣು ತವ ಕೃಪಾಂ ಕಾಮಹಂತ್ರಿಂ ಕೃಪಾಲೋ .. 999..
ಶ್ರೀಮದ್ರಾಮಾನುಜಾರ್ಯಪ್ರಯತಪದಯುಗಧ್ಯಾನತಶ್ಚಿತ್ತಶುದ್ಧಿಃ
ತಚ್ಛ್ರೇಸೂಕ್ತರ್ಥಚಿಂತಾದ್ವಿಗುಣಿತಪುಲಕಸ್ಯಾಸ್ತು ಮೇ ಕಾಲಯಾಪಃ .
ತದ್ಭಕ್ತಾನಾಂ ಪದಾಬ್ಜೇಷ್ವನಿಶಮತರಲಾ ಭಕ್ತಿರಪ್ಯಾವಿರಸ್ತು
ಶ್ರೀಮನ್ . ಏವಂ ತನೋತು ತ್ವದಮಲಕರುಣಾ ಹೇತುಹೀನಾತಿದೀನೇ .. 1000..
ಶ್ರೀಶಾಹೇತುಪ್ರಸಾದಸ್ಪುರದುರುವಿಮಲಜ್ಞಾನದೃಷ್ಟಾಚ್ಯುತಸ್ಯ
ಸ್ವಾಂತಧ್ವಾಂತೋಷ್ಣರಶ್ಮಿಃ ಕರಿನಶರರಿಪೋ ಭೂಮಿಭಾಗ್ಯಾತ್ಮಕಸ್ಯ .
ತ್ರಯ್ಯಂತೋದ್ಭವಸ್ವನಾರಪ್ರಕಟನರುಚಿರಾ ದ್ರಾವಿಡಾಮ್ನಾಯಗಾಧಾಃ
ಗಾಯನ್ ಕಾಲಂ ಕ್ಷಿಪೇಯಂ ಸತತಮಪಿ ಯಥಾ ಮಾಂ ತಥಾ ವರ್ತಯಾತ್ರ .. 1001..
ಇತ್ಥಂ ಶ್ರೀನಿಗಮಾಂತದೇಶಿಕವರೇಣೋಕ್ತಂ ವೃಷಾದ್ರೀಶಿತುಃ
ಸ್ತೋತ್ರಂ ಶ್ರೀವರವರ್ಣಿನೀಮುಖವರಾದ್ರೋ ವಾ ಪಠತ್ಯಾದರಾತ್ .
ಸಂಪದ್ವಾಯಿ ದಯಾಸಹಸ್ರಮಮಲಂ ಶ್ರೀಶಾನುಕಂಪಾಂ ಸದಾ
ಸ ಪ್ರಾಪ್ನೋತಿ ಯದೀಪ್ಸಿತಂ ತದಪಿ ಯದ್ಗತೈಹಿಕಾಮುಷ್ಮಿಕಂ .. 1002..
ಶ್ರೀನಿವಾಸಾಯ ಸರ್ವಾಂತರ್ವಾಸಾಯ ಕರುಣಾತ್ಮನೇ .
ತನ್ಮಾನಸನಿವಾಸಾಯೈ ದಯಾಯೈ ಚಾಸ್ತು ಮಂಗಳಂ .. 1003..
ಇತಿ ಶ್ರೀಲಕ್ಷ್ಮೀದಾಸಾಧಿಷ್ಠಿತ ವೇದಾಂತದೇಶಿಕಪ್ರಣೇತೇ ದಯಾಸಹಸ್ರೇ
ದಶಮಶತಕಂ ಸಂಪೂರ್ಣಂ .
ಇತಿ ಸಮಾಪ್ತಶ್ಚಾಯಂ ಗ್ರಂಥಃ .

ಶ್ರೀಮತೇ ರಾಮಾನುಜಾಯ ನಮಃ .
 ಶ್ರೀಮತೇ ಲಕ್ಷ್ಮೀದಾಸಾಯ ನಮಃ .
 ಶ್ರೀಮತೇ ನಿಗಮಾಂತ ದೇಶಿಕಾಯ ನಮಃ .

ಮುಕ್ತಕಾನಿ ಶ್ರೀಲಕ್ಷ್ಮೀದಾಸಕೃತಾನಿ

ದ್ರವ್ಯಮೂಲಾನಿ ಪಾಪಾನಿ ಹರನ್ನಹಿ ಮಹೀಧರೇ .
 ಯೋಽನುಗೃಹ್ಣಾತಿ ಮರ್ತ್ಯಾಂಸ್ತಾನ್ ಶ್ರೀನಿವಾಸಮುಪಾಸ್ಮಹೇ .. 1..
 ಪಟೀರೋಶೀರ ಕಾಶ್ಮೀರ ಜನ್ಮಕರ್ಪೂರವಾಸಿತೈಃ .
 ತೀರ್ಥೈಶ್ಚಿ ಯಾಭಿಷಿಕ್ತಃ ಶ್ರೀ ವೇಂಕಟೇಶೋ ಜಯತ್ವಸೌ .. 2..
 ಶಂಖಚಕ್ರಾಂಕಿತಃ ಶ್ರೀಮಾನ್ ಭಾಷ್ಯಕಾರಸ್ಯ ಶಿಷ್ಯತಾಂ .
 ಭೇಜೇ ಭುಜಂಗಶೈಲೇ ಯಃ ಶ್ರೀನಿವಾಸಂ ನಮಾಮಿ ತಂ .. 3..
 ಪರಾತ್ಪರೋಽಪಿ ಸುಲಭಃ ಶೇಷಾದ್ರಿಶಿಖರೇ ಮುದಾ .
 ಯೋ ರಾಜತೇ ನಮಸ್ತಸ್ಮೈ ಶ್ರೀನಿವಾಸಾಯ ಮಂಗಳಂ .. 4..
 ಪದ್ಮಾವತೀ ಸಮೇತಾಯ ಶೇಷಶೈಲವಿಹಾರಿಣೇ .
 ಸರ್ವಾಭೀಷ್ಟಪ್ರದಾತ್ರೇಸ್ಯಾತ್ ಶ್ರೀನಿವಾಸಾಯ ಮಂಗಳಂ .. 5..
 ಮಂಗಳಾನಾಂ ನಿಧಿರ್ಮುಗ್ಧಾ ಶ್ರೀನಿವಾಸಾನುವರ್ತಿನೀ .
 ಪಾವಯಂತೀ ದೃಶಾ ಮರ್ತ್ಯಾನ್ ಜೀಯಾತ್ ಪದ್ಮಾವತೀ ಸದಾ .. 6..
 ಭೂಲತಾಚಾಲನೇನೈವ ದ್ವಂದ್ವಾತ್ಮಕಮಿದಂ ಜಗತ್ .
 ಕ್ರೀಡಾರ್ಥಂ ಕಾರಯತ್ಸ್ಯ ಸ್ಯಾತ್ ಪದ್ಮಾವತ್ಯೈ ಸುಮಂಗಲಂ .. 7..
 ಪದ್ಮಾವತೀತಿ ವಿಖ್ಯಾತಾ ಶ್ರೀನಿವಾಸಪ್ರಿಯಾ ಚ ಯಾ .
 ಪದ್ಮಾವಾಸಾ ಜಗದ್ವಂದ್ಯಾ ತಸ್ಯೈ ಸ್ಯಾನ್ಮಂಗಲಂ ಶ್ರಿಯೈ .. 8.. - ಶ್ರೀ ಲಕ್ಷ್ಮೀದಾಸಃ
 - ಶ್ರೀರಸ್ತು -
 ಅಷ್ಟಶಕ್ತಿವಿಶಿಷ್ಟಾಯ ಶಿಷ್ಟೇಷ್ಟಾರ್ಥಪ್ರದಾಯಿನೇ .
 ದರ್ಶಯಿತ್ರೇ ಪ್ರಪತ್ತಿಂ ಸ್ಯಾದ್ವೇಂಕಟೇಶಾಯ ಮಂಗಳಂ .. - ಶ್ರೀ ರಾಮಾನುಜಮುನಿ
 ಮಧುರಸ್ಮಿತಮಾತ್ರೇಣ ಕೃತಾಶ್ವಾಸಮಿವ ಶ್ರಿಯಾ .
 ಅಂಚಿತೋರಸ್ಥಲಂ ದೇವಂ ಶ್ರೀನಿವಾಸಮುಪಾಸ್ಮಹೇ .. - ಶ್ರೀ ಗೋದಾದೇವೀ

Encoded and proofread by Mandayam Nayaka Ramanuja

pdf was typeset on March 18, 2025

Please send corrections to sanskrit@cheerful.com

